

କାର୍ତ୍ତନିତାବୀ ପାଟ

ମହିମ ବରା

କାଠନିବାରୀ ଘାଟ

ମହିମ ବରା

কাঠনিবাৰী ঘাট

পাৰত দ'ম হৈ পৰি থকা কয়লাৰ পাহাৰবোৰ, গৰাখহনীয়াত জুৰুলা হোৱা ব্ৰহ্মপুত্ৰৰ পাৰ, পানী শুকাওঁতে ওলাই পৰা বাঁওবন ভৰা বালি চাপৰিৰ সেউজীয়া টৌবোৰ চকুৰে নেদেখা হোৱালৈকে লৰিয়ে আছে। বাৰিষা ব্ৰহ্মপুত্ৰৰ পানী গৈ শিলগুটি দিয়া ৰাজআলিৰ কাষ পায়গৈ। এতিয়া শুকাই যোৱাৰ লগে লগে বাটলৈ ভালেখিনি নামি আহিব লাগে। বালিৰ ওপৰত বাঁহৰ চোঁচ, টাৰ্জা আদি পেলাই মানুহ অহা-যোৱা বাট কৰি দিছে। একমাত্ৰ চাহৰ দোকানখন, বালিত পোতা বাঁহৰ চাঙৰ ওপৰত খেৰৰ চালি এখনত আত্মপ্ৰকাশ কৰি আছে। কেৰাচিনৰ টিনৰ টাপলি দি সজা বহল জাপ দুৱাৰখন দাঙি থোৱা অৱস্থাত চালিখনেৰে আন এখন চালি হৈ গ'ল। তাৰ তলত, বাঁহৰ খুঁটা চাৰিটাৰ ওপৰত দুচলা ফলীয়া বাঁহ পেলাই দিয়াৰ লগে লগেই সেইখন এখন সুন্দৰ ‘বেঞ্চ’। তাত বহি চাহ খাওক, বিড়ি কিনক, চিগাৰেট জুলাওক, কথা পাতক। মই সেইবিলাকৰ একোকে কৰা নাছিলো, মাত্ৰ প্ৰকাণ সেন্দূৰ বাটি যেন হৈ পৰা বেলিটোলৈ চাই আছিলো। জাহাজ আহিব ৰাতি ৯ বজাতহে, অৰ্ধাৎ সেইটোৱে নিয়ম। দিনে-পোহৰেই আহি মই ঘাট পালোহি। চাওঁতে চাওঁতে সৰু টৌবিলাকে সৰু সৰু আঙুলিৰে সেন্দূৰবিলাক টপাটপ সানি ক'ৰবাত ‘মৌ-মেল’ চাবলৈ লৰ ধৰিলে।

কোনোবাই খণ্ডত যেন গোটেই সেন্দূৰখিনি থেকেচা মাৰি সিহঁতৰ গাতে পেলাই দিলে; —উকা কপালৰ তিৰোতা এগৰাকী যেনেই লাগিল! মনটো অকলশৰীয়া হৈ পৰিল। যাত্ৰী নায়েই দেখোন। দুজনমান নেপালী, সন্ত্ৰাক। কেইজনমান চাহ বাগিচাৰ বনুৱা। চাহ বাকচ অনা আৰু কয়লা নিয়া চাহ-বাগানৰ মটৰবিলাকেই ইমান সময় কাঠনিবাৰী ঘটক জীয়াই ৰাখিছিল। দূৰণিৰ চাহ বাগিচাৰ কলঘৰৰ স্পষ্ট ধোঁৱাবোৰ ইতিমধ্যে আন্দাৰৰ লগত মিলি যাবলৈ ধৰিছে। ক'লা অসুৰ যেন বুটখন, তাত কাম কৰা খালাচী, বনুৱা শ্ৰেণীৰ মানুহকেইটা, চাহ-দোকানখনৰ সৰু পৰিয়ালটো আৰু আমি যাত্ৰী নামৰ প্ৰাণীকেইটাক

আন্দারবোৰে অকলে পাই আগুৰি পেলালে।

হৰ হৰ শব্দ এটাৰ লগত জুনুকাৰ জুন্জুনিয়ে কৌতুহল বঢ়াই তুলিলে।
দোকানৰ খেৰ ইকৰাৰ বেৰৰ ফাঁকেন্দি চকুত পৰিল এখন গৰুগাড়ী।
গাড়োৱানটোৱে নামি লাহেকে যুৱলিখন মাটিত নমাই দিলে। গৰুহালে অ'ত-ত'ত
দুই এডাল ঘাঁহ শুঙ্গিবলৈ ধৰিলে। গাড়ীৰ সন্মুখৰ পৰ্দাখনৰ সেউজীয়া বৰণটো
তেতিয়াহে চকুত পৰিল। লগে লগে মনটোও সেউজীয়া হৈ পৰ্দাখনৰ দৰেই
কঁপিবলৈ ধৰিলে। চটফটীয়া পোন্দৰ-মোল্ল বছৰীয়া ল'ৰা এটা জঁপ মাৰি নামি
আহিল।

গাড়োৱানৰ সৈতে ধৰাধৰি কৰি টিঙ্গৰ ট্ৰাঙ্ক এটা নমাই আনি মাটিত
থ'লে। কেঁকো-জেঁকোকে বাকচটো গাড়োৱানৰ মূৰত উঠিল। আগে আগে
ল'ৰাটোৱে বাট দেখুৱাই বুটলৈ লৈ গ'ল।

আকো এবাৰ মনটো কঁপিবলৈ ধৰিলে। গাড়ীৰ ভিতৰৰ পৰা ওলাই অহা
মূর্তিটো স্পষ্ট হৈয়ে চকুত পৰিছে। কাৰণ পোহৰৰ ওপঃতি থকা শেষ কণাবোৰ
তেতিয়াহে অদৃশ্য হৈ পৰিছে। গাৰ কাপোৰ-কানি জাৰি-জোঁকাৰি নৈখনৰ ফালে
চাই থিয় হ'ল। ল'ৰাটো আৰু গাড়োৱানটো আহি ওচৰ পালেহি। 'হল্ড-অল্' আদি
দুই-এপদ বস্ত গাড়ীৰ ভিতৰৰ পৰা উলিয়াই লৈ লাহে লাহে বুটলৈ খোজ দিলে।
মোৰ চকুৱে তেওঁলোককে অনুসৰণ কৰিলে।

অলপ পিছত ল'ৰাটো আৰু গাড়োৱানটো ওলাই আহিল। তাক দোকানৰ
ওচৰত চাহ খাবলৈ পইচা দি সোনকালে গৰু জুঁটিবলৈ নিৰ্দেশ দিলে - “ভালে
ভালে পালোহি বুলি ক'বি বুজিছ !”

তাক বুজাই ল'ৰাটো বুটলৈ উভতি গ'ল। গাড়োৱানে চাহ ‘এক চিঙ্গল’
আৰু ‘কলবিস্কুট’ এটা নাকে-কাণে গিলিলে। দোকানৰ ওচৰত থকা তাৰ সগোত্
যাত্রী বনুৱাটোৰ প্ৰশংসন উভতি দিলে। দহ মাইল যাব লাগিব।

গাড়ীৰ দহ মাইল যাত্রা আৰম্ভ হ'ল। বহুদূৰলৈ ঘাটত জুলাই নিয়া
লেমটোৰ পোহৰ তিমিকি তিমিকি জুলিছিল। পাক এটাত হঠাতে লুকাই পৰিল।

বুটৰ এমূৰত মমবাতিৰ ক্ষীণ পোহৰ এটা জিলিকি উঠিল। বোধহয় তেওঁলোকেও সেইখিনি ঠাইকে বাছি লৈছে। মোৰ লাগোজটোও তাতে আছে। গোটেই বুটখনৰ ভিতৰত সেইখিনিয়েই মাত্ৰ আৰামৰ ঠাই। বুটখনৰ বাটৰ মুখতো এটা হাৰিকেন অলপ আগতে জুলি উঠিছিল। দোকানৰ মুখতো এটা। এই তিনিটা পোহৰৰ খুঁচিয়ে আন্ধাৰৰ তামীঘবাটো মজবুতকৈ তৰি পেলালে। ক'ৰবাত; পাৰৰ এৰাই থকা চপৰা এটা লৰ মাৰি গৈ পানীত জাঁপ দিলেগৈ। টুপুৎ! নিচেই কাষতে, পানীৰ যুঁৰলিত, চেলেকণা মাছ কেইটামানে খিকখিককৈ হঁহাৰ শব্দ স্পষ্ট শুনা গ'ল। কয়লাৰ দমকিটালৈ চালো। সাধুকথাৰ ছদ্মবেশী ৰাক্ষসকিটাৰ দৰে মোলৈ হাওঁ-খাওঁকৈ খেদি আহিল।

বুটৰ মোৰ ঠাইকণলৈ যাবলৈ (নতুন যাত্ৰীৰ বিষয়ে জানিবলৈ ?) মনটোৱে কওঁ-বাওঁ লগাই দিলে। কাঠৰ মজবুত সাঁকোৱেদি আগবাঢ়িলো বুটৰ ভিতৰলৈ। বুটৰ খিট্মিটীয়া আন্ধাৰত চাহৰ বাকচ, ৰং, আলকতৰা, শুকান মাছ, পোৰা কয়লা— সকলোবিলাক গোকে লাওপানী খাই লৈ কোৰাচ আৰম্ভ কৰি দিছে। বহুবছৰ মূৰত বৰপেড়া এটাহে যেন কোনোৰাই নাকৰ আগত মেলি ধৰিলে। ফ্লেটবিলাকৰ এই গোন্ধটো মোৰ বৰ প্ৰিয়। খালাচী আদি শ্ৰেণীৰ মানুহকিটাই জাহাজ অহাৰ আগতে খোৱা-বোৱা শেষ কৰাত ব্যস্ত।

মোৰ 'লাগেজ' থোৱা ঠাইৰ পৰা অলপ আঁতৰত নেপালী পৰিয়ালটোৱে কহল পাৰি লৈ দীঘলীয়া সুৰৰ গান এটা আৰম্ভ কৰি দিছে। তাৰ পৰা অলপ আঁতৰলৈ বেলিঙ্গৰ মাজত কম্বল এখনত চাওতালী কি উৰিয়া মানুহকেইটাই ব্ৰহ্মকাৰে বহি লৈ হৰমুৰকৈ কিবা চোৱাৰ লাগিছে। বোধহয় চাউল ভজা। আৰু ঠিক মোৰ মালৰ ওচৰতে, মোৰ চুটকেচ আৰু বিছনাৰ টোপোলাটো আৰু অলপ কাষৰীয়া কৰি 'হল্ড-অলটো' মেলি ল'ৰাজনে শুই-শুই মমবাতিৰ পোহৰত ইংৰাজী ফিল্ম আলোচনী এখন মেলি লৈ তন্ময় হৈ গৈছে। মূৰ শিতানত বহি আছে ছোৱালীজনী কাকতখনলৈ নিৰ্লিঙ্গভাৱে চাই।

মই কি কৰিম একো ঠিক কৰিব নোৱাৰি চুটকেচটোকে অলপ লৰচৰ

কৰিলো। ছোৱালীজনীয়ে মোলৈ চকু দাঙিলৈ। কিন্তু মমৰ পোহৰৰ মাজৰ পৰা
মোক দেখিবলৈ অলপ সময় মোলৈ চাই থাকিবলগীয়া হ'ল। লাভৰ ভিতৰত মমৰ
পোহৰে ‘ফ্ৰেম’ বাঞ্ছি দিয়া তেওঁৰ মুখখন মইহে খন্তেকতে চাই ল'বলৈ সুবিধা
পালো। ল'বাটোৱে আলোচনীখনত হাতটো হৈ সেই অৱস্থাবে মোলৈ চাইছিল। মই
অলপ হালি চুটকেচ্টো লৰচৰ কৰোঁতে মোৰ মুখখনো মমৰ পোহৰে চেলেকি
গ'ল।

ল'বাটো ধ্ৰমৰকৈ উঠি বহিল। আৰু ছোৱালীজনীয়েও দেখোন-খোপালৈ
ওৰণিখন তুলি ল'লে।

“আপোনাৰ চুটকেচ ? আমি অলপ একাষৰীয়াকৈ থ'লো দেই। আমি
কেঁচাই বহিম, আপুনি বিছনা পাতক।”

ল'বাটোৱে ইমান চিনাকি সুৰত কথায়াৰ ক'লে যে মই থত্মত খাই
গ'লো। সোনকালে মানুহৰ চিন পাহৰাৰ কাৰণে কেবাঠাইতো লাজ পাই হৈছোঁ।
কিন্তু মিছা হ'লক'তো দেখা মনত নপৰে।

“নাই নাই, ঠিক আছে - তোমালোক (ওৰণি !) মানে তুমি...ভালকৈ বহা।
মোৰ ব্যৱস্থা হ'ব।”

মোৰ কম্বলেৰে মেৰিওয়া বিছনাৰ টোপোলাটো (লেতেৰা হৈ গৈছে)
আঙুলিৰ ত্ৰিকেৰে ইতিমধ্যে চুটকেচৰ আঁৰ কৰি দিলো। কিন্তু প্ৰহৰী কৰি দিয়া ৰং
এৰোৱা চুটকেচকে বা চষ্টালো কেনেকৈ! অৱশ্যে সি ভাল বংশৰে আছিল,
গুৰিগোৱা ইংৰাজী ষ্টিলৰ, কিন্তু গুৰিগোৱা বিচাৰে কোনে ? বস্ত দুটা উঠাই লোৱা
দেখি ল'বাটোৱে অভিমানতে চিৎৰি উঠিল, “আপুনি আন ঠাইলৈ যাৰ
খুজিছেনেকি? আমি বেয়া পাম হ'লে—।”

“নহয়, তোমালোকে আৰাম কৰা। জাহাজ বা কোন বাতি আহে! সময়ৰ
ঠিক নাই। আৰু কেতিয়াৰা নাহেও।”

“সেই কাৰণেইতো আপুনি ইয়াতে থাওক। যাত্রীও নাই, তাতে অসমীয়া
মানুহ নাই, বাইদেৱে ময়ে তাকেহে আলোচনা কৰি আছে। কোনোৰা এজন লগ

পোরা হ'লে--”

বুজিলো ল'রাটোৰো বায়েকৰ সমান ভয় লাগিছে। ময়ো মোৰ ‘ভেগাৰণ মাৰ্ক’ চুটকেচ আৰু কাপোৰৰ টোপোলা আঁতৰ কৰিবলৈহে এইখিনি কৌশল কৰিছিলো। এতিয়া মোৰ কাপোৰৰ টোপোলাই ওৰণিৰ অঁৰ পৰা ভূমুকি মাৰিব পাৰে। টোপোলাটো মেলি লৈ তেওঁলোকৰ ভৱি ফাললৈ বহি পৰিলো।

“টিকট কাটিবৰ হ'বই যেন পাওঁ। মই খবৰ লৈ আহোঁ। ক'লৈ কাটিব লাগিব ?” টিকট কটালৈ তেতিয়াও সময় আছিল। কিষ্ট সুধিবলৈ আৰু একো কথাই বিচাৰি নাপালো।

“আমি যোৰহাটলৈ যাব লাগে।” ল'রাজনে ইতিমধ্যে আস্ত-ব্যস্তকৈ বহি লৈ উত্তৰ দিলো।

“যোৰহাটলৈ ? আজি জাহাজ ডাউনহে।” চক খোৱাৰ দৰে মই উত্তৰ দিলো। কাৰণ জাহাজৰ ভু আদাৰ বেপাৰীয়েহে নাৰাখে। এওঁলোকৰ তো তেনে হোৱাৰ কোনো লক্ষণেই নাই।

ল'রাটোৱে মোৰ চিন্তাৰ ভাৰ লঘু কৰিবলৈ পাই বৰ পুলকিত হৈ উঠিল। পথওম মানৰ ল'ৰাই ষষ্ঠ মানৰ ল'ৰাক কিবা এটা বুজাই দিব লগা হ'লে যি পুলক অনুভৱ কৰে, সেই উছাহেৰে মোক বুজাই দিলে যে তেওঁলোকে ‘ডাউন’ ষিমাৰত গৈ শিলঘাটত নামিব, তাৰ পৰা ষ্টেট্ ট্ৰেসপৰ্টত গৈ যোৰহাট পাবগৈ। “আমি কাইলৈৰ ভিতৰতে যেনেতেনে যোৰহাট পাবগৈ লাগে। বৰ জৰুৰী !” অৰ্থই নহয়, কথাবিলাকেহে মোক আকৰ্ষণ কৰিছিল বেছি। বোৱাৰীজনী স্বাভাৱিক লাজেৰে একাষৰীয়াকৈ বহি আছিল যদিও, একোৱাৰ চকামকাকৈ মুখলৈ চাই এনেহে ধাৰণা হৈছিল যেন তেৰোঁ সক্ৰিয় অংশ গ্ৰহণ কৰিছে - এই আলাপত। মুখেৰে ‘টু’ এষাৰ নকৰাকৈয়ে নিজক এনেভাৱে ‘জীৱন্ত’ কৰিব পৰা এই অদ্ভুত গুণটোৰ কথাকে মই গুণ-গঁথা কৰিছিলো। বিয়া হোৱা নিশ্চয় বেছি দিন হোৱা নাই, গাৰ মাহ-হালধিৰ বোল মমৰ ক্ষীণ পোহৰতে মই স্পষ্টকৈ দেখিছোঁ। গাৰ ‘দোলাই’খনৰ পৰা, চুলিৰ মাজৰ পৰা অহা বিয়াৰ মাহ-হালধি তেলৰ মলমলীয়া গোন্ধৰ সেঁত

এটাই মোৰ নাকত মোহনা পাতিছেহি। এখন পৰিপূৰ্ণ মুখ, দীঘলীয়া বেলুন যেন
গোল গোল হাত, গাৰ উজ্জ্বল হালধীয়া ৰং আৰু অসমীয়া পাটৰ সাজযোৰৰ
ৰংটোৱে ছবিৰ দৰে তুলি ধৰিছে। এনেকুৱা গঠন আজিকালি বৰকৈ দেখিবলৈ
পোৱা নাযায়। হঠাৎ মোৰ মনত পৰি গ'ল - ল'ৰাজনে মোক কিবা এটা সুধিছিল,
উভৰ নাপাই অলপ সেমেনা সেমেনিও কৰিছে।

“ওঁ ওঁ, কি সুধিলা ? মোৰ কথা? ময়ো যাম শিলঘাটলৈ, শিলঘাটৰ
ওচৰতেই মোৰ ঘৰ।”

“তেন্তে ভালেই হ'ব। জাহাজ ৰাতিয়ে শিলঘাট পায়গৈ। আপোনাক লগ
পোৱাত বহুত সুবিধা হ'ব। নহয়নে বাইদেউ ?”

‘বাইদেৱে’ আলোচনীখনকে লিৰিকি-বিদাৰি আছিল। কাণ আছিল আমাৰ
কথাত। সন্মতিসূচকভাৱে ভায়েকলৈ মূৰ তুলি চাই ৰ'ল।

হাঁহিটো কোনোবাই পকা ৰঙেৰে গোটেই মুখখনত চাৰ মাৰি হৈছিল।
নহ'লে কপালখনে হাঁহিব কেনেকৈ? নাক, চকু, থুতৰিয়েও হাঁহেনে? এনেকুৱা ডাঠ
ক'লা চেলাউৰিয়ে মিহিকৈ হাঁহিব পাৰেনে ?

আন দিনাৰ মতে জাহাজ অহাৰ সময় হ'ল। মই খা-খবৰ লৈ আহিবলৈ
থিয় হ'লো। টিকট কাটিবলৈ পইচা উলিয়াৰ খুজিছিল ল'ৰাটোৱে। মই বাধা দি
ক'লো যে তেতিয়াও টিকটৰ ঘণ্টা দিয়া নাই, আৰু টিকট দিলেও মোৰ পইচাৰে
আনিব পাৰিম। পিছত দিলেও হ'ব।

“জাহাজ অহাৰ সময় থাকিলে নিশ্চয় চাহ খাৰ পাৰোঁ ?” যাবলৈ ধৰি মই
সুধিলো।

ল'ৰাজনে বায়েকৰ মুখলৈ চালে। বায়েকে ‘হল্ল-অল্’টো আঙুলিৰে
দুই-এবাৰ খেপিয়াই নিজকে কোৱাদি ক'লে, “ফ্লাক্ষ্টো ক'ত থাকিল !”

এই প্ৰথম মাতষাৰ শুনিলো। গভীৰ অথচ মাখনৰ দৰে কিবা এটা
কোমলতা থকা - এনে ধৰণৰ বৰ্ণনা মানুহৰ মাতত খাপ খায়নে—ক'ব নোৱাৰোঁ।

ল'ৰাজনে ফ্লাক্ষ্টো উলিয়াই দিলে। মই ফ্লাক্ষ্টো লৈ ৰেলিঙৰ কাষলৈ

গ'লো। ওচৰতে শিহু এটাই মূৰ দাঙি বাতি কিমান হ'ল এবাৰ চাই ল'লে।
ক'ৰবাত হ্ৰহৰাই মাটি অলপ খহি পৰিল। নৈৰ বুকুত। দূৰৰ বাগিচাৰ পৰা
মাদলৰ ক্লান্ত ছেও ভাহি আহিছে।

টিকট দিয়াৰ আশা নাই বোলে। “জাহাজ কিজানি ক'ৰবাৰ বালি চটত
লাগি ৰ'ল।” বিৰক্তিৰে টিকট-মাষ্টৰে কৈ উঠিল। যোৱা ভূইকঁপেই বোলে
টিকট-মাষ্টৰৰ টোপনিত বালিচৰ বহুবাই গৈছে।

চাহ দোকানীৰ পৰিয়াল খাই-বৈ উঠিল। ল'ৰা-ছোৱালীকেইটাই বাঁহৰ চাং
এখনৰ পৰা দোকানৰ বস্ত আদি নমাই শুবলৈ কাৰবাৰ কৰিছে। সন্মুখৰ চাংখনত
গাদী পাতি আদহীয়া শকত দোকানীজনে আৰু তিনিজন মানুহৰ সৈতে ব্ৰীজ
খেলত মগ্ন। মই গৈ পোৱাৰ লগে লগে এজনে কৈ উঠিল, “দহ বাজিল, যাৰ
লাগিব।” “এই খেল” আন এজনে তাচটো ‘চাফ্ল’ কৰাৰ লগে লগে উন্তৰ দিলে।
মোক কোনেও দেখা পোৱা নাই। মই ৰস-ভঙ্গ নকৰি খেল চাৰলৈ ধৰিলো। ‘হাট
ওৱান’, ‘স্পেড ওৱান’, ‘ন'ট্ৰাম্প’, ‘টু ক্লাবচ’, ‘থ্ৰি ডায়মণ্ড’, ‘ডবল’ আদি ফটকাৰ
আৱাজ হ'বলৈ ধৰিলে। খেল আৰম্ভ আৰু শেষ হ'ল। শেষ খেলৰ কাৰণে জোৰ
কৰা ফালটো অর্থাৎ দোকানীজনেও বহুত ‘ডাউন’ খালে। তাৰ পাছত তিনিওজন
যাবলৈ ওলাল। বুজিলো, তিনিও চাহ-বাগানৰ চাকৰিয়াল - বাতি ইয়াত ব্ৰীজ
খেলে।

দোকানীৰ ‘স্পেড’ যেন হৈ পৰা মুখখনলৈ পুতোৰে চাই আছিলো।
এইবাৰহে মোক মন কৰিলে। “আপোনাক কিবা লাগিব জানো।” কোমল মাতেৰে
সুধিলে।

“চাহ লাগিছিল, দিব পাৰিব জানো ?” শুবলৈ আয়োজন কৰা
ল'ৰা-ছোৱালীকেইটিলৈ চকুদি মই সুধিলোঁ। “নিশ্চয়, আজি বোধহয় জাহাজ
নাহিবই।” সক ল'ৰা এটা ইতিমধ্যে জাঁপ মাৰি আহি ওচৰত থিয় দিলোহি।
“একাপ ?”

মই ফ্লাক্স্টো ল'ৰাটোলৈ আগবঢ়াই দিলো – “তিনি।”

“আপোনাৰ পৰিয়াল আছে ?” চাহ দোকানীয়ে কৈ গ’ল, “কিবা অসুবিধা হ’লে জনাব। খোৱা-বোৱা কৰিব খুজিলো সকলো সুবিধা কৰি দিম। ৰাতিও চাহ, গৰম পানী কিবা লাগিলো নিব।”

বৰ শকত ক’লা বৰণৰ আদহীয়া মানুহজন। মুখখনত কোমলতা এটা আছে। মাতত আন্তৰিকতাৰ সুৰ। দুই-এষাৰ কথাৰ পৰা বুজিলো ল’ৰা-ছোৱালীকিটাৰ মাক নাই, সিহঁতকে লৈ ব্ৰহ্মপুত্ৰৰ বালিতে সৰু সংসাৰখন পাতি আছে।

পৃথিবীৰ মানুহবিলাক ইমান ভাল লাগি গৈছে। ইমান মৰম, চেনেহ, সহানুভূতি। মনটো ভাল লাগিল। ধন্যবাদসূচক কথা-বতৰা দুআষাৰমান কৈ চাহৰ দাম দি বুটলৈ উভতিলো, প্ৰায় এঘণ্টা মানৰ মূৰত। টিকট মাষ্টৰৰ পৰা বুজিলো, জাহাজ অহাৰ আশা নাই। আহিলেও পুৱা-ৰাতিত। দুশাৰী চাহ বাকচৰ মাজত লুংলুঙ্গীয়া বাটেদি আমাৰ ঠাইলৈ আগবাঢ়িলো।

‘চাউল ভজা’ পার্টিটোৱে নাকত মুড়ি ফুটাইছে। নেপালী পৰিয়ালৰ তেতিয়াৰ গানটোৱেই মাজতে সগুমত উঠা কাণত পৰিছিল। এতিয়া সেয়ে ‘অষ্টম’ পাই একোটা এঙ্গামূৰি আৰু দীঘলীয়া হামিত পৰিছেগৈ। ‘ফিল্ম মেগেজিন’খনো আৰামেৰে শুই পৰিছে - ল’ৰাজনৰ বুকুত। বেচেৰাই ৰাতিৰ লগৰীয়া এজন পাই সম্পূৰ্ণ নিশ্চিন্ত হৈ পৰিল।

বাইদেৱেকে মূৰ শিতানতে বহি মোলৈ বাট চাই আছিল নিশ্চয়। মোক দেখা পাই, লাহে লাহে তাক জগালে, “বৰণ, চাহ নাখাৰ ?” মাতত অনাৱশ্যক ব্যস্ততা নাই, কাৰ্যত একো অস্বাভাৱিকতা নাই। বুজিলো। আঘাবিশ্বাস তেওঁৰ আছে আৰু আনৰ ওপৰতো আস্থা বাখে। মোৰ সংকোচ ভালেখিনি কাটি গ’ল।

“বৰণ” মই মাতিলো।

তিনিও চাহ খাবলৈ বহি গ’লো। মাটিৰ গিলাচ তিনিটা দোকানৰ পৰাই আনিছিলো। তেওঁলোকে ‘চুটকেচ’ৰ পৰা নাৰিকলৰ লাড়ু আৰু দুই এবিধ খোৱা বস্ত উলিয়ালে। মই মোৰ ভাগটো লৈ অলপ আঁতৰলৈ যাবলৈ ধৰোঁতে আপন্তি

উঠিল। বাধ্য হৈ বহা ঠাইতে খালো। “তোমালোকৰ বিছনাখন ভালকৈ পাৰি
লোৱা। বৰুণ, আঁঠুৱাখনো তৰি লোৱা। তোমালোক ভালকৈ শুব পাৰিবা।”

“জাহাজ নাহে ?” মোৰ ভাব হ'ল দুয়ো একেলগে কৈ উঠিলু।

“কি হ'ব বৰুণ” বৰ চিন্তাগ্রস্তভাৱে বাইদেৱেকে সুধিলৈ। চিন্তাই যে
মানুহক শুৱনি কৰিও তুলিব পাৰে আগতে বিশ্বাস নহ'লহেঁতেন। কিন্তু ইমান যে
চিন্তা হ'ল ?

“বৰ জৰুৰী কাম আছে নেকি, বৰুণ ? যোৰহাটত ?” হঠাৎ মুখৰ পৰা
ওলাই পৰিল কথাষাৰ।

“কাইলৈ যেনে তেনে যোৰহাট পাবগৈ লাগে।”—এইবাৰ পোনে পোনে
বাইদেৱেকে মোক উত্তৰ দিলে, অৱশ্যে তলমূৰকৈ।

“কাইলৈৰ ব্যৱস্থা কাইলৈ ভাবিম, নহয় জানো বৰুণ ?” মোৰ কথাত
বৰুণে ডাঙৰ সমৰ্থন এটা পালে।

“এৰা ! মিছামিছি বাইদেউজৰীয়ে কি বিলাক ভাৰে। ‘ন’ রৰি’ বুলি
লেখিছেই। তয়োতো মাইনৰ পাছ, ‘ন’ রৰি’ মানে নাজাননেকি ?”

“কিন্তু ‘কাম চার্প’ যে?” ভায়েকৰ মুখলৈ চাই অলপ লাজকুৰীয়াভাৱে
হাঁহি ক’লে।

“ভিনিহিন্দেউ অলপ-ধতুৱা মানুহ। মূৰৰ কামোৰ এটা হ'লেও ‘মৰিমহে
জীমহে’ কৰি তোক বিচাৰে। সেই কাৰণেই ‘কাম চার্প’।”

মমবাতিৰ পোহৰত দেখিলো গোটেই মুখখন ধুনীয়াহৈ ৰঙা পৰিছে “ ‘ন’
রৰি’ ‘কাম চার্প’ ” - কি ৰহস্য সোমাই আছে কথাকেইটাত!

“কিবা অসুখ নেকি?”

“ভিনিহিন্দেউৰ চাইকেল এক্সিডেন্ট। হস্পিটালত, টেলিগ্ৰাম পোৱা দুদিন
হ'ল। মই নাছিলো, স্কুল বন্ধ হোৱাত কালি আহি পাইছোঁ। বাগানৰ পাতৰ সময়,
‘চীজন টাইম’, দেউতায়ো ছুটী ল’ব নোৱাৰে।”

মই বাৰে বাৰে অনুৰোধ কৰাত বৰুণে আহল-বহলকৈ বিছনাখন

পাৰিলো। বৰ যত্নেৰে আঁঠুৱাখনো তিনি কুণীয়াকৈ তৰা হ'ল। বাইদেৱেক বিনা
বাক্য ব্যয়ে শুই পৰিল। দুই-চাৰি আষাৰ কথাৰ পৰা বৰ্কণহাঁতৰ বিষয়ে আৰু
অলপ জানিব পাৰিলো। মোৰ এড্ৰেছটোও লিখি ল'লে। অলপ পিছত বৰগো শুই
পৰিল।

কাঠনিবাৰী ঘাট টোপনিত লালকাল। বুটখনেও টোপনি জালত
কলমটিয়াই এঙামূৰি দিবলৈ ধৰিলে। ক'ৰবাত টিকট-মাষ্টৰ কি খালাচীৰ
অস্তিকৰ খোজৰ শব্দ বুটৰ মূৰলৈকে স্পষ্ট শুনা গ'ল। কাষৰ গৰাৰ পৰা
হৰ্ছৰাই মাটি অলপ খ'হি পৰিল।

ৰক্ষপুত্ৰৰ সিপাৰৰ কাজিৰঙাৰ এক্ষাৰৰ মাজত বাঘ এটাই চিকাৰৰ বাটত
জোপ লৈ আছে (নিশ্চয় !) দূৰণীৰ বালিচাপৰিত, কঁহুৱা আৰু ঝাঁও বনৰ মাজত,
ৰক্ষপুত্ৰৰ বহল, ক'লা পানীধাৰত একোটা ৰহস্য শুই চকু পিৰিকিয়াৰ
লাগিছে। তৰা কেটমানে জুম বান্ধি ৰহস্যটোনো কি, ভুমুকিয়াই ফুৰিছে। বুটৰ
নিচেই কাষতে থকা পাৰটোত বহি বহি ‘জুটুলাজুটুল’ চুলিবে ধুৰুনী ছোৱালী
কেইজনীমানে কাপোৰ থুকুচিব লাগিছে “ছপ্য় -- ছপ্য় - ছপ্য়াৎ!” ধেৎ! টোবোৰহে !

ল'ৰাজন অৰ্থাৎ বৰগে টাউনৰ হাইস্কুলৰ নৱমমান শ্ৰেণীত পঢ়ে।
দেউতাকে, কি নাম ক'লে ? চাহবাগান এখনত টী হাউচত কাম কৰে। হেড টী
হাউচ ? এৰা হ'বলা। দহ মাইল দূৰ ঘাটৰ পৰা। বাইদেৱেকৰ বিয়াৰ ডেৰ বছৰ
হ'ল।

এসঞ্চাহ হওঁতেই মাতি পঠিয়াইছে। সামান্য আঘাত। কিন্তু ‘কাম চার্প’ যে
! নেদেখিলে থাকিবই নোৱাৰে। বৰমিল...আজিৰ ৰাতিটো ডেৰ বছৰৰ আগত
হোৱা হ'লে। আৰু মোৰ তো এতিয়া চাইকেল এক্সিডেন্ট হোৱা নাই.. ধেৎ !

মমডাল বতাহত নুমাই গ'ল। আন্ধাৰতে ভাল লাগিছিল, কিন্তু উচিত
নহ'ব যেন লাগিল। দিয়াচলাইটো মাৰিলো। আধাখোৱা মিকচাৰ এডোখৰ পাই
তাকে জুলাই লৈ মম ডোখৰলৈ জুলা কাঠিটো আগবঢ়াই নিছিলো।

চকখাই গ'লো। বাইদেৱেকৰ মাত। “আন্ধাৰতহে টোপনি আছে যদি !”

“শোরা নাই?”

“চিলমিল। টোপনি নাহেই দেখোন।”

স্বাভাবিক। মম নজুলালো। বেলিঙ্গত ভৰ দি জাহাজ অহা দিশটোৱ
ফাললৈকে তীব্র দৃষ্টিবে চাই থাকিলোগৈ। মমৰ পোহৰেৰে নহ'ব, জাহাজৰ পোহৰ
আনিবই লাগিব।

কিমান সময় তেনেকৈ আছিলো ক'ব নোৱাৰোঁ। হঠাৎ এটা হৃলস্তুল
আৰম্ভ হৈ গ'ল। ‘জাহাজ’, ‘জাহাজ’, ‘পোহৰ’ আদি শব্দৰ লগে লগে টিকটৰ ঘণ্টা
আৰু খোজ কঢ়াৰ দুপ্-দাপ্ শব্দ।

মই লৰালৰিকৈ মমডাল জুলাই দিলো। বাইদেৱেক উঠি বহিছিল। দুই
হাতে হেঁচুকি বৰণক জগালে। বৰণো চক্মক খাই বহিল।

“জাহাজ আহিল। বৰণ।” যেন বহুত হৃলস্তুল আৰু অপেক্ষাৰ পিছত
'ল'ৰা এটা জন্ম পাইছে' - এনে এটা সংবাদহে দিলো। মই তেওঁক বিছনা
বান্ধিবলৈ কৈ টিকট আনিবলৈ গ'লো।

টিকট মাষ্টৰৰ মুখখন দেখিয়ে বুজিলো কিবা এটা দুর্ঘটনা ঘটিছে।
জাহাজৰ পৰা চিগ্নেলু পাইছে মেৰামতি কৰিব লাগিব। গতিকে টিকট পলমকৈ
দিব। খোৰাই খোৰাই জাহাজখন কাষ চাপি আহিছে। বৰণে আহি অলপ পিছতে
মোৰ ওচৰত থিয় হ'ল। খবৰটো দিয়াত, বায়েকক ক'বলৈ আকৌ উভতি গ'ল।

ৰাতি পুৱাই আহিছে।

পাৰলৈ নামি গ'লো। কিবা এটা ব্যৱস্থাৰ কথা ভাবিব লাগিব। এওঁলোক
আজি যোৰহাট পাৰই লাগিব। প্রাতঃকৃত্যাদিৰ পিছত 'কৰাকৈ' চাহ একাপ খাই
টোপনিখিনি জাৰি পেলালো। গৰম লুচি ভজাই ভালকৈ চাহ তিনি কাপ কৰাইছোঁ।
জাহাজ আহিল আৰু দুই-এজন যাত্ৰী নামিল। দেখিলো বৰণে আৰু এজন
ল'বালৈ পাৰলৈ নামি আহিছে।

“দাদা, দাদা, মামু আহিল। জাহাজত আহিছে যোৰহাটৰ পৰা। চাওক
মই নকৈছিলো, চিন্তাৰ কাৰণ নাই বুলি।”

মামু বাতির টোপনি খতিত ক'লাম'লা হৈ আহিছে! বাইদেরেকৰ সমঙ্গীয়া
দেওৰ, বৰুণৰ প্ৰায় সমনীয়া বা অলপ ডাঙৰ হ'ব। “যোৰহাটৰ খবৰ কি?”
মামুলৈ চাই সুধিছিলো, বৰুণেই উপৰাই উত্তৰ দিলে, “ভাল, আমি যোৱা দেৱি
হোৱাত, নিবলে পঠিয়াইছে ।”

“নিবলে কিয় ?”

“যায় যদি লৈ যাওঁ, নাইবা ময়ে ফুৰিচাকি যাওঁ, এই বুলি আহিলো ।”
এইবাৰ মামুৰে ক'লে ।

“পিছে এতিয়া কি কৰা ?”

“নৰো যাৰ খুজিছে, যেনে তেনে। গতিকে নাও ভাৰা কৰি যোৰহাটৰ
প্ৰথম বাছ ধৰিম। জাহাজ বালিত লাগিছিল, কিবা এটা বেয়া হ'ল। মেৰামতি
কৰিলেহে যাৰ। গতিকে জাহাজত গ'লে দেৱি হ'ব ।”

“তেনেহ'লে বৰুণ, বাইদেৱৰাক গা-পা ধোৱাৰ ব্যৱস্থা কৰি দিয়া। দুয়ো
যোৱা। মই চাহ নিয়াম ।”

বৰুণে হাতৰ ফ্লাক্স্টো মোক দি দুয়ো উভতি গ'ল। তেওঁলোকক
এঘষ্টামান সময় দি দোকানী ল'ৰা এটাৰ হতুৱাই চাহ-জলপান লৈ বুটলৈ যেতিয়া
যাওঁ, বৰুণৰ বাইদেৱেকে গা-পা ধুই ‘মামু’ৰ লগত আনন্দ মনেৰে কথা পাতি
আছে। বাতিৰ চিন্তাৰ চাপ মুখখনত নাই ।

“তোমাক প্ৰথমে দেখি মোৰ বুকুখন কঁপি উঠিছিল ।”

“কেছোৱে নহয়, নাযায় যদি বাগানলৈ উভতি যাৰ পাৰে ।”

“নাই, নাই, মোক হৈ দুয়ো আহিবা লাগে। তুমি আহিলা ভালেই হ'ল।
কালি বাতি এজন মানুহে বৰ উপকাৰ....”

মই উপস্থিত হৈছিলো। লৰালৰিকৈ ওৰণিখন আৰু অকণমান টানি লৈ
লাজত যেন ৰঙাই গ'ল। দোকানী ল'ৰাটোৱে চাহৰ সৰঞ্জাম হৈ উভতি গ'ল ।

“বৰুণ ক'লৈ গ'ল ?” মই মামুলৈ চালো ।

“মুখ-হাত ধুবলৈ গৈ অহাই নাই ।” উত্তৰ দিলে মামুৰ ন-বৌৱেকে ।

লগে লগে চাহ বকাত লাগি গ'ল। মামু আৰু মোক চাহ-জলপান আগবঢ়াই দিলে।

“মোৰ কাৰণে নহয়, মই এই মাত্ৰ খাই আহিছোঁ ।”

“আকৌ খাব লাগিব ।”

বাঃ । চাহৰ গিলাচ লৈ অলপ আঁতৰলৈ আহিলো ।

“নাও বন্দবস্ত কৰি আহিছোঁ । সোনকালে আজিৰ হৈ লোৱাই ভাল। চাহ ঠাণ্ডা হ'ব, বৰঞ্জলৈ ৰ'ব নালাগে । নহয় জানো মামু?”

“ওঁ এতিয়াই, মোৰহাটৰ মটৰ ন বজাত শিলঘাট পাৰহি ।”

পশ্চিমীয়া নাবৰীয়াই বৰঞ্জ-মামুৰ গানৰ সুৰে সুৰে নাও মাৰিবলৈ ধৰিলে ।

“ব্ৰহ্মপুত্ৰ গঙ্গা মাও,
বতাহে হালিছে গাঁৱ,
মথুৰা পুৰীলৈ যাওঁ
কাষে চপাই দিয়া নাও ।”

ভট্টয়নী পানীত নাও কাঁড়পাতৰ দৰে যাবলৈ ধৰিলে । বৰঞ্জৰ বাইদেৱেক আৰু মামুৰ ন-বৌৱেকলৈ (মোৰ ? মোৰ কি?) চালো । একান্তমনে বৰঞ্জহঁতৰ গান শুনিছে । গানৰ ছেৱে ছেৱে মুখত লাগি থকা হাঁহিটো নীৰবে উঠা-নমা কৰিছে । আৰু সেন্দূৰৰ ফোঁটটো! কি দগম্মীয়া বঙ্গ জুই সেইকুৰা! পুৱাৰ ৰ'দত মুখৰ বৰণ কেঁচা সোণৰ-নহয় কেঁচা হালধি গাঁষ্ঠি যেন হৈ পাৰিছে । সোণৰ বৰণ প্রাণহীন!

এখন সুখী ঘৰৰ ছবি । শাহু, শহুৰ, দেওৰ, “তোক নেদেখিলে থাকিবই নোৱাৰে যে” - এজন স্বামী । সেই কাৰণেই ‘কাম চার্প’ । ‘তইতো মাইনৰ পাছ, ‘ন’ বৰি’ মানে নাজাননেকি?’ ‘আকৌ খাব লাগিব’...

মোৰ বাগানে বাগানে চাকৰি বিচাৰি ফুৰা ভেগাবণ্ডৰ জীৱনত বহুত দিনৰ ভিতৰত এটা দিন, বহুত ৰাতিৰ ভিতৰত এটা ৰাতি আহিছিল — নাও যিমানেই শিলঘাটৰ ওচৰ চাপি আহিবলৈ ধৰিলে সিমানেই মনটো উকঙ্গা লাগি আহিল ।

হঠাৎ চকু পৰিল বৰঞ্জৰ বাইদেৱেকৰ ফোঁটটো তেজৰ দৰে দগম্মগাবলৈ

ধৰিছে। নাৰৰ পৰা মূৰটো অলপ হলাই দিয়াত টোৰ প্ৰতিবিশ্বোৰ গোটেই
মুখখনেদি চকচকাই পাৰ হৈ গৈছে। টোবোৰে যেন ফোঁটটো ভাগ বাঢ়ি লৈ যাব!

নাও ঘাট চাপিল | শিলঘাট |

চাহ পৰ্ব শেষ কৰাৰ লগে লগে মটৰ আহি পালে। চৰকাৰী ‘বাছ’ ঘড়ী
মানি চলে। এইখনিতে আমাৰ এৰাএৰি। বৰুণ আৰু বাইদেৱেক মটৰৰ
‘ছেকেওটীট’ত বহিলগৈ। বৰুণৰ মুখত উচ্ছসিত প্ৰশংসা।

“কেতিয়াবা ঘোৰহাটলৈ গ’লে বাইদেউৰ তালৈও যাব, ঠিকনা মনত
আছে নহয় ?” বৰুণৰ বাইদেৱেকেও আন্তৰিকতাপূৰ্ণ দৃষ্টিৰেই বৰুণতকৈ বেছি
কথা কৈ দিলে। “আৰু কাঠনিবাৰী ঘাটেদি যাব লগা হ’লে আমাৰ বাগানৰ ঘৰলৈ
যাবই।”

মৌখিক ভদ্ৰতা মাথোন নহয়, অন্তৰৰ আহ্বান। মটৰে হৰ্ণ দিলে।
বাইদেৱেকে লাহেকৈ নমস্কাৰ জনালে - হাত দুটা কপাললৈ তুলি। প্ৰতি নমস্কাৰ
কৰিলো। কিন্তু মামু ?

মামু চাহৰ দোকানৰ পৰা উঠাই নাই। ড্রাইভাৰক কৈ ল'ৰালবিৰকৈ
চাহ-দোকানলৈ গ’লো, মামুক পঠাবলৈ। মামুৰে চিগাৰেটত চিলাই কল চলাইছে।

“মটৰ যায় যে মামু !”

চিগাৰেটটো দলিয়াই মামু বহাৰ পৰা, থিয় হ’ল। “বৰ ভাল পালো
আপোনাক লগ পাই” উত্তেজিত ব্যন্ততাৰে মামুৰে মোলে চাই ৰ’ল। “কেতিয়াবা
লগ হ’ম, মটৰ যে যায়-যোৱা এতিয়া” এক প্ৰকাৰ ঠেলা মাৰিয়ে দিলো। আকৌ
হৰ্ণৰ মাত। উত্তেজনাত ঘামি পৰিছে মামু। “যায়, যাম কেনেকৈ বাৰু?
ককাইদেউৰ মটৰ এক্সিডেন্ট হৈ পিছদিনাই সকলো শেষ! মই অভিনয় কৰি
আহিছোঁ।”

মামু জঁপ মাৰি মটৰত উঠিলগৈ। মটৰৰ চকাকিটা তীব্ৰভাৱে ঘূৰি ঘূৰি
কামাখ্যা পাহাৰৰ ভাঁজত অদৃশ্য হৈ পৰিল।

অপৰাজিত

একেবাৰে শেহত আছিল চিলাই কল। এইবাৰ দজী-কামত হাত দিলে ভূধৰ শইকীয়াই।

কিমান কাম যে নকৰিলে তেওঁ জীৱনটোত! তেওঁৰ ভাষাত, ‘জোতা চিলাহৰ পৰা চণ্ডীপাঠলৈ।’ প্ৰথম প্ৰথম চাহ-বাগানতে আৰস্ত। লগ আছিল মনেশ্বৰ শৰ্মা। নলে-গলে লগা। চেঙেৰা বয়সৰ কথা। শৰ্মাৰ পৰাই নামমাত্ৰ কেৰেয়াত অনিলে এই চিলাই কল।

বহুত দিনৰ আগৰ কথা। কুৰি পঁচিশ ‘বৎসৰ’। তেতিয়াৰ চাহ-বাগান, এতিয়াৰ চাহ-বাগান, স্বৰ্গমৰ্ত্য। চাহাবে যা বুলিলেই যাব লাগিব, থাক বুলিলেই থাকিব লাগে।

“আৰ্ বাইট বাবু। টুমাৰ কামত হামি খুচি আছে। হামি দচ টকা ইন্ক্ৰিমেন্ট দিব। হামি কুম্পানীকে লেখিব।”

এনেকুৱা চাহাবৰ লগত কাম কৰিব লাগিছিল তেওঁলোকে। ভূধৰ শইকীয়াৰ দৰমহা বাঢ়িছিল। মাহে ২৫ হৈছিল। বাহিৰা পাইছিল মাহে ২৫০। ভূধৰ আছিল মাইকী-মহৰী। তেতিয়াৰ বাগানৰ বাবুৰ মাজত ‘চুক্লা-চুক্লি’ বহুত চলিছিল। কেনেকৈ চাহাবৰ প্ৰিয়পাত্ৰ হয় এইটোৱে আছিল সকলোৰে লক্ষ্য।

চুক্লি লগালে ছোট কেৰাণীয়ে। মাইকী বাবুৰে টিঙৰ বঙ্গলা উঠাইছে গাঁৱৰ ঘৰত। হাৰমনিয়াম কিনিছে, গ্ৰামোফোন কিনিছে। কোম্পানী দেৱলীয়া কৰিব। এদিন চাহাব গৈছিল মটৰত, টাউনলৈ। ছোট কেৰাণীকো লগত লৈ গ'ল, মাকেটিঙ্গত সহায় কৰিবৰ কাৰণে। মটৰৰ পৰাই কেৰাণীয়ে দেখুৱালে গাঁৱৰ বাঁহৰ আঁৰত জিলিকি থকা ভূধৰ শইকীয়াৰ নতুন বঙ্গলা ঘৰ।

এদিন পাত তোলা মাইকীৰ পাতৰ ওজন লৈ থাকেঁতে হঠাৎ গৈ চাহাব হাজিৰ। এজনী মাইকীৰ পাত ওজন কৰা হৈছে। ওজনত হ'ল সাত সেৰ। লিখিছে। দহ সেৰ। কিন্তু মহৰীয়েও তৎক্ষণাত ইংৰাজী দহ-সংখ্যাটোৱ ওপৰত

সাত সংখ্যাটো টপ করে বহুরাই দিলে। চাহাবৰ সন্দেহ নগ'ল।

এদিন অফিচলৈ মতাই নি চাহাবে কথা প্রসঙ্গত সুধিলে, “মাইকীবাবু, হামি দেখিছে টুমি ঘৰ বনাইছে।”

“হয় চাব। বনাইছো।”

“টকা ক'ত মিলিছে ?”

“ফাদাৰৰ বহুত লেণ্ডেড প্ৰপাৰ্টি আছে, মনি আছে।”

“লেকিন টুমি বহুত পইচা খৰচ কৰিছে।”

“চাটেনলি। ফাদাৰৰ মনি আছে।”

“লেকিন... লেকিন...” চাহাবে ওঁঠ চেলেকিলে। এইটোৱে গৰজি উঠাৰ সুযোগ ভূধৰ শইকীয়াৰ।

“চাহাব তুমি চুক্লি শুনিছা। ইউ থিংকচ আই এ ষ্টিল ? মই ষ্টল আছো নেকি?” সঁচাকৈয়ে গৰজি উঠল ভূধৰ শইকীয়া।

“No, no কেনে চুৰ বলিবে। লেকিন “চাহাবৰ কথা লেকিনতে ৰ'ল। টেবুলৰ কলডাল দাঙি লৈ চাহাবলৈ চোঁচা ল'লে। “কিহৰ লেকিন ফেকিন মাৰিছা ? চাটি আপ, অৰ আই চেল ডাই ইউ !” (Sut up, or I shall die you!) গজিনি শুনি বৰ কেৰাণী লৰি আহিল। থাপ মাৰি ৰূলমাৰিডাল ধৰিলে। “শইকীয়া, নাপায় চাহাবক এনেকুৱা ব্যৱহাৰ।”

“কোনোবাই ভৰি চেলেকক চাহাবৰ। আই ডি ভূধৰ শইকীয়া, মাইগুডেট। নেভাৰ। চাহাব, মোক এতিয়াই যাৰ দিয়া।”

গোঁ-গোঁ কৰে ওলাই গ'ল শইকীয়া।

সেই বাগানতে মটামহৰী কৰিছিল মনেশ্বৰ শৰ্মাই। এতিয়াও তেওঁ সেই কাম কৰি আছে। চাহাবে প্রাপ্য টকা আৰু ডিচ্মিচৰ নটিচ দিলে। কিন্তু ভাৰিছিল ভূধৰে ক্ষমা খুজিব। স্বাধীন দেশৰ মানুহ। ‘হেওচেক’ কৰিলেই শেষ। তাতে ভূধৰৰ দেখাত কোনো দোষ নাই আৰু কামতো ভাল। কিন্তু শইকীয়া নাহিল। এমাহৰ পিছত চাহাবে মতাই পঠিয়ালে। আহিল; কিন্তু চাকৰি নল'লে। শইকীয়াই মাজে

মাজে বাগানৰ ঠিকা লয়।

“তেতিয়াৰ পৰা তই আৰু চাকৰি কৰা নাই, নহয় দদাই ?” ভতিজাক
কণ্টিলোৱে ইমান সময় একাণপতীয়াকৈ শুনি থাকি ঠিক এইখিনিতেই এইদৰে
সুধিৰ। কণ্টিলো হাইস্কুলৰ দুটামান শ্ৰেণী গৈছে। ককায়েকৰ একমাত্ৰ সন্তান।
ককায়েক-নবৌয়েক দুয়ো দুকুৱাত নিঃসন্তান দদাই-খুড়ীৰ একমাত্ৰ সন্তান হৈ
পৰিয়ালৰ সংখ্যা তিনিজন কৰিছে।

ভুধৰ শইকীয়াই আজিলৈকে এহেজাৰবাৰ এই ঘটনাটোৰ কথা কৈছে।
কোনো মানুহ আহিলেই চাহ কাপ ধঁপাত চিলিম দি অতীতৰ কথা উলিয়াব। চাহৰ
লগত তামোলৰ দৰেই এই ঘটনাটো আৰু অন্যান্য ঘটনা আহি যাব।

কেতিয়াবা কাকো নাপালে ভতিজাকেই ফান্দত পৰিব। সেই দিনা তাৰ
বল খেলা গ'ল।

“চাকৰি ? কত চাকৰি চাইছিলো। ক্ষট চাহাবৰ চার্টিফিকেট আছিল
যেতিয়া ক্যা পৰোয়া ? কিন্তু চাকৰি নকৰিলো। গোলামী। স্বাধীন কাৰবাৰ,
বেপাৰত লাগিলো। তামোল-পাণ লৈ গৰু গাড়ীৰে পোকৰ মাইল দূৰৰ পালখাঁৰে
হাটলৈ যাওঁ। এই অঞ্চলৰ বহুত বেপাৰী। সকলোৱে সন্ধ্যাৰ পৰা যাত্রা আৰম্ভ
কৰোঁ। তেতিয়া আমাৰ ঘৰত চৰণ বোলা চাকৰটো আছিল। সিয়ে গৰু বাগাল
কৰে।

“ওঁ, চৰণৰ কথা মোৰ অলপ মনত পৰে। বহুদিন আছিল নহয়?”

“চৰণে তোক কোলাত, বোকোচাত লৈ ফুৱাইছিল, পাহাৰিলিয়েনে?”

খুড়ীয়েকে চিলিমত ধঁপাত লগাই দদায়েকৰ হোঁকাত দিবলৈ আহোঁতে
ভতিজাকৰ কথা শুনি চিলিম ফুৱাই ফুৱাই উত্তৰ দিয়ে।

খুঢ়ীয়েকৰ মুখখন পূৰ্ব। বৰণ গোমা। মুখত আইৰ দাগ। অলপ শকত
আৰু থাউকাল।

দদায়েকৰ কথাৰ মাজত প্ৰায়ে খুঢ়ীয়েক ওলাইহি আৰু মাজে মাজে
টিকা, টিপ্পনি আৰু শুধৰণিও দিয়ে। যোৱা বিশ-বত্ৰিশ বছৰৰ ভিতৰত শুধৰাবও
পৰা হৈ গ'ল।

“বাগানৰ বাবুৱনী হ’বলৈ আমাৰ ভাগ্যত বেছি দিন নাপালো। চাহাবক
ৰুল মাৰি দেখুৱাই গুটি আহিল। তাৰ পিছত ঠিকা-ঠুকলি, অগ্ৰং-বগং কত কি
নকৰি খুঢ়ীয়েক চাঙ্গত তুলি থৈছে নহয়।...”

খুঢ়ীয়েকৰ মাতত ক্ষোভ, অভিমান! ভূধৰ শইকীয়াই হোঁকাটো আঁঠুত
ভেঁজদি লৈ তলমূৰ কৰি একান্ত মনে হোঁপাত লাগিব। গুৱালেহে যেন মেনী ম'হ
এজনী থীৱাইছে। বহু সময় ‘চৰৎ চৰৎ’ শব্দ কৰাৰ পাছত এবাৰ প্ৰাণৰ কাতৰে
এনে এটা দীঘলীয়া টান দিব যে এবাৰ হোঁকাৰ নলীডাল ফাৰ্চ মেলি গ'ল। অস্ততঃ
খুঢ়ীয়েকৰ সেইটোৱে বিশ্বাস।

তাৰ পাছত নাকে-মুখে ধোঁৱাবোৰ কলঘৰৰ চিমনিৰ দৰে ওলাবলৈ
আৰম্ভ কৰে। কণাটিলৌৰে জানে, কলঘৰ চলিবলৈ আৰম্ভ কৰিছে, পানী নাপালে
ঠাণ্ডা নহ'ব।

পুলুকা মাৰি চাহৰ কেটলি বহাই দিয়েগৈ। চাহ পালেই দদায়েকে আকৌ
চিলাইত লাগেগৈ।

সদায় শুনি থকা কথা, সদায় ঘটি থকা ঘটনা। সেই ভূধৰ শইকীয়াই
চিলাই কল লৈ এইবাৰ চিলাইত ধৰিছে। জীৱনত তেওঁ নকৰিলে কি ?
প্ৰত্যেকবাৰতে একোটা বিশেষ ঘটনা থাকেই।

চিলাই করিবলৈ সাধাৰণতে একো নাথাকে। ঘৰৰ ফটা কাপোৰবিলাকো ফাটিবলৈ ঠাই নোহোৱা অৱস্থা। কাপে কাপে চাহ, লগতে ধঁপাত ছঁপি চিলাই কলটোৰ ওচৰত বহি থাকে ভুধৰ শইকীয়া। ওচৰত টাকুৰী লৈ বহি থাকে যৈশীয়েক। কিতাপ লৈ বহি থাকে ভতজাক। নিজৰ নিজৰ কামত কাৰো যেতিয়া মন নাথাকে, তেতিয়াই আহি পৰে পালখাৰে হাটৰ কথা।

“দদাই, পালখাৰে হাটলৈ ৰাতি যাওঁতে খুব ভাল লাগে নহয়নে? কেঁৰাকৃষ্ণ ককাইদেৱে কয় কেতিয়াবা।” সুবিধা বুজি কণ্টিলৌৱে আৰম্ভ কৰি দিয়ে।

“ফুঃ ! কেঁৰাকৃষ্ণ ! সি জানে কি? সেইদিনা যে তাৰ অৱস্থা থ্ৰ থ্ৰ দপ্ দপ্, কম্পমান !”

সদায় কণ্টিলৌৱে এইখিনিতে যি প্ৰশ্নটো সুধি আহিছে সেই গতানুগতিক প্ৰশ্নটোকে আকো সুধিব, “কি দদাই? বাঘ ?”

খুড়ীয়েকেও ঠিক এই প্ৰশ্নটোলৈকে চোপ লৈ থাকিব। দদায়েকে উভৰ দিয়াৰ আগতেই খুড়ীয়েকৰ প্ৰশ্নটোৱে পাত-বেংটোৰ দৰে জঁপিয়াই উঠিব, “বাঘ ? ক’ৰ বাঘ ? চা-হা-ব। হেঁ দদায়েৰক কম ভকত পাইছ? চাহাবক একেবাৰেই...”

“হাঃ। ৰ’বাচোন, মাজতে জাঁপ মাৰি নুঠিবা। মই কিবা এটা কৈ নিছোঁ, মানুহজনীলৈ চোৱা !”

খুড়ীয়েকে মেলা মুখখন লাহে লাহে জপাই দিয়াৰ পাছত বহুত সময় ধপাত ছঁপি লৈ দদায়েকে আৰম্ভ কৰিব।

“আচল হাটখোলালৈ আৰু এমাইলমান আছে। এনেতে ৰাতি পুৱাই আহিল। আমি সেইখিনিতে জিৰাই, হাত-মুখ ধুই চাহ-ভাত আদিৰ যোগাৰ কৰোঁ।

কাৰণ ওচৰতে জুৰি এটাও আছে। গাড়ীবিলাক বাস্তাৰ একিনাৰ কৰি চিপুৱা দি
গৰুবিলাক মেলি দিছোঁ। কেঁৰাকৃষ্ণয়ে আমাৰ দুয়োৰে চাহৰ ব্যৱস্থা কৰে। চৰণে
খৰিখৰে গোটাই দিয়ে।

সকলোৱে চাহ-জলপান লৈ খাবলৈ বহিছোঁ। এনেতে এখন মটৰৰ
আৱাজ শুনা গ'ল।

তেতিয়া বৰ কম মটৰ চলিছিল চৰকাৰী বাস্তাত। ভ্ৰ কৰে আহি ওলাল
এখন ফাষ্ট ক্লাউ, কোনোৰা চাহাবৰ। বাস্তাটোৰ সেইখিনিতে মেচ আছিল।
কোনোৰা এখন গাড়ীৰ যুৱলিত মটৰখন সামান্য লাগিল। ঠাইডোখৰ অলপ
এচলীয়া আছিল, গাড়ীখন চুঁচৰি খাৱেত সোমাল।

“ইউ, দ্যাম, ফুল, ব্লাডি, নেটিভ, নিগাৰ” - মটৰ বখাই দিলে চাহাবে।

কেঁৰাকৃষ্ণৰ আজিও বিশ্বাস, সেইটো মটৰৰ ইঞ্জিনৰহে মাত, চাহাবৰ
মাত নহয়। লগে লগে মানুহবোৰ ধূম-ধাকা ভাগিল।

কেঁৰাকৃষ্ণই হিন্দুস্থানী ব্যাকৰণ লগাই এই অৱস্থাটোৰ ধূমীয়া বৰ্ণনা দিয়ে,
“হিয়া ভাগিল উঁহা ভাগিল, ইধাৰ ভাগিল, সিধাৰ ভাগিল, কোন কঁহা ফৰিং ছিটিকা
দিলে মালুম নহ’লৰে কণ্টিলো ! তোকে আৰু হামি কি বুলিব ?”

কণ্টিলোক কেঁৰাকৃষ্ণই দিয়া বৰ্ণনাটো তাৰ ভালকৈয়ে মনত আছে।
“তাৰ পাছত ? তাৰ পাছত ?” মই আৰু কেঁৰাকৃষ্ণই ধানখেৰ পাৰি বহি চাহ
আৰু কোমল চাউলৰ মুড়ি খাই আছিলো। আমাৰ গাড়ী একেবাৰে পাছত। কেঁৰাই
হাতেৰে গিলাচটো খামুচি ধৰি আছে যদিও গিলাচৰ মুখেদি চাহপানীবোৰ ঝঁপিয়াই
ঝঁপিয়াই পৰিছে। মোৰ ভয়তে সি পলাব পৰা নাই যদিও সৰ্বশৰীৰ কঁপিছে। মই
চৰণক সুধিলো, “চৰণ ঠিক আছেনে?”

সি দেখুবালে ঠিক আছে। সি তাতে বহি আছে, অর্থাৎ লাঠিডালত। চাহাবে দেখিলে মানুহ ভাগিল। খঙ্গত ভীম টোকাটোৰ দৰে গাড়ীৰ চিপুৱাবোৰ এডাল এডালকৈ লাঠিয়াই ফুবিবলৈ ধৰিলে। দেখিলে আমি বহি আছোঁ। ৰাস্তাৰ কাষৰ মিটমিটি বনবোৰত ধমহকৈ এটা শব্দ হোৱাত কেৰাহিকৈ চাই দেখিলো, সেইটো কেঁৰাকৃষ্ণ, বোধহয় মোৰ মূৰৰ ওপৰে দিয়ে জাঁপ মাৰিছিল। চাহৰ গিলাচ উফৰি গৈ চাহাবৰ বুটযোৰ তিয়াই দিলে।

মই তেতিয়াও চাহাবলৈ চোৱা নাই। আৰামেৰে মিকচাৰ এটা পকাইছোঁ। “ইউ ব্লাডি উল্লুক। গাণ্ডী হিয়া কোন বাখনে বলা?” জাঁপ মাৰি চৰণৰ লাঠিডাল দাঙি ল'লো। “আই ডি ভূধৰ শইকীয়া, হৰ্ম ডু ইউ টকিং, ইউ ব্লাডি ফুল?” ধমহ কৰে ঘুৰলিখনতে দিলো এটা মাৰ।

সি লৰ দিলে মটৰৰ ওচৰলৈ - মই ধৰিলো আগভেটি। লাখুটি তাৰ মূৰৰ ওপৰত। চৰণে ইতিমধ্যে গাড়ীৰ পিচুৱাডাল খুলি মোৰ ওচৰ পালেহি।

“এখন ‘কটি’ তই পেলাই দিছ। ৰাপিয়া দে। নহ’লে তোৰ মটৰ গুণা কৰিম।”

লগে লগে মটৰৰ চকা এটাতে মাৰিলো এটা মাধ মাৰ ভয় দেখুৱাবলৈ। চাহাবে বেগৰ পৰা মহাৰাণী মাৰ্ক টকা ৫টা দলিয়াই পোঁ পো কৰে মটৰ চলাই দৌৰ।

তেতিয়াহে মিটমিটিয়াৰ তলৰ পৰা শিয়াল পোৱালিবিলাকে এটা-দুটাকৈ নাক উলিয়াইছে।

“সেই টকাৰ এটামান আছে নেকি খুড়ীয়েৰৰ হাতত?”

এইখনিতে চিৰাচৰিত প্ৰথামতে ভুধৰ শইকীয়াই যৈগীয়েকলৈ চাই সদায়
শুনা উত্তৰটো বিচাৰে।

“ক'ত আছে? কিমান ক'লো এটা চিন ৰাখিবলৈ ? সেইবেলি অভাৱত
পৰি ধান কিনি খোৱা নাই? এটা টকা ভঙ্গই নৃসিংহ থানত ফুল এপাহ কৰাই
দিছিলো মাত্ৰ। সম্মাসীয়ে হাত চাই কোৱাত ক'বৰাত কেনেবাকে কিবা এটা হয়
নেকি !”

অৰ্থাৎ ল'ৰা-ছোৱালী। স্পষ্টকৈ নক'লেও সকলোৱে বুজে।

“সেইবাৰৰ পৰাই বেপাৰ এৰিলো। তাৰ পিছত ঠিকা, দোকান,
কাঠমিঞ্চী, চিকিৰ কেনভাচাৰ আৰু কত কি। দে এতিয়া ধঁপাত এচিলিম লগাই
আন কণ্টিলো।”

নদাই সাতোলা বাটেদি গৈছিল। মাত দিলে শইকীয়াই, “এহেঁপা, টানি
যোৱা ককাই।”

খপ্জপাই সোমাই আহিল বুঢ়া সাতোলা।

“মোৰো আকো বৰ লৰালৰি। পিছে এটা কথা, মই চিলিমতহে খাম।”

“চিলিমত কিয় ?”

“কিয় নাজানা ? তুমি চিলাইকলৰ কাম কৰিছা। খেলে তোমাৰ লগত
হোঁকা পানী নিষেধ কৰিব খুজিছে। তোমাক আজি জনাব।”

“ডেম্ ইওৰ খেল, সাতোলাকাই।” চিলাই কলৰ কাঠতে আঙুলিৰে
টোকৰ মাৰি কৈ উঠিল শইকীয়াই।

“এং তুমি ইংরাজী দুটা জানিলা বুলিয়ে গালি পাৰিবানে? ইংৰাজীয়ে কাল হ'ল। সকলো একাকাৰ ‘মেছ’ হ'ল। অসমীয়া মানুহে কোনদিন দজ্জি কাম কৰিছিলহে ?”

“বুজিছা সাতোলাকাই, তোমালোক পুখুৰীৰ ভেকুলী। দেশ স্বাধীন কৰিবা কেনেকৈ ? বিদেশীয়ে দেশ খালে আৰু খাব। আৰু চাৰা, চাহাবেই দেশ শাসন কৰিব।”

“সেইবিলাক হ'ল দেৱাঙ্গ পুৰুষ। ঈশ্বৰে তেওঁলোকক বজা কৰিয়ে সৰজিছে। আমাৰ মানুহ কি বজা হ'বহে ?” চিলিমটো দুই হাতৰ মাজত খাপখুৱাই লৈ হঁপি হঁপি সাতোলাই কৈ গ'ল।

“তেনেহ'লে তোমালোকে মোক এঘৰীয়া কৰিব খুজিছা ? আমুকা ভূধৰ শইকীয়াহে, ভূধৰ শইকীয়া। বামধন শইকীয়াৰ ঘৰৰ ল'ৰা। কাকো পৰোৱাই নকৰে। কাম কৰিছোঁ খাইছোঁ, চুৰ কৰা নাই।”

“কিয় হালকোৰত নালাগা কিয় ?”

“মাটি নাই, গৰু নাই, কি কৰোঁ ? চাকৰিৰ ধনেৰে ঘৰখনহে বগা কৰিলো। মই হালক হঁহা নাই। কৈছোঁ যে খাচ হালোৱা হৈ থাকিলে নহ'ব, দুই-চাৰিটা লেখা-পঢ়া, খবৰৰ কাগজখন পঢ়িব লাগিব। আজিকালি সব কামেই মানুহে জানিব লাগে। দেখিছানে, চাৰিওফালে আমাৰ মানুহৰ ভাত মৰি আহিছে। হালখনৰ বাহিৰে সকলো কামেই আনে ল'লে। মাটিও সিহঁতৰ বন্ধকত।” চিলিমটো হোঁকাত লগাই লৈ কৈ গ'ল শইকীয়াই।

“হওঁতে সঁচা কথাবোৰকে কৈছা। কিষ্ট কি কৰিবা, খেলে এৰিলেহে। মই উঠ্যো বাকু।”

সাতোলা যাবলে থিয় হ'ল।

“যোরা বাকু, কেতিয়াবা কিবা চিলাব লগীয়া হ'লে আনিবা মাথোন।”

দিন যায়। কিন্তু আংকোল কোম্পানীর চিলাই কারখানার বেজীটোহে এটা ঘরো আগবাঢ়ি নাযায়। গাঁৰৰ মানুহৰ চিলাই কাম বৰ কম। কেতিয়াবা মাৰ্কিন কাপোৰৰ মেখেলা এখন চিলাই নিয়ে, তাৰে এবছৰ যায়। দাম যাচে এক অনা। পঞ্জাবী এটা চিলাই কৰে ডেৰ বছৰ পিঙ্কে। দাম যাচে আৰ্ঠ অনা ছ অনা। তাকো শইকীয়াৰ ওচৰত নিচিলায়, পুৰণি অভিজ্ঞ দজীৰ ওচৰলৈ যায়। গাৰুৰ গিলিপ নলগায়, দুৰাৰত পৰ্দা নিদিয়ে, খিৰিকী নায়েই।

“তই যাৰে হাতত নতুন কাপোৰ দেখ তাকে পাকৰাও কৰিবি। দু অনা কমত দিম। তোক কমিচনো দিম। নহ'লে চিলাই কলৰ ভাৰা মাহে এটকাই নুঠিব দেখোন।”

কণ্টিলৌৱে এই উপদেশৰ মৰ্ম গ্ৰহণ কৰি তাৰ ক্লাছফেও এটাক চিকাৰ কৰি পেলালে। মাকে ঘৰত বৈ দিয়া ডুৰিয়া কাপোৰ এটা, চাৰ্ট এটা কৰিব লাগে। পুৰণি ফটা চোলা এটাও জোখ হিচাপে লৈ আহিল।

লগে লগে শইকীয়া দজী হৈ বহি গ'ল। দিনে-ৰাতিয়ে লাগি যিটো চোলা তৈয়াৰ কৰিলে তাক দদাই-খুড়ী-ভতিজাৰ সমবায় প্ৰচেষ্টাৰ ফল বুলি ক'ব পাৰি। দেখাত বস্তো বেয়া নহ'ল। কিন্তু হাত দুটাত দুটা অতিৰিক্ত কোঁচ পৰাত বাদুলী ওলোমা দি থকা হ'ল।

তাৰ পিছৰ পৰা অৰ্ডাৰ একদ্রম বন্ধ।

কণ্টিলৌৰ ঘৰত পিন্ধা পেষ্টটো সৃষ্টিৰ আদিত নীলাৰঙৰ আছিল। পোন্দৰটা বিভিন্ন বঙৰ টাপলিয়ে আক্ৰমণ কৰাৰ ফলত সি সৰ্বস্বান্ত হৈ চাৰ্কাছৰ জ'কাৰ-জাতীয় সাজত পৰিণত হ'ল।

অৰ্ডাৰ বন্ধ হ'লেও দিনে-ৰাতিয়ে ‘খৰৰ খৰ খৰ কট কট’ - মেচিনৰ শব্দ বন্ধ নহ'ল।

কণ্টিলৌৱে তাৰ পেষ্টটোৱে ৰূপান্তৰ গ্ৰহণ কৰা দৃশ্য চাই চাই কয়,

দজীৰ দোকানত থকাৰ দৰে দীঘল কোট্ পেণ্ট পিন্ডা মানুহৰ ছবি এখন সিহঁতৰ
কাৰখনাতো ৰাখিব লাগে।

“ফুঃ, ইয়াত কেইটা চুট্ পিন্ডানেৱালা আছে? পিন্ডিছিলো অমুকায়ে,
তাহানি কন্ট্ৰেষ্ট কৰোঁতে। চাহাবৰ লগত ফতৰ ফতৰ ইংলিষ টকিং ওলাইছিল।
ইংৰাজীত সেইযোৰক ‘চুট্’ বুলি কয়।”

“কিয়, তই জানো চুট্ চিলাৰ নাজানিবি দদাই?” নাজানে ? কোন কাম
নাজানে ভূধৰ শইকীয়াই ? আই ডি ভূধৰ শইকীয়া! সকলো কামেই চকুৰ দেখা,
হাতৰ কাম। নজনাৰ কিটো আছে? “হাফপেন্ট পিন্ডা মানুহৰে ছবি এখন
আনিবিচোন। হাফপেন্ট ইয়াত ইচ্কুলীয়া ল'ৰাবোৰে পিঙ্কে।”

“আনিব লাগে কিয় ? আঁকিলেই হ'ল।”

“তই ছবিও আঁকিব জান নেকি দদাই?”

“ক'লো নহয়, সকলো চকুৰ দেখা, হাতৰ কাম।” চিলিমটো ফুৱাই ফুৱাই
খুড়ীয়েক সোমাই আছে। “দদায়েৰে নজনা কাম কি আছে অ’? তাহানি উঘা লৈ
মহৰা ফুৱাই তাঁতখনতো দুই এমোৰ মাৰি দিছিল। ফুল তুলিবলৈও শিকিছিলহে।”

কণ্ঠিলৌৰে ডাঠ কাগজ এখন যোগাৰ কৰিলে। ৰঙীন পেঙ্গিল, ৰঙা
চিয়াঁহী, কজলা চিয়াঁহী যোগাৰ কৰি দদায়েকৰ ওচৰত সমৰ্পণ কৰিলে।

দদায়েকে ছবি আঁকিব, এটা হাফপেন্ট পিন্ডা ল'ৰা। এদিন দেওবাৰে
দুয়ো বহি গ'ল। প্ৰথমে ওপৰত এটা সৰু বৃন্ত বহুৱালে। চকু, নাক, মুখৰ ঠাইত
জোখমতে একোটা ফুট দি ল'লে। তাৰ পিছত কণ্ঠিলৌকে ক'লে হাফপেন্টটো
পিন্ডি থিয় দি থাকিবলৈ। কণ্ঠিলৌৰে এই প্ৰথম এজন শিল্পীৰ মডেল হৈ থিয়
দিলে।

শিল্পীৰ কাঠপেঙ্গিলৰ স্পৰ্শত কণ্ঠিলৌৰ দেহাটো খণ্ড খণ্ড হৈ কাগজত
ফটোৰ দৰে উঠিবলৈ ধৰিলে। এতিয়া পেণ্টৰ বংটো নীলা কৰি আঁচ আঁচ ছাট
এটা পিন্ডাই দিলেই হৈ গ'ল ছবিখন।

“মুখখন আৰু অলগ ওপৰলৈ উঠিবনে কি? থুঁতৰিটো দেখোন নায়েই।”

চাহৰ কাপ হাতত লৈ আহি খুড়ীয়েকে মন্তব্য প্ৰকাশ কৰে। “ৰবি ৰবি। তহঁতে ফুল বাছোঁতে কেইটা কাঠি উঠিব লাগে কেইটা পৰিব লাগে কওঁনে? মোকো নকৰি।”

“কিষ্ট কণ্টিলৌৰ মুখখন জানো এনেকুৱা? আমি দেখোন যিটো চানেকি লওঁ হৰহ তাকেই তোলো।”

“কণ্টিলৌ হ'ব নালাগে নহয়, তাৰ আৰ্হিটোহে লাগে। তাঁতত ফুলবছা আৰু মানুহ ছবিত তোলা একেটা বস্ত নহয়।”

চন্দ্ৰ আহি ওলালাই। শইকীয়াৰ ভাগিনীয়েক। দেওবৰীয়া বজাৰলৈ যাৰ। যাওঁতে মোমায়েকৰ তাত সোমাই গৈছে।

চাহ-তামোল খাই যাবলৈ উঠোঁতে, দদাই ভতিজা দুয়োবে শোনচকু পৰিল চন্দ্ৰৰ চোলাৰ তলৰ জেপটোত। সৰু টোপোলা এটা যেন সন্তৰ্পণে লুকুৱাই নিছে। দুয়ো একেলগে চিঞ্চি উঠিল, “সেইটো কি পালি অ’ চন্দ্ৰ” “সেয়া কি আনিছ চন্দ্ৰ ককাইদেউ ?”

চন্দ্ৰই সেমেনা-সেমেনি কৰি এনগেনাই ক’লে, “বৌৱে বৈ দিছিল, পাঞ্জাৰী এটা চিলাৰ লাগে।”

“বৌৱেৰে বৈ দিলে, মই চিলালে হ’বলা জাত যাৰ ?”

“নহয়, মানে কথা হ’ল কি, মাছৰাইজৰ দীঘ, আইতী সূতাৰ বাণি,” নিৰাশ্রয় চন্দ্ৰই আধা আঁকা ছবিটো লৈকে চাই ক’লে, “পোচাকী চোলা চিলাৰ লাগে, আপুনি পইচা ল’বলৈ বেয়া পাৰা....” পইচাৰ কথাটো অৱশ্যে অজুহাত। আচলতে কাপোৰটো নষ্ট কৰাৰ ভয়।

“পইচা নল’ম ? কোনে ক’লে পইচা নল’ম। টিকাত কিলাই ল’ম। মোৰ বেব্চাই হ’ল এইটো। ধান দিবি পইচা নালাগে।” সেইটোৱেই তো আৰু দুণ্ড ধান আনিব। ক’ব কেতিয়াৰা আৰু কিবা এটা চিলাই নিবি।

“লিখ কণ্টিলৌ, দীঘ ৩০, বুকু ৩৬, ডিঙি ১৬, হা”...

“মোক কলাৰ দিব লাগিব।”

“পাঞ্জাবীত আকৌ কিহৰ কলাৰ ?” বহুত ভদ্রলোক দেখিলো, বহুত
চাহাব চুহাবকো দেখিলো। পাঞ্জাবীৰ কলাৰ দেখা নাই।”

চন্দ্ৰই অদৃষ্টক দুষিলে। কি কুক্ষণত বজাৰলৈ ওলাইছিল।

ছবিৰ কাম এৰি দিনে-ৰাতিয়ে চন্দ্ৰৰ কাপোৰৰ ওপৰত অঙ্গোপচাৰ
আৰম্ভ হ'ল। চাৰি দিনৰ মূৰত পাঞ্জাবী বেড়ি হ'ল। চন্দ্ৰই দেখি তালেই পালে।
ভাগিনক পিঙ্কাই লৈ মোমা মামী সকলোৱে নিৰীক্ষণ কৰিবলৈ ধৰিলে। কলাৰ
দিছে, একদম টাইকলাৰ। বাওঁ হাতটো দীঘল আৰু ডাঙৰ হ'ল। কাষলতিত
ওলমি টোপেলা হৈ থাকে। সেঁহাতটো চুটি আৰু চুঙামৰা হ'ল। দা-কটাৰি আদিৰ
কাম কৰিবলৈ ভাল। “দুইটা হাত কোঁচাই পিঙ্কিবি, ছাঁচ পিঙ্কা বুলি ক'ব। খাবা
টাইকলাৰ দিছোঁ। এমোন ধান দিবি, কিবাকিবি চিলাই নিবি।”

তাৰ পাছত বহুদিনলৈ কাম নাই। ঘৰতো ফটা কাপোৰ নাই। নাই, নাই।
ছবিখন আছে।

এসগুহৰ মূৰত ছবিখন হৈ উঠিল। দদাই, খুড়ী, ভতিজা মিলি ছবিৰ
উদ্বোধনী কৰিলে। হাফপেন্ট পিঙ্কা এটা ল'ৰা। মূৰ, মুখ, গাল সকলো এটা বৃত্তৰ
ভিতৰত সোমাই আছে। চিয়াঁহী বোলাই চুলিখিনি জপৰা কৰি দিছে। গোটেই
মুখমণ্ডলে কাগজখনৰ আধাখিনি আৱৰাত বাধ্য হৈ গাটো চুটি কৰিব লগা হ'ল।
ফলত ভৰি দুটা অসম্পূৰ্ণ হ'ল। পেষ্টটো নীলা, ছাঁচটো ৰঙা-নীলা আঁচ মৰা।
বেকগ্রাউণ্ট ৰঙা সেউজীয়া বং। বাউণ্ডেৰীৰ চাৰিওফালে আখৰ লিখা আছে—
‘আংকোল কোম্পানীৰ চিলাই কাৰখানা। যারতীয় কাম সুলভ মূল্যত কৰা হয়।
পৰীক্ষা প্রার্থনীয়।’

ছবিখন বেৰত আঁৰি লৈ আঁতৰত চকী এখনত বহি হোঁকা হুঁপি হুঁপি
একান্ত মনে ছবিখন চাবলৈ ধৰিলে শ্ৰীভূধৰ শইকীয়াই। ছবিৰ
একেবাৰে কাষত থিয় হৈ ৰ'ল। কণটিলো।

ছবিৰ চোলাটো ঠিক তাৰ বন্দুলৈ কৰাই নিয়া হাফছাঁচটোৰ দৰেই হৈছে।

হাত দুটা সাইলাখ। কোঁচ বেছি হোরাত দুটা বাদুলিৰ দৰেই ওলমি আছে।
কলাৰটো খাচ ইংৰাজী টাইকলাৰৰ দৰে হৈছে বুলি দদায়েকে কৈছে।
চন্দ্ৰ ককাইদেৱেকৰ পাঞ্জাবীৰ কলাৰটোৱেই। পেষ্টটো কণ্ঠিলৌৰটোৱেই। গোটেই
ল'ৰাটোৱেই কণ্ঠিলৌ - হাত, ভৰি, মুখখনৰ বাহিৰে।

টোপ

শিঙ্গি পুখুৰীত শ'লমাছ পৰিছে। বহুতে অকল শ'ল টোপায়ে পকা পকা
শ'লমাছ আনিছে।

বেগুৱে তাৰ সমনীয়া চেনিক খবৰটো জনাবলৈ লৰ দিলে।

চেনিয়ে তাতকৈও আগতেই জানে খবৰটো।

দুয়ো নিৰূপায়। বৰশী এটাৰো নাই।

ককায়েকহঁতৰ বৰশী চুবলৈ নিদিয়ে।

মই ডোল বটিব জানো। বৰশী ডাঁৰি দুডাল তিনিমাহ মানৰ আগতে কাটি
থেছোঁ।

কৰালি অলপ সেকি পোন পাজৰ কৰি ল'লেই হ'ল। বেগুৱে উপায়
উলিয়ালে।

কিন্তু সূতা ক'ত পাব? মুগা সূতা লাগিব। এই একোটা পকা শ'ল - শণ
বা মুগা সূতা নহ'লে ছিঞ্জি লৈ যাব।

চেনিয়ে হাতেৰে মাছৰ আকাৰ-প্ৰকাৰ দেখুৱাই দিয়াৰ লগে লগে বেগুৱে
মাছটো দেখিলে। পেটৰ ফালে ৰঙা দীঘলীয়া, ক্ৰমাং লাহি শ'লমাছ - মাজে মাজে
ক'লা দাগ, দীঘলীয়াকৈ আৰস্ত হোৱা মূৰৰ খোলাটো, পানীৰ তলে তলে ফিছা
কোবাই কোবাই সি আহিছে - কাঁড় এপাট অহাদি। তাৰ বৰশীৰ টোপৰ ওচৰত
অলপ সময় উৰক দি পৰীক্ষা কৰিছে তাৰ বস্তুটো। খন্তেকতে সি কামোৰ মাৰি
ধৰিব, লগে লগে তাৰ বহল মুখখনেদি টামচিং বৰশী গৈ পেট পাবগৈ। শ'লমাছে
বস্তুটো লৈ চুপি নাথাকে, একেবাৰে গিলি পেলায়। তাৰ পুঁঢ়া গুচি যাব পানীৰ
তললৈ, বহুত তললৈ, লগে লগে পুঁঢ়াৰ ওচৰত বুৰবুৰণি উঠিব—এই—এই—নাই,
ৰব নোৱাৰিব। বেগুৱে মুগাৰ সূতা যোগাৰ কৰিব। মাকৰ মুগাৰ সূতা আছে। তাৰে
এডাল ৰচি চেনিকো দিব। কথা হ'ল - মুগাৰ সূতাৰ ৰচি বটা সহজ কথা নহয়।
পাক দিয়াৰ উনেছ-বিছ হ'লেই নষ্ট হ'ব। কেনেবাকৈ বেছি পাক দিলে
আৰৈমূৰীয়াও হ'ব পাৰে।

দুয়ো গভীর চিন্তাত লাগিল।

এটা মাত্র উপায় আছে।

গাঁর হরিবল ককার ওচৰলৈ গৈ আঁতু লোৱা। “সেইপাট সোগোনা বুঢ়াৰ
ওচৰলৈ কোন ঘাব? ইমান গালি পাৰে আৰু লাজ কথা মাতে।” বেণুৱে নাক
কোঁচালে।

“সেইখিনি সহ্য কৰিবই লাগিব। নহ'লে কাৰ্য সিদ্ধি হ'ব কেনেকৈ”

বুঢ়াক গৈ চাহটোপা কৰি দি ভালকৈ ধপাত এচিলিম লগাই দিলেই কাম
শেষ।

দুয়ো মুগাৰ সূতাৰ মহৰা লৈ বুঢ়াৰ ঘৰ পালেগৈ। ‘হরিবল বুঢ়া’ বুলি
জনাজাত, ল'ৰা-ছোৱালীৰ ‘হরিবল ককা’ গাঁৰ এমূৰত অকলে থাকে।
দোকমোকালিতে উঠিয়ে ‘হরিবোল’ বুলি যিটো চিঞ্চৰ মাৰে, গাঁৰ মূৰ সৰকি
যায়গৈ। সকলোৱে জানে, হরিবল বুঢ়া উঠিল। ৰাতি পুৱাল। মূৰৰ চুলিবিলাক
দীঘল, চাৰিওফালৰ পৰা আঁচুৰি ওপৰলৈ খোপা বান্ধি থোৱা। খোপাৰ ওপৰত মূল
এপাহ। দীঘলীয়া ডাঢ়িকোছাই বুকু চুইছেহি। কপালত বঙা বগা ফোঁট। মুখত
হৰিনাম পুৱা এবাৰ আৰু সন্ধিয়া এবাৰ শুনা যায়। বাকী কথাৰ প্ৰতি দুটা শব্দৰ
অন্তৰত এটাকৈ ‘অভইচ’ কথা থাকে। সকলো সময়তে খিংখিঙ্গীয়া বুঢ়াক গাঁৰৰ
ল'ৰাবোৰে আঁতৰৰ পৰা জোকায়—সেই সময়ত বুঢ়াৰ প্ৰতিটো কথাৰ পাছত
দুটাকৈ ‘অভইচ’ কথা বাহিৰ হয়। ওচৰত অৱশ্যে ল'ৰাবিলাক সেমান। গাঁৰৰ
জীয়াৰী বোৱাৰীৰ খোজ-কাটল, পিঙ্কা-উৰাৰ অলপ হেৰফেৰ বাটে-পথে দেখিলেই
বুঢ়াৰ মুখত এনেকুৱা সংস্কৃতৰ আঁখৈ ফুটে যে সিহিঁতে কেতিয়াবা কান্দি কান্দি ঘৰ
সোমায়গৈ। তথাপি বুঢ়াক কোনেও বেয়া নাপায়, অৰ্থাৎ বেয়া পালে নচলে কাৰো।
ল'ৰাৰ স্কুলীয়া সঁজুলি, বাঁহৰ চুঙা, ক্ষেল, স্কুলৰ হাতৰ কাম, খৰাহী চালনী বুঢ়াই
সাজি দিব বা দেখুৱাই দিব। তিৰোতাৰ তাঁতশালৰ সঁজুলি – ফুলছিৰী, নাচনী,
ফুলচেৰেকী, টাকুৰী, শলি, টোলোঠা জৰী আদি মিহি কামবিলাক বুঢ়াই নকৰিলে
নহয়। ভাওনা হ'লে ভাৱৰীয়াৰ মুকুট-মণি, ভীম আদিৰ গদা, অৰ্জুন আদি

বীরসকলৰ ধনু-কাঁড়, তুণ, এই সকলো কাম বুঢ়াৰ ওপৰত। কাৰ'বাৰ ঘৰত সবাহ
পাতিলে মাহ-প্ৰসাদ তিওৱা, ধোৱা, কলৰ দোৰোলা সজা কাম বুঢ়াৰ। তাৰ
উপৰিও পানী জাৰি দিয়া, তেল জাৰি দিয়া, পৰীক্ষাৰ সময়ত ল'ৰা-ছোৱালীৰ
পেঙ্গিল-কলম জাৰি দিয়া কাম দিনটোত লাগি আছেই। সেই কাৰণে গ্ৰেগাই বুঢ়াক
ধান, চাউল বয়-বস্তু দি সহায় কৰে। বুঢ়াৰ গাইজনী পালত ৰাখি দিয়ে, তাৰ বাবে
বুঢ়াৰ পালৰ কোনেও হেঞ্জ নথৰে।

চফল ডেকা অৱস্থাতে বুঢ়া এই গাঁৱলৈ প্ৰথম আহে। দুকুৰি বছৰৰ
আগৰ কথা। চল্লিশ বছৰ বয়সৰ পৰা গাঁৱৰ এমহীয়া কেঁচুৱালৈকে, এনে এজন
মানুহ নাই যাৰ জন্মৰ সময়ত মাকে বুঢ়াৰ হাতৰ ডোল এডাল বা মজিয়াৰ মাটি
গোলা পানী এটোক খোৱা নাই। ভূইকঁপ হ'লে মজিয়াৰ পৰা দাঁতেৰে কামুৰি মাটি
আনিব লাগে, সেই মাটি বুঢ়াই জাৰি দিয়ে। তাৰ পানী খালে সুপ্ৰসৱ হয়। বুঢ়াই
বিয়া নকৰালে। গ্ৰেগাই জোৰ কৰিছিল, ছোৱালীও পাইছিল। এবাৰ বৰকৈ জোৰ
কৰাত বুঢ়াই গাঁও এৰি গুচি যাবলৈকো ওলাল। তেওঁ হেনো সন্ধ্যাসীৰ দৰে
থাকিব। বুঢ়াৰ শক্ৰ নাই। থকা হ'লেও কোনেও বুঢ়াৰ চৰিত্ৰ সম্পর্কে একেষাৰো
কথা ক'ব নোৱাৰিলেহেঁতেন। নামাতিলে (অৰ্থাৎ দৰ্কাৰ নপৰিলে) বুঢ়া কাৰো
ঘৰলৈ নাযায়। কাৰো লগত বেছি হলি-গলি নকৰে। মুখৰ আগত সকলোকে
খৰংখচ কথা কয়, ডাঙৰ সৰু বাছ-বিচাৰো নাই। সকলোৱে বুঢ়াক অলপ
চনবলীয়া সাব্যস্ত কৰিয়ে থেছে। মুঠতে, বুঢ়াৰ অতীত কাহিনী আৰু ডেকাৰ পৰা
৬৫ বছৰ হোৱালৈকে মানুহজন, সকলোৱে কাৰণে বহস্য হৈয়ে থাকিল। বুঢ়াৰ
যদি কিবা অতীত কাহিনী আছিলো, সি অতীততে ৰ'ল, শ'ল টোপোৰাদি টোপাই
কোনেও তাক পাৰলৈ আনিব পৰা নাই বা আনিবৰ চেষ্টাও কৰা নাই।

বুঢ়াই ৰাতিপুৱাই উঠি ঘৰ-দুৱাৰ সাৰি মচি, চোতাল চিকুণাই, গৰু
ঝীৱাই, গাইজনী বাটৰ দাঁতিত এৰাল দিয়ে। গৰু মেলাৰ সময়ত মোকোলাই দিব।
গোহালি নামৰ চালিখনো ফু মাৰি ভাত খাব পৰা কৰি থয়। তাৰ পাছত গা-পা ধুই
বেৰত আঁৰি লোৱা থাপনাত সেৱা কৰি চাহৰ খোলাত বহে। চাহটোপাই বুঢ়াৰ

প্রধান আকর্ষণ। আনে কৰা চাহ বুঢ়াৰ মুখত নালাগে।

পিতলৰ সৰু ঘটিটোৱেই আজি দুকুৰি বছৰ ধৰি চাহৰ কেটলিৰ কাম কৰি আহিছে। এগিলাচ পানী উতলাই তাত জোখৰ গুৰকণ দি দিয়ে। অলপ পাছত ফেনখিনি কাটি পেলায়। তেজপাত এটা আৰু এচিকটা নিমখ দিয়াৰ পাছত চাহপাতকেইটা দি দিব। সদৌ শেহত, কেৰাহীত উতলাই ডাঠ কৰি থোৱা গাখীৰ দুচামুচ দি বাঁহেৰ ছেকনিৰে পিতলৰ গিলাচত ছাকি পেলালেই হৈ গ'ল বুঢ়াৰ চাহ টোপা। ‘এ ৰাম কৃষ্ণ’ বুলি চাহত ঢোক দিবলৈ ধৰোঁতেই দুৱাবমুখত উপস্থিত বেণু আৰু চেনি। ‘হৰিবল ককা’ - এই সৰু মাতবাৰ শুনি বুঢ়াই মূৰ দাঙি সিহঁতলৈ পেন্দোৱাকৈ চাই ৰ'ল।

“কটাৰ পো কটা যোৱাহাঁত, ঠিক খাবৰ পৰে পৰে হাজিৰ হবি। এখন কৰাৰ সময়ত পৰৱা এটাও পাবলৈ নাই।”

চেনিয়ে লৰালৰিকৈ হাতত অনা জেঙনি খৰিৰ বোজাটো জুহালৰ ওচৰত ৰাখিলৈ। বেণুৰ হাতত দুচিলিমমান খামিৰা দিয়া ধপাত। কোটিকলীয়া বাঁহৰ চুঙ্গাটোত ধপাতখিনি হৈ দিলে। বুঢ়াই মুখখন চাহৰ গিলাচতে বাখি চকু ঘূৰাই কাণ্ড-কাৰখানাবোৰ চাই গৈছিল মাত্ৰ। খামিৰা দিয়া ধপাতৰ গোক্ষ ইতিমধ্যে নাক পাইছিলগৈ।

“হেৰ” জহৰা পোৱালিহাঁত, ধপাত আৰু অলপ সৰহকৈ আনিব নোৱাৰিলি ? খৰি সেই কেইডালহে পালিনে? সেই ঘটিতে অলপ চাহ আছে, দুইটাই ভগাই খা।”

বুঢ়াই এটা হাতেৰে ঘটিটো আগবঢ়াই দিলে। বুঢ়াৰ এই স্বাভাৱিক কথা-বতৰাৰ মাজতো স্বাভাৱিক ভাৱেই অভিধানত নথকা শব্দবিলাক সোমাই থাকিবই।

বেণু আৰু চেনিয়ে চকুৱে চকুৱে চাই ল'লে। তাৰ পিছত ঘটিৰ চাহ বাকি দুয়ো পৰম ত্ৰিশিৰে খাই, এটাই ধপাত লগালে, এটাই বাটি গিলাচ ধুই আনিলে।

বুঢ়ার চাহৰ আমেৰি ভগাই নাই। দুড়লকৈ বৰশী ডোল বাটিব লাগিব,
দুটা ডাঁৰি কৰালিব লাগিব, টোপ বিচাৰিব লাগিব, এক মাইল দূৰৰ শিঙ্গীপুখুৰী
পাৰগৈ লাগিব। ইয়াৰ ভিতৰত ভাত-খোৱা গা-ধোৱাৰ নিচিনা লেতেৰা কাম দুটাও
আছে। বুঢ়াৰ আমেৰিত দুয়ো ভিতৰে ভিতৰে জুলি উঠিছে আৰু দকচি গালি
পাৰিছে।

অৱশ্যেষত ধৰাতৰ হোঁকাটো লৈ ভালকৈ টান কেইটামান দিয়াৰ পাছত
সিহঁতে নিবেদন কৰিলে মুগাৰ সূতাৰ মহৰা দুটা আৰু লগত অনা টাকুৰী এটা।

চিলিমৰ আগত ভমক কৰে জুই জুলি গ'ল। “ধূৱাৰ পোৱালিহঁত,
এনেয়ে ভৰিকে দিবলৈ নাহ। আহোঁতেই বুজিছোঁ নহয় কিবা এটা পাঞ্জি আহিহ।
মই বৰশীও নাবাওঁ, মাছো হাতেৰে নোচোওঁ। নাজান নেকি ?”

“ককাই আগতে আমাক বৰশী ৰোৱাৰ কথা কৰ নহয় ? তই ডেকা হৈ
থাকোঁতে তহঁতৰ দেশৰ দীঘলী বিলত বৰশীৰে ৰৌমাছ ধৰাৰ কথা, কাছ ধৰাৰ
কথা !”

কথাখিনি দুইটাই ভাগ পাতি ল'লে। বোধহয় আওৰাই আহিছিল।

“হেৰো বান্দৰৰ পোৱালিহঁত, আজিকালি তহঁতে দুটা চেঙেলী মাৰিবলৈ
শিকিছ। মই তহঁতৰ বয়সতে ৰৌমাছ বগৰাইছিলো। মোৰ বৰশীৰ মাছ আনিবলৈ
লগত ভাৰী যাব লাগিছিল।” বুঢ়াৰ চিলিমত কমাৰৰ শালৰ দৰে ভমক ভমক জুই
জুলিবলৈ ধৰিলৈ। চেনিয়ে মহৰা দুটা, টাকুৰীটো আৰু বুঢ়াৰ নালীয়া কটাৰিখন
বেৰৰ পৰা আনি বুঢ়াৰ ওচৰতে থ’লে। বুঢ়াই আৰু দুজাউৰিমান গালি উৰাই
কটাৰিখন বেণুৰ ফালে ঠেলি দিলৈ - “যা তিনিটা সৰু খুঁটি কাটি আন।”

তিনিটা খুঁটি পুতিলে বুঢ়া বহা ঠাইৰ পৰা দুৱাৰ মুখেদি পোনে পোনে দহ
হাত আঁতৰত চোতালত। প্রতিটো খুঁটিত তিনি ডালকৈ মুগাসূতা দি টাকুৰিত গাঁষ্ঠি
বান্ধি পকাই বেণুক ধৰি থাকিবলৈ দিলৈ, যাতে পাক সুলকি নাযায়। তিনিওডাল
পকাই হোৱাৰ পাছত তিনিওটা মূৰ একেলগে টাকুৰীত হাঁকোটাত বান্ধি পেলালৈ।
এতিয়াহে আচল ডোলডাল বটা হ'ব। হাতৰ তজনী আৰু মধ্যমা আঙুলি দুটা

তিনিডাল বচির ফাঁকত বুঢ়ার নির্দেশ মতে চেনিয়ে এনেভাবে সুমুরাই ধরিলে যাতে ডোলকেইডালৰ ইডালৰ গাত সিডাল নালাগে। টাকুৰীৰ পৰা এহাত মান আঁতৰত এইদৰে আঙুলিকেইটা ৰাখি তাৰ এবেগেত মান আঁতৰত টাকুৰীৰ ফালে তিনিওডাল ডোল বাওঁহাতৰ তজনী আৰু বুঢ়া আঙুলিৰ নথেৰে এনে ভাৱে টিপা দি ধৰিলে যাতে বচিৰ পাক সেই টিপা পাৰ হৈ আগবাঢ়িৰ নোৱাৰে। বুঢ়াই টাকুৰী পকাই থাকিব। ডোলৰ পাকে গৈ আঙুলিৰ টিপাত প্ৰথমে টান দিব। বুঢ়াই টাকুৰীটো গাৰফালে টানি ইঙ্গিত কৰাৰ লগে লগে চেনিয়ে বাওঁহাতৰ আঙুলি টিপাটো ওপৰলৈ আজোৰ মাৰি অনাদি এৰি দিব। লগে লগে কটং শব্দ কৰি পাকবোৰ সোঁহাতৰ আঙুলি থকা ঠাইখিনি পাবণৈ। পাক ৰোৱা ঠাইত আকৌ বাওঁহাতেৰে টিপা দি সোঁহাতৰ আঙুলিকেইটা এবেগেত আঁতৰত ৰাখিব। গোটেই ৰচিডালত এই ব্যৱস্থা। কেনেবাকৈ যদি টিপা পিছলিল বা সময়ত এৰি নিদিলে, বা এৰি দিওঁতে কটং কৰে শব্দ নুঠিল, তেনেহ'লে বচও বটা হ'ল, শ'লমাছো খালে, সিহঁতৰ চৌধু পুৰুষেও একোটা পিও পালে। কলিজাত ওজন নথকাই বুঢ়াৰ ওচৰত অন্ততঃ বৰশীৰ ডোল বটাবলৈ নয়ায়।

“ইই বটা ডোলে বৰশীৰ আগত এনেয়ে কন্কনাই থাকিব লাগিব। ডাঙৰ ৰৌমাছে যেতিয়া ধৰিব, আধামাইল আঁতৰৰ মানুহে ভাৰিব ক'ৰবাত টোকাৰী বজাইছে বা বীণ বজাইছে। কন্কনাই থাকিব শন সূতাৰ ৰচিয়ে।”

বুঢ়াই টাকুৰী পকোৱাৰ লগে লগে কথাও পকাই যায়, এবাৰ টাকুৰী কৰঙ্গনত লৈ পকাওঁতে নোম কেইডালমানো পাক খাই গ'ল। তাৰ পিছৰ পৰা হাতৰ তলুৱাতে টাকুৰী পকাৰলৈ ধৰিলে।

“ককা, তেনেহ'লে ৰৌমাছে ধৰিলে চিপ মাৰিব নালাগে।” চেনিয়ে সুধিলে। চেনিয়ে জানে, তথাপি বুঢাক ভালৰি বোলাবলৈ এই ব্যৱস্থা।

‘হং’, বুলি বুঢ়াই মুখখন গোঁ কৰি টাকুৰী পকাই গ'ল। সিহঁতে জানে বুঢ়াই এতিয়া সকলোখিনি কথাই কৈ যাব। বুঢ়াই অৱশ্যে সিহঁতক উদ্দেশ্য কৰি নকয় - ক'ব অদৃশ্য তৃতীয় পুৰুষ এজনক। “বৰ বৰশীটো ম'হ খঁঁটি বিলৰ

মাজলে পেলাই দি টাম্চিং বৰশীৰে কিনাৰে কিনাৰে বাই থাকা। শ'ল, খৰীয়া, পাভ, তাৰেই এসাঁজৰ হৈ যাব। অলপ পাছত দেখিবা বৰ বৰশীৰ বচিত জোঁকাৰ পৰিষে। বছ—ডাঁৰিটো দাঙি লৈ ৰচিডাল চিলাই দি থাকা। মাছে টানি নি থাকিব। মাজে মাজে একোবাৰ পাৰলৈ টানিবা। জোৰ দিলেই আকৌ এৰি দিবা। আকৌ টানিবা। শনৰ সূতাৰ ডোলে কন্কননি ল'ব - ছিগি যাওঁ, ভাগি যাওঁ। ওচৰৰ পামত থকা মানুহে শব্দ শুনিয়ে বুজিব মাছ লাগিছে। উপঘাটি আহিব সহায় কৰিবলৈ। কেতিয়াবা মানুহে সৈতে টানি নিব নহয় পানীৰ মাজলে। কিন্তু হাজাৰ হ'লেও মাছ, সি কিমান তুৰিমুৰি কৰিব? বৰ বৰশীৰ কলত ধৰিষে। এবাৰ চেল ওপঙ্গা দিবই।

“কাছ হ'লে কিন্তু আৰু বিপদ। কেনেবাকৈ তলিত গৈ এবাৰ খোপনি পুতিব পাৰিলে উঠোৱা বৰ টান। ৰচি টান হৈ থাকিবই লাগিব, চিলা পালে কামুৰি ছিঞিব।”

বেণু ওচৰতে বহি ককাৰ মুখলৈ চাই কথা শুনি আছিল। বুঢ়াৰ পোনছাটে খং উঠি গ'ল। “হেৰো অগিয়ানৰ সঁচ, সোণবৰীয়াল ক'ত?”

বেণু উধাতু খাই লৰ ধৰিলে।

প্ৰথমডাল ৰচি বটা প্ৰায় শেষ। এজোপা সোণবৰীয়াল লৈ বেণু উভতি আছিল। বৰ সোণবৰীয়াল। বুঢ়া আকৌ টিঙিৰি তুলা হৈ পৰিল। “সৰু সোণবৰীয়াল নাপালি, মাইকীয়ে নেচেলেকাৰ সঁচ? তই যা হেৰো ছাগলী পোৱালি।” ছাগলী পোৱালি অৰ্থাৎ চেনিও লৰ মাৰিলে। ডোলডাল বটা শেষ হৈছিল। গতিকে পাছে পাছে বেণুও। অলপ পাছত দুটাই দুজোপা সৰু সোণবৰীয়াল গছ লৈ উভতি আছিল।

ডোলডাল টাকুৰীত বন্ধাই আছিল। বুঢ়াই টানি ধৰিলে। চেনিয়ে পাত কিছুমান লৈ আগৰ পৰা গুৰিলৈ ডোলডালত ঘঁহি যাবলৈ ধৰিলে। বেণুৱে খুঁটি তিনিটাৰ পৰা ডোলৰ মূৰ তিনিটা এৰুৰাই মাজৰ খুঁটিটোত লগাই মহৰাৰ দৰে মেৰিয়াই আনি ককাকৰ ওচৰ পালেহি।

বুঢ়ার গালি মতে বেণুরে চাহৰ পানী বহালে। ধপাত এচিলিমো লগাই দিলে। দ্বিতীয় ডাল ডোল বটাৰ আয়োজন পূৰ্বৰ দৰে চলিবলৈ ধৰিলে।

চেনিয়ে এই চলতে কাছৰ গাত বৰশী লগাই দিলে, “কাছই যদি তলত গৈ খোপনি পোতে ?”

বুঢ়াই সোলামুখেৰে এখৰাহীমান হাঁহিলে। “আছে আছে, তাৰো উপায় আছে।” হোঁকা চিলিমযোৰ বেণুলৈ আগবঢ়াই দিলে—বেৰত থ'বলৈ। টাকুৰীত সৃতা পকাই আৰস্ত কৰিলে দ্বিতীয়ডাল ডোলৰ কাম।

“মন্ত্ৰ আছে নেকি ককা?” বেণুৱে হোঁকা চিলিমযোৰ হৈ সুধিলে। “মন্ত্ৰও আছে। তহঁত আজিকালিৰ ইংৰাজী পঢ়া ল'বাই মন্ত্ৰ বিশ্বাস কৰিবিনে ? তহঁত বিলাতী হ'লি। মাছ খোৱাৰো মন্ত্ৰ আছে।” বুঢ়াই পাকটো ঠিকেই হেছেনে এবাৰ পৰীক্ষা কৰিলে। তাৰ পাছত তলুৱা দুখনত টাকুৰীটো লৈ পকাৰলৈ লাগি গ'ল। “টান—ধৰিবি—এৰিবি—কটং।” সাপৰ দৰে পাকবিলাক উজাই যাবলৈ ধৰিলে।

“তেনেহ'লে কাছ ধৰাৰো মন্ত্ৰ আছে?” বেণুৱে আকৌ দোহাবিলে। “মাটিকলহৰ ডিঙিটো বা বাঁহৰ এধাৰি এটা লৈ যাব লাগে। চিপ ডালেদি সুমুৱাই দিলে সি গৈ কাছৰ গাত পৰিবণে। খোপনি এৰি দিব। সেইটোৱে মন্ত্ৰ। মই যিবাৰ বৰ কাছটো লগাইছিলো, তিনিটা মৰদক ভগৰাই দিলে। দিনৰ আন্দাজ দুইমান বজাৰ পৰা বাতি আন্দাজ দহমান বজালৈ ৰণ চলিল। কেহো বলে নুহি ক্ষীণ।”

“সেইটো কাছ তিনিটা মানুহে কেঁকো-জেঁকোকে ভাৰ কৰি আনিছিলো। এখন গাঁৱে খালে। বৰশী আৰু গুৰা আনিছনে নাই, এই বান্দৰ পোৱালিহঁত?”

সিহঁতে শেষৰ আষাৰ কথাও কাছ ধৰাৰ লগৰে কথা বুলি ভাৰিছিল। অলপ পিছতে চমক খাই পেন্টৰ জেপৰ পৰা দিয়াচলাই এটা উলিয়াই বেণুৱে বুঢ়াৰ হাতত দিলে।

বৰশী বন্ধা কামটো বচি বটাৰ সমানেই টান। কৌশলটো অৱশ্যে সহজ। গাঁঠিটো সাধাৰণ কিন্তু তাৰ পিছত বৰশীটো হাতেৰে ধৰি পাক দিওঁতে সারধান নহ'লে বৰশী আঙুলিত লাগি যাব পাৰে। বৰশী বান্ধি সীহৰ গুৰা বন্ধাৰ লগে লগে

বুঢ়াক সুধিলে চেনিয়ে, “ককা, আমাৰ লগত আজি ওলা তয়ো।”

“মই বৰশী এৰা আজি দুকুৰি বছৰ হ'ল—”

ককাৰ সুৰটো অলপ চিলা পাই দুয়োটাই চিএওৰি উঠিল, “নহয় ককা, তই মাথোন ওচৰত বহি থাকিবি, আমি তামোল ধপাত লগাই দি থাকিম। তই তাহানিৰ বৰশী বোৱা সাধু কৈ থাকিবি।”

“বৰশী বাওঁতে কথা পাতিলে মাছে খুঁটিবনে? সিহঁতে মানুহৰ মাত সহজে বুজিব পাৰে। চঁকে।”

আচলতে ককাই বৰশী বাওঁতে মাছে খোটা মন্ত্ৰ জানে বুলি দুয়োৰে গভীৰ বিশ্বাস। তাৰ উপৰিও ককাই বচিডাল জাৰি দিলেও মাছে খোঁটে। ককাক লগত নিব পাৰিলে মন্ত্ৰৰ সহায়ত বহুতো শ'ল বগৰাব পাৰিব - এয়ে সিহঁতৰ ধাৰণা।

ককাই নীৰৱে বৰশী বন্ধা আৰু সীহ লগোৱা কাম শেষ কৰিলে। পুঞ্জা দুটা বান্ধিবৰ সময়ত এৰাৰ মাত্ৰ সুধিছিল, “ভোগ এহাত নে ডেৰহাত দিব লাগিব। কিমান দ পানীত বাবি ?”

বৰশীৰ পৰা পুঞ্জাটো যিমান আঁতৰত বন্ধা যায়, সিমান তাৰ ভোগ। দ-পানীত ভোগ বেছি।

“তেনেহ'লে যাবি ককা ?”

মই বৰশী এৰা বহুত দিন হ'ল।

ককাৰ মাতটোত কৰণ সুৰ এটা ধৰা পৰোঁ পৰোঁ। সিহঁতে ককাক এনে ৰূপত দেখা পোৱা নাই। সদায় পোনোৱা মুখৰ খিখিণ্ডীয়া মানুহটো, এই মুহূৰ্তত যেন অলপ বেলেগ। বেয়া কথা মতা নাই। সিহঁতক গালি পৰাও নাই। সিহঁতৰ ভয় লাগিল কথা সুধিবলৈ। কি জানি ককাই পূৰ্বৰ ৰূপত আকৌ দেখা দিয়ে। বেণুৱে ইতিমধ্যে চাহৰ পানী গৰম কৰিছিল। ককাই দেখুওৱা জোখমতে গুৰ-চাহপাত আদি দি চাহ তৈয়াৰ কৰি তিনিও খাবলৈ বহিল। “তহঁতে কি টোপ লৈছ? বৰল?” চাহ খাই খাই ককাই সুধিলে।

“কোকাটোপ অলপো ভাঙি ল'ম। বৰল এবাহ বেগুঁতৰ গোহালিত
আছে। তাকো ভাঙি নিম।”

“চাৰিটামান খলা ভাঙি ল'বি। অলপ দ ঠাইত। কোকাটোপবোৰ ভাঙি
দিবি পানীৰ তলত। অলপ বোকাবোৰ ঘোদা কৰি দিলে ডাঙৰ ডাঙৰ মাণৰ
আহিব পাৰে।” চাহ এটোক দুচোক পি ককাই কৈ গ'ল।

“শ'ল একা?” দুয়োটাই একেলগো চিএঁৰি উঠিল। “শ'ল ভেঁকুলী দি
টোপাব পাৰিলে ভাল। সেই কাৰণেই দুটা বৰশী লাগে। কাবৈ মাণৰৰ কাৰণে
এটা ফুল বৰশী, খলাত পাতি থব লাগে। শাল টোপাবৰ কাৰণে এটা টামচিং।”

সিহঁতৰতো দুটা বৰশী নাই। মনটো অলপ সেমেকি উঠিল দুয়োৰে। যি
নহ'ক, শাল একোটা পালেও। ককাই কিন্তু ইমান খোলা দিলেৰে কেতিয়াও কাৰো
লগত কথা পতা নাই। দুয়োটাৰ বৰশীডোল দুডাল ককাই মন্ত্ৰে জাৰি
তিনিবাৰকৈ ফুঃ মাৰি দিলে। ককাক আকৌ এবাৰ অনুৰোধ কৰিলে।

বুঢ়া এইবাৰ প্ৰায় ভাগি পৰিল। মাতটো বৰ কোমল কৰি ক'লে, “সেই
দিনাৰ পৰা মই বৰশী হাতত দিয়া নাই। তাহানি ডেকা কালত ময়ো এদিন
এনেকৈ শ'ল টোপাবলৈ বুলি ওলাইছিলো। কোকাটোপ ভাঙিবলৈ পুৰণাৰী
এখনলৈ গৈছিলো। তাৰ পিছৰ পৰা বৰশী চোৱা নাই।”

“কি হ'ল ককা? তাৰ পাছত কি হ'ল?” দুয়ো উদ্বেগ আৰু আগ্ৰহেৰে
চিএঁৰি উঠিল। ককাই কিন্তু চাই আছে বহু দূৰলৈ - ইকবাৰ বেৰৰ জলঙ্গ
এটাইদি।

“তাত কি হ'ল ককা? তাত কি দেখিলি ?” বেগুৱে সেহাই সেহাই
সুধিলে।

“তাত দেখিলো বহুতো ক'লা পৰৱৰা। বৰমূৰীয়া টোকা পৰৱৰা যে?
সিহঁতে কিবা এটা বস্তু আৱৰি ধৰিছে। ওচৰ চাপি গ'লো। বোধহয় আগদিনা
পুৱতি ৰাতি কোনোবাই ওচৰত পুতি থৈছিল। শিয়ালে বোধহয় উলিয়ালে। মই
যোৱা কাৰণেই কিজানি শিয়াল পলাল। গাঁৱত কিন্তু দেখাদেখিকৈ কাৰো কেঁচুৱা

হোৱা নাছিল। কোনোবা পাষণ্ড, পাপীৰ কাম।”

ককাৰ কথাৰ সিহঁতে প্ৰথমে একো অৰ্থকে ধৰিব নোৱাৰিলে। তাৰ পিছত লাহে লাহে বুজিবলৈ আৰম্ভ কৰিলে। যেতিয়া বুজিলে - ডাঙৰ এজনে কিবা নক'বলগীয়া গোপন কথা এটা কৈ পেলাইছে, এনে এটা অস্বত্তিৰ ভাবেৰে সিহঁতৰ মন চঢ়ফটাৰলৈ ধৰিলে।

“চকু দুটা ওলাই আছে, ঠৰঙ। মই বৰশী এৰিলো - দুদিনমানৰ পাছত গাঁৱো এৰিলো। তহঁত যা বোপাইহঁত, বেলি হ'ব।”

সিহঁতে যেন যাৰ পাৰিলৈই ৰক্ষা পৰে। লৰালৰিকৈ দুয়ো গুচি গ'ল। বাটত কোকাটোপ ভঙ্গাৰ কথা আছিল, কিন্তু কাৰো আগ্রহ নাই। বেগুঁতৰ গোহালিত বৰল ভাঙ্গতে দুয়োটাৰে দুটা টেমুনা উঠিল। অৱশেষত দুয়ো কুকুৰ লৰেৰে যাত্রা আৰম্ভ কৰিলে। পুখুৰী যেতিয়া পাইগৈ, দেখে যে দুজন মানুহে বৰশী বাবই লাগিছে। ওচৰৰ গাঁও দুখনৰ চিনাকি মানুহ। সিহঁতক দেখি দুয়োজনেই গন্তীৰ হৈ পৰিল। যদিও বাজহুৱা পুখুৰী আৰু পানীৰ তলৰ মাছ, তথাপি বৰশী বাওঁতাই নতুন আগন্তুকক প্ৰথমে প্ৰতিদ্বন্দ্বী হিচাপেই লয়। দুয়োজনেই চিনাকি মানুহ; তথাপি সিহঁতে মাতিব খোজা নাই।

অগত্যা সিহঁতৰ এটায়ে মাত লগালে, “কেনে, খাইছেনে ককাইদেউ ?”

দুয়ো গহীন হৈ মুখ দুখন সামান্য বিকৃত কৰি তুলিলে মাত্ৰ যেন সিহঁতৰ মাত শুনা মাত্ৰেই এই মাত্ৰ আহি খোঁট দিব খোজা শ'লমাছ দুটা ভিবাই ধৰি লৰ মাৰিলে।

বেগুঁতে নতুনকৈ একো নুসুধি এজনৰ খালেটো চালে। খালেৰ গিৰিহঁত গজি উঠিল। মাছ চালে কিজানি মুখ লাগে। কিন্তু সিহঁতৰ হাতত বৰল টোপ দেখি সুৰ নমাই সুধিলে, “বৰল আনিছ হ'বলা? তেনেহ'লে আশা আছে ?”

লগৱজনে এই চলতে গজি উঠিল, “বাৰে ঠাইৰ মানুহে বাৰে ধৰণৰ টোপ দি মাছবোৰ বলিয়া কৰিলে। আগৰ এই শিঙীপুখুৰীত কেঁচুটোপ দিয়েই মাঞ্চৰ কাৱৈৰে খালৈ ভৰাইছিলো।”

প্রথমজনে তেওঁর কথাত মৌখিক সমর্থন নিদি সিহঁতক দুটামান বৰল টোপ খুজিলে। ইহঁতেও আনন্দ মনেৰে বাৰটামান বৰল টোপ দিলে। সিহঁতক উদ্দেশ্য নতুনকৈ দুটামান খলাভঙাৰ। এইদৰে হাত কৰি নল'লে খলা ভাঙিবলৈ নিদিব, কাৰণ পানীত টো উঠিব! গতিকে লগৱজনকো নোখোজাকৈয়ে বাৰটামান বৰল টোপ দিলে। তেওঁলোকৰ হাতত কোকাটোপ আছিল। অলপ অলপ দুয়ো ল'লে। তাৰ পাছৰ পৰা কথা-বাৰ্তাৰ আঁহ-পাহ মুকলি হ'ল। ডিঙি চেপি কথা ক'বলৈ এৰি চাৰিও স্বাভাৱিকভাৱে কথা পাতিবলৈ ধৰিলে।

“আজি মাছ নাখাব হ'বলা। বৰকৈ কমাইছে।” প্রথমজনে মাত লগালে। “তাতে বাৰটো হ'ল শনিবাৰ। শনিবাৰে শিঙ্গীপুখুৰীত মাছে নোখোঁটে, দেখ দেখ কথা। আজি তাৰ প্ৰমাণ পাইছোঁ।” দ্বিতীয়জনে ক'লে।

“তাতে চুকত ডাৰৰে দেখা দিছে। ডাৰৰৰ গোন্দ পালেও মাছে নাখায়। আঁউসী পূৰ্ণমাতো নাখায়। এদিন ভুলতে পূৰ্ণমাত আহি দিনটো নষ্ট কৰিলো। দৰৱত দিবলৈ যদি চেঙেলি এটাও।”

প্রথমজনে বৰশীটো আন এটা খলাত পাতি পানীৰ পৰা বামলৈ উঠি আছিল। সৰু গাঁঠিত সাবটি অহা মস্ত চেলাপেতি জোক এটা থু দি এৰুৱাই পুখুৰীৰ মাজলৈ দলি মাৰি পঠিয়ালে। দলৰ ওপৰত ‘জপ’কৈ শব্দ হ'ল। হাতটো ধুই বিড়ি এটা জুলালে, এটা লগৱটোকো দিলে। বেণু আৰু চেনিহ্বতে তামোলৰ টোপোলা উলিয়ালে। সিহঁতে বিড়ি খাই থাকোতেই বেণু আৰু চেনিয়ে পুখুৰীলৈ নামি গৈ দুটা খলা ভাঙিলে। অৰ্থাৎ এক বৰ্গহাতমান ঠাইৰ দল আঁতৰাই হাতেৰে বোকা ঘোৰালি দি, অলপ কোকাটোপ ভাঙি পানীৰ তলত আঙুলিৰে দুবাৰমান টোকৰ মাৰি দিলে। মাছ আহে এনে শব্দ শুনিলে। বৰশী দুটা পাতি, ভৱিৰ চেলাপেতি জোক এৰুৱাই দুয়ো আহি পাৰত বহিলহি। পাছফালে এজোপা আঁহত গচ। তাৰ ছাঁতে দুয়ো বহিল। ডাল এটা পুখুৰীৰ পানীৰ ওপৰলৈ আগবাঢ়ি আহিছে।

পুখুৰীৰ কোনোৰা চুকত বেতনিৰ কাষত ‘ঘপ’ ‘ঘপ’ শব্দ উঠিছে। শ'ল

মাছ। দলত পৰা ফৰিং আদি ধৰি থাইছে। বেগুহাঁতৰ বুকুৰ ভিতৰতহে যেন শ'ল
মাছে মাৰি উঠিছে। দেহ ৰোমাঞ্চিত হৈ পৰিল। আহ, আহ, ঘপ কৰে টোপটো
গিলি দে। হৰিবল ককাৰ মন্ত্ৰৰ দোহাই। ...ককাৰ মন্ত্ৰই গুণ নিদিবনে চাগৈ ?

লাহে লাহে আৰু তিনি চাৰিজন ‘বৰশীৱালা’ আহি পুখুৰীৰ আনটো মূৰত
বৰশী পাতিছেহি। মাছে খোঁটাৰ আচল সময় আহি পৰিছে। কোনেও কাহ এটা
মৰা নাই। বেগু আৰু চেনিৰ চকুকেইটা বৰশীৰ পুঞ্জাত গৌঁজ মাৰি হৈ দিছে।
কপালত থোপা। সিৰকেইডাল উঠি পৰিছে। চকুত পচাৰ নাই।

অ'ত-ত'ত চিপ মৰাৰ শব্দ। দুই-এটা কাৰৈ মাছ উঠিছে। সিহাঁতৰ
বৰশীত কেতিয়াৰা দুই এখোট পৰিলেও টোপটো ওলমি যায়। আচলতে টামচিং
বৰশীত শ'ল টোপোৱাৰ বাহিৰে পুখুৰীত আন মাছ ধৰিব নোৱাৰি। বৰশীটো
ডাঙৰ হোৱাত আন মাছে গিলিব নোৱাৰে। কিনাৰত টানি টানি শুঁ অকণ উলিয়াই
টোপ এৰুৱাই লৈ লৰ মাৰে।

ওচৰৰ মানুহজনে চিপ মৰাৰ লগে লগে ডোলডাল শূন্যতে চাৰি পাকমান
চক্রাকাৰে ঘূৰাই আনে। সেইটোকে বোলে ‘কলচিপ’। মাছৰ কলত লাগি ধৰিব
বোলে। যি চিপেই নহওক, সৰু-সুৰা মাছৰ কল ছিগি বহুত দূৰত পৰিবণে।

আনজন মানুহৰ চিপ মৰাৰ কায়দাই বেলেগ। কঁকালটো ভাঁজ কৰি
এনেভাৱে চেল্চেলি খুৱাই চিপ মাৰিব, যেন ভয়ঙ্কৰ মাছ এটাহে উঠালে। হয়তো
কাৰেটিলা এটা, নাইবা শুদা বৰশীটো। চেনিৰ কিষ্ট সম্পূৰ্ণ বেলেগ নিয়ম। তাৰ
পুঞ্জটো তিনিবাৰমান লৰিলেই হ'ল। ডাঁৰিটো এনেভাৱে কিবা এটা পাকত লৰাই
দিব, সিলসিলীয়া আগটো কেবাবাৰো জোঁকাৰ খাই উঠিব। লগে লগে পানীৰ তলৰ
বৰশীটো এনেভাৱে লৰিবলৈ ধৰে যে মাছ সাৰি যাব নোৱাৰে। এবাৰ পেটেদি
চিলাই মাছ এটা আনিছিল বুলি সি সদায় গৌৰৰ কৰে। সি চিপ মাৰিব নালাগে,
বৰশীটো দাঙি আনিলেই হ'ল। ইয়াৰ ভিতৰতে দুটামান কাৰৈ মাছ সি ধৰিলেই।
বেগু কিষ্ট চিপ মাৰি মাৰি হায়ৰাণ হ'ল। পানীত নামিব লগা হোৱাত কেবাটাও
জোকে তাক খালে। খঁ উঠি বৰশীত দুটামান বাঁহটোপ সী খলাত পাতি হৈ

पारलै आहि घाँूर ओपरत पेटोपेलाई परि थाकिलाहि। लगे लगे तामोलर टोपोलाटोंव मेल ल'ले। तामोलर लोभत एजन एजनकै चारिओजनेइ चापि आहिल। तामोल खोराव पिछत वाकी दुजने विडि ज्ञलाले। सकलोरे मुखत विरक्ति आव हताशा। सोनकालेइ ये याब लागिव तार आलोचना चलिल।

एनेते बेगुर हठां चकुत परिल तार रचिडाल येन लरिचे, पुण्ठाटो येन नाई। केउजनर चकु तालै ग'ल। 'मार मार, चिप-मार', तिनिओ एकेलगे चिएळरि उर्ठिल।

बेगुरे शोरा भाँजेरेइ एचोरा चुँचिघरामुटि खाई गै पोनेइ चिप मारि दिले। डारिर आग भिर खाई ग'ल, नडून मुगा सूतार डोले कन्कनावलै धरिले। पकाश'ल एटार रंगचुरा पर्खरा बुकुखन चां करे सकलोरे आगेदि पार है ग'ल। किस्त माछ ये नामि नाहिल।

दहहतीया डाँरिर आगर दहहतीया डोल गै आँहतर डालत पाक खाई धरिलोगै। डालत ओलमि धरफराह आहे श'ल माछटो।

एने एटा दुर्योगर कारणे आनकि श'ल माछटोंव प्रस्तुत नाहिल। सकलोरे डांगरकै हाँहिलै धरिले। एजन एजनकै प्रत्येकेइ चेष्टा करिले। 'गचत उर्ठि डालर आगलै बगावलै कारो साध्य नाई। गतिके एकमात्र उपाय ह'ल रचिडाल छिंग शुदा डाँरिटो लै घरलै योरा, माछटोलै मनत पेलाई भात एसाँज खालेइ ह'ल।' सिटो मूरब परा एटाई रिझियाले। समय बेचि नाई, सकलोरे निज निज बरशी लै ग'ल। बेगुरे फर्मुटि केइडालमान योगार करि आनिले। माछटोलै लक्ष्य करि फर्मुटियावलै धरिले। एवार फर्मुटिर एटा पूर्णहतीया कोबत माछटो डालटोत आओपाके घूरि ग'ल। तार फलत डोलडाल एपाक मुकलि ह'ल। लगे लगे माछटोरेव धर्फरावलै एवि दिले। डोलडाल डालटोत एपाक लागि थकार कारणे माछटोर भरत रचिडाल तललै नामि अहार लक्षण देखा ग'ल। एतिया डाँरिडालर परा डोलडाल एक्कराह दिव पारिले, वा छिंग दिव पारिले माछटो नामि आहिब।

চেনিক মাতি আনি বুদ্ধিটো ব্যাখ্যা করিলে। চেনিয়ে নিজৰ ডাঁৰিটোৰ গুৰিডালেৰে বেণুৰ ডাঁৰিৰ ঠিক আগত ডোলডালত কোৰাবলৈ ধৰিলে। ডোলে কলকনাই উঠিল। এবাৰ কটং কৰে শব্দ কৰি ডোল ছিগি গ'ল। কোঁ কোঁ কৰে মাছ নামি আহি ধপ্ কৰে মাটিত পৰিলহি। মাছ মৰি আছে। ফমুটি মূৰত পৰিছিল। মুখ ফালি পেটৰ পৰা বৰশী এৰুৱাই আনিব লগা হ'ল। কিন্তু পকা শ'ল; খাবলৈ মাংস যেন লাগিব - সকলোৱে মত্ব্য কৰিলে। ইতিমধ্যে কেউজনে বৰশী সামৰি যাবলৈ সাজু হৈছিল।

হঠাতে বেণুৰ সকলো উছাত জয় পৰি গৈছে। ডোলডাল আকৌ বৰশীত লগাই হাত, ভৰি ধুই আহি যাবলৈ ধৰি কৈ উঠিল, “মাছটো লাগে যদি তয়ে ল চেনি, মোক নালাগে।”

কি আচৰিত? সকলোৱে তালৈ ঘূৰি চালে। “ধেৎ! বলিয়া হৈছ নেকি?”

“নিনিয় যদি, আন কাৰোবক দি দে।”

নিৰূপায় হৈ চেনিয়ে মাছটো লানি এডালত চিলাই ল'লে। গোটেই বাটছোৱা দুয়ো নিমাতে আগবাঢ়িল। ককাৰ পদূলিত সন্ধ্যা লাগিছে। ককা বাটতে ওলাই আছিল। মাছ দেখুৱাই গোটেই বৃত্তান্ত বৰ্ণনা কৰিলে চেনিয়ে। বেণু মাত্ৰ থিয় হৈ ব'ল। যেতিয়া চেনিক মাছটো দিছে বুলি ক'লে ককাই একেথৰে বেণুলৈ চাই ব'ল।

“এনেয়ে মোৰ ভাল লগা নাই।” ককাৰ চকুৰ ভাষাৰ উভৰ বেণুৱে মুখেৰে দিলে।

“হেৰ’ কিয় ?” ককাই আৰু এখোজ ওচৰ চাপি বেণুৰ চকুত চকু বাখি সুধিলে। বেণুৱে চকু দুটা আঁতৰাই আনিলে। গাটো ভাঁজ এটা কৰি উভৰ দিলে - “মোৰ ভাল লগা নাই। চকু দুটা... কেনেকুৱা ঠৰঙা...।”

সন্ধিয়াৰ আন্ধাৰত ককা যেন মায়া হৈ গ'ল। মাত্ৰ চকু দুটা বৰালী মাছৰ দৰে বগা হৈ একেথৰে জিলিকি উঠিল। সেই চকুত দৃষ্টি নাই। বেণুৱে সেই চকুহাললৈ চাৰ নোৱাৰে।

দুয়ো ঘৰলৈ উভতিল। দুয়ো কথা পাতিব খোজে, কিন্তু কথাবিলাক বুকুৰ
ওচৰত চপ্টপাই নাইকিয়া হৈ যায়। চেনিয়ে মাছটো লৈ বাঁহতললৈ দলি মাৰি
দিলে।

দুয়োৰো সীমাবন্ধ অভিজ্ঞতাৰ মাজত কেইবাটাও প্ৰশ্নই বৰলৰ দৰে বেঢ়ি
বেঢ়ি বিন্দিবলৈ ধৰিলে... “সেই চকু দুটা কাৰ? ককাৰ লগত তাৰ কি সম্পর্ক?”

১৯৫৮

ফাদাৰ এণ্ড ছন এণ্ড কোম্পানী

কাগজখনৰ আখৰকিটাৰ কিনাৰে কিনাৰে ৰঙা চিয়াঁহীৰ বড়াৰ দি বেলৰ
এঠা চাৰিওকাষে লগাই পিছব'ড' এখনত ভালকৈ এঠাই দিলে। মাজতে ফুটা এটা
কৰি মোটা টোৱাইন সূতাৰে ঘৰটোৰ সমুখলৈ সকলোৰে চকুত পৰাকৈ ওলোমাই
দিলে। ওচৰতে আন এখন পিছব'ড'ত ছবি এটা ওলমি আছিল। চিয়াঁহীৰ ৰেখাৰে
অঁকা এটা মানুহৰ ছবি, প্ৰকাণ মূৰটোত এটা 'চাহাবী' টুপী, গাটোও সেই
অনুপাতে, কিন্তু ভৱিহাল পঁয়া লগা। মানুহটোৱে এনে এটা পাকত মুখখন সম্পূৰ্ণ
পিঠিফাল কৰি দোকানৰ ফালে হাতটো আগবঢ়াই দিছে যে, সঁচাসঁচি মানুহ এটাই
সেইদৰে পাক দিবলৈ গ'লে তাৰ গোটেই গাটো কুঁহিয়াৰ চেপ খোৱাদি চেপ খাই
যাব, ডিঙিটো মোহাৰি দিয়া পাৰৰ ডিঙি যেন হৈ পৰিব। সেই মানুহটোৱে হাত
মেলি আচলতে বিড়ি এমুঠি খুজিছে (দোকানীক) কাৰণ জপাই থোৱা মুখখনৰ পৰা
প্ৰথমে কেইটামান চিয়াঁহীৰ সৰু সৰু বিন্দু, তাৰ পিছত এইকেইটা কথা ওলাই
আহিছে -

“বিড়ি এমুঠি দিয়কচোন।”

অলপ আঁতৰৰ পৰা, মাজ বাটত থিয় হৈ গোপালে তাৰ নিজৰ শিল্প-সৃষ্টি
দুটা, ছাইনব'ড' আৰু মানুহৰ ছবিটো, নিৰীক্ষণ কৰিবলৈ ধৰিলে।

‘এং এং এং’ কাৰ’বাৰ ক্ষোভ আৰু হতাশাজনক ভাৱৰোধক অব্যয়
শব্দকিটাৰ উচ্চাৰণ শুনি সি চঁক খাই উঠিল। পিতাকে তাৰ ওচৰতে থিয় হৈ
ছবিখনলৈ চাই আছে। সিও সেইদৰেই চাই ৰ'ল বাপেকৰ মুখলৈ। সি জানে,
বাপেকে নিজেই কৈ দিব। কিন্তু প্ৰশ্ন সুধিলে কাৰণ জনাত বহুত পলম হৈ পৰে।

-“ইয়াকে আজি তিনি বছৰে ইংৰাজী স্কুলত শিকিলি ? আমাৰ দিনত
কিংছ প্ৰাইমাৰৰ এ-বি-চি-ডিখনহে পঢ়িছিলো। তাকো ঘৰতে।”

বাপেকে গোপালৰ যিকোনো দোষ আঙুলিয়াবলৈ যাওঁতে এইখিনি পাতনি
দিয়েই। গতিকে আচল দোষটোৰ বিষয়ে জানিবলৈ আৱশ্যকীয় ধৈৰ্য ধৰাৰ অভ্যাস

গোপালৰ হৈ গৈছে।

-“ফাদাৰ এও ছস্ত্ৰ গেলামালৰ দোকান বুলি ক'ববাত ছাইন-ব'ড় থাকে
নেকি ?”

“দোষটো তেন্তে ছাইন-ব'ড়ত !”

-“কিয় আমাৰ ট্ৰেন্সেশ্বনখনৰ বেটুপাততে আছে দেখোন ‘ভট্টাচাৰ্য’ এও
ছস্ত্ৰ বুলি। কিয় টাউনত সি বেচা নেদেখিলি ?”

“হাঃ। হেৰ, ‘ছস্ত্ৰ’ মানে দেখোন বহুত পুতেক বুজায়। ‘ছান’ মানেহে
এটা।”

পুতেকৰ ফাইভত পঢ়া বিদ্যাক প্রাইমাৰীৰ ইংৰাজীয়ে যে এতিয়া বলে
পাৰে, সেই আনন্দৰ পুলকত বাপেকৰ মাতটো পিছল আৰু ডাঙৰ হৈ পৰিছিল।

গোপালে ভুলটো বুজিলে। কিন্তু সিদিনা মাঠোন ‘গ্রামাৰ’ৰ নাস্তাৰৰ পাল
গৈছে। ঘৰত আজিলৈকে চোলা সোলোকাৰ পৰা নাই। এনেস্তুলত আজি নাস্তাৰ
পাহাৰিলৈ কেনেকৈ চলিব ? গতিকে ছস্ত্ৰ দিয়াৰ সুবিধাটো সি দেউতাকক ব্যাখ্যা
কৰি দিলে।

-“শেহত ‘ছি’ এটা নিদিলে ‘এও কোং’ বুলি দিব লাগিব, নহ'লে খঁৰা
খঁৰা লাগিল।”

-“‘ছি’ থাকিলৈই বা নাথাকিলৈই, গোবৰৰ পাছত পিতলৰ বাও কৈলৈ ?
গেলামালৰ দোকানত ছস্ত্ৰ ফঙ্গ লিখেনে কোনোবাই ?”

গাঁৱৰ নিমন্ত্ৰিত দুজন মানুহ সেইখিনি পোৱাত, তেওঁলোকক লৈ
দেউতাক দোকানৰ ভিতৰলৈ সোমাই গ'ল।

গোপালৰ লগৰ দুটা ক্ষুলীয়া বন্ধুও আনফালৰ পৰা আহি পালে।
সিহঁতলৈকে বাট চাই আছিল সি। আগদিনাই সিহঁতক দোকান মুকলি কৰা
উপলক্ষে নিমন্ত্ৰণ দিছিল।

“আ—গোপাল, ছবিও আঁকি দিলি?” দুইটা হাত কঁকালত দি মূৰটো
ইফালে সিফালে জোঁকাৰি তাৰিফ কৰিবলৈ ধৰিলে গোপালৰ বন্ধুৰে।

আনটো বন্ধু কিন্তু অলপ সন্দিগ্ধ হৈ পৰিছিল। কিন্তু... “থিং ইজ দিছ,
মানুহটোৱে জানো তেনেকৈ হাত মেলিব পাৰিব ? চাচোন বাৰু তই নিজকে নিজে,
ডিঙিটো মোচৰ খাই নেয়াবনে ?”

সি ভাবুকৰ দৰে থুতৰিটো সোঁহাতৰ মুঠিৰ ওপৰত হৈ কথা-আষাৰ
কৈছিল। মিটিং এখনত এজন মানুহে তেনেকৈ ভাবুক হৈ কথা কোৱা সি
দেখিছিল।

প্ৰশংসাকাৰীটোৱে তাৰ বাহুত ধৰি জোঁকাৰি দিলে। গোপালৰ মন বেয়া
লাগিলে আজি বুট-চেনি হেৰাবই, ভৱিষ্যতলৈও সুবিধা হেৰাব। গতিকে গোপালৰ
সমৰ্থনত সি চিঞ্চিৰি ক'লে, - “একশবাৰ পাৰিব। ছবিতহে। ছবিত বহুত কথাই
পাৰে। কিয় পঞ্জিকাত দেখা নাই?”

কথাষাৱৰ শেষত গোপালৰ মুখলৈ চালে। গোপালে এইবাৰ বিজ্ঞৰ দৰে
মুখৰ ভিতৰতে হাঁহিলে। পঞ্জিকাত দেখা অস্তুত ছবি এখনলৈ তাৰ মনত পৰি
গ'ল। তাৰ সমৰ্থক বন্ধুটোৰ সৈতে একলগে দেখিছিল। গোপালে সিহঁতকো
দোকানৰ ভিতৰলৈ লৈ গ'ল। বহুৱাই লুজন দিলে আৰু সকলোকে চাহ কৰি
দিলে। গাঁৱৰ মানুহ কিজন চাহ-ধপাত-বিড়ি খাই ঘৰা-ঘৰি গ'ল। বন্ধু দুজনে তাক
ডাঙৰ কাগজ এখনত দোকানত পোৱা মালৰ তালিকা এখন লিখি দিবলৈ উপদেশ
দি বিদায় ল'লে। এই দৰেই গাঁৱৰ এমূৰত ‘ফাদাৰ এণ্ণ ছন্দ’ গেলামালৰ দোকানৰ
উদ্বোধন হ'ল। স্কুলৰ সময়খনিনৰ বাহিৰে দোকানখনেই গোপালৰ একমাত্ৰ চিন্তা।

এমাইলৰ ভিতৰতে বলভদ্ৰ গোসাইৰ ডাঙৰ দোকান। গোপালহঁতৰ
দোকানৰো মহাজন। এবস্তা নিমখ, এমোন চেনি, এটিন কেৰাচিন, এটিন
মিঠাতেল, লালি, গুৰ, মচলা, লজেন্স, বিড়ি, দিয়াচলাই, ইটো-সিটো বন্ধৰে
গৰু-গাঢ়ীত সেইদিনা এগাঢ়ী মাল ভৰাই ল'লে। বলভদ্ৰ মহাজনে গাদীত গাৰু
পাৰি বহি ধনৰ হিচাপ কৰিছে, গোপালৰ দেউতাকে ওচৰত বহি লৈছে, গোপালে
গোমস্তাৰ ওচৰে ঘূৰি কি কি বন্ধু লাগে কৈ ফুৰিছে।

মহাজনে এবাৰ মাতিলে - “কি কি গোপাল, তই দোকান পাতিলি?”

মহাজনলৈ তাৰ ভয় লাগে। সেই অঞ্চলত মহাজনলৈ ভয় নকৰে কোনে ? কিমান
যে তেওঁৰ দোকানত ধৰুৱা। সি আহি সেমেনা-সেমেনিকৈ ওচৰত থিয় দিলে।

—“কেতিয়াও ধাৰলৈ নিদিবি বুজিছ? তই মাজে মাজে ইয়ালৈ আহিবি,
দোকানৰ বহৃত কথা শিকাই দিম, বুজিলি?”

মহাজনে পাইকাৰী দোকানীবোৰক ব্যৱহাৰ কৌশল শিকাই দিবলৈ সদায়
আগবঢ়ি থাকে। কাৰণ অলপ দূৰত মাৰোৱাৰীৰ বৰগোলা। গতিকেই
পাইকাৰবোৰক হাতত বাখিবলৈ বেছি যত্নপৰ। পাইকাৰসকলে বহুমূলীয়া উপদেশ
পায়, কিন্তু তেওঁৰ সমদৃষ্টিত পাইকাৰী আৰু খুচুৰাৰ পাৰ্থক্য বেছি নাথাকে।
সেইটোৱেই তেওঁলোকৰ প্ৰধান অসুবিধা। যি কি নহ'ক, গোপালৰ বুকু আজি
ওফন্দি উঠিছে। ইমান দিনে সি সাধাৰণ গ্ৰাহক আছিল, এপোৱা মিঠা তেল,
আধাসেৰ নিমখ এই দোকানৰ পৰাই নিছিল, এতিয়া কিন্তু সিহঁতো এঘৰ
দোকানী। সিহঁতৰ ঘৰত চালপীৰা এখন আছিল। তাকে দোকানত হেঁচিঠেলি
সুমুৰাই গান্ডি কৰি ল'লে - গোপালৰ আগ্ৰহতে অৱশ্যে। তাহানি ‘মেলা’ত কিনা
পেটুৱা গণেশৰ পুতলা এটা আছিল। কাঠৰ বাকচ এটা বেৰত ওলোমাই তাতে
মূর্তিটো পাতি ল'লে। এটা ডাঙৰ গাক লাগে, আৰু লাগে মহাজনৰ দোকানৰ
গান্ডীত থকাৰ দৰে চন্দুক এটা - “বুজিছ, পিতাই, আমাৰো তেনেকুৱা চন্দুক এটা
আনিব লাগিব।”

—“হাঃ”

—“কিয়?”

—“এই মহাজনটোৱ এতিয়াই পইচা থ'বলৈ চন্দুক লগা হ'ল। হেৰ’,
হাতীৰ গোৱৰ দেখি শহা মৰিবলৈ ঘাব কিয় ?”

এনেতে এহাতে চাউলৰ টোপোলা আৰু আনহাতে বটল দুটা জঁকাৰি
জঁকাৰি গাঁৱৰে বুঢ়া এজন দোকানলৈ সোমাই আহিল। বটলৰ ঠেকা-ঠেকি শব্দ
আঁতৰৰ পৰাই শুনা গৈছিল। কিন্তু মানুহবিলাক সিহঁতৰ দোকানৰ আগে দিয়েই
মহাজনৰ দোকানলৈহে যায়। বুঢ়া সোমাই অহাত গোপালৰ মনটো টিপচি চৰাইৰ

দৰে নাচিবলৈ ধৰিলে। আজি সি নিজে মাল জুখি দিব। আগেয়ে পুৱা ভাগত
গ্রাহক নাহে, পিছৰ সময়খনিত সি ঘৰত নাথাকেই।

- “আহ আহ ককাই।”

- “আহক আহক বুঢ়া-দেউতা।”

বাপেক-পুতেক দুয়ো বেলেগ সমোধনেৰে চিএওৰি উঠিল, কাৰণ বুঢ়া
আগেয়ে সিহতৰ দোকানলৈ অহা নাছিল।

“খাই তেল কেনেকৈ দিছা?” দুৱাৰমুখৰ পৰাই বুঢ়াই সুধিলে।

- “আঠ অনা পোৱা...।” বাপেকে উত্তৰ দিলে।

- “চাৰে সাত অনা পোৱা...।” প্ৰায় একেলগে উত্তৰ দিলে পুতেকেও।

বাপেক-পুতেক দুয়ো দুয়োৰে চকুলৈ চালে।

বুঢ়া গন্ধীৰ হ'ল। - “চাউল কেনেকৈ লৈছা ?”

- “আঠ অনা সেৰ।” বাপেকে উত্তৰ দিলে।

- “চাৰে সাত অনা সেৰ।।” গোপালে মিঠা তেলত হোৱা লোকচানটো
পূৱাই ক'লে।

- “হাঃ” - বাপেকে পুতেকৰ চকুলৈ চালে।

- “একেইহে হ'ল কথাটো।” পুতেকে টপৰাই উত্তৰ দিলে। বুঢ়া কিন্তু
যাবলৈ ওলাল। লোৱাটো কম, দিয়াতো বেছি।

- “কিয়, তাতনো কেনেকৈ?” বাপেকে সুধিলে।

- “খাই তেল সাত অনা, চাউল চাৰে আঠ অনা।”

- “ক'তা আমাৰ পৰা পাইকাৰীহে তেনেকৈ লৈছে। বেচাত এই দামতে
বেচিছে বুলি কৈছে।” গোপালৰ দেউতাকে উত্তৰ দিলে।

গোপালে মধ্যম পস্থা এটা দি ক'লে - “বাৰু বাতিপুৱাৰ গ্রাহক, দুটা
দুটা পইচা দুই পিনে এৰাএৰি হওক।” পিতাকৰ কপালত থোপা হৈ পৰা
গাঁঠিটোলৈ সি নাচালে। “এৰা, আজি গৰু পাল-ও। সোনকালে গৰু লৈ যাৰ
লাগিব। দে আৰু আজিলৈ মূল হানি কৰিয়েই নিওঁ।” বুঢ়াই গান্ধীত বহি চাউলৰ

টোপেলাটো আগবঢ়াই দিলে। গোপালে লৰালৰিকে বিড়ি এটা উলিয়াই দিলে। গ্রাহকক দিব লাগে।

—“ধপাতকে খোরা।” দেউতাকে চিলিমটো লৈ লগাবলৈ গ’ল। দোকানৰ পাছফালেই ঘৰ।

-“এৰা, ধপাতকে আনা, এইডাল ছঁপিবলৈ বৰ টান পাওঁ।” বাপেক নথকাৰ সুযোগতে বিড়িটো আকো বুঢ়াক দি দিলে গোপালে।

—“খৈ দিয়ক, গৰু ৰাখোঁতে খাব।” বুঢ়াই কাণত গুজি থ’লে।

মিঠা তেলৰ বটলটো চাই বুঢ়াই ক’লে, “ক’তা দেখোন বটলৰ ডিঙিৰ চিনটোলৈ দু আঙুল থাকিল। তাৰপৰা সদায় সিমানখিনি আনি আছোঁ। দে হেৰ’ দে, সেইখিনি লগাই দে, ইমান অইনাই কৰিব নেপায় নহয়।”

বাপেক অহাৰ আগে আগে ভালেখিনি তেল ‘লগাই’ দিলে। খৰপচকৈ লোগ আধাসেৰ জুখিলে, চেনি এপোৱা জুখিলে, পাল্লাখনৰ বচিডাল অলপ সময় দাঙি ধৰি খপ কৰে ডাঙিডালত ধৰি চেনিখিনি কাগজ এখনত বাকি দিলে। অলপ লোগ মাটিত পৰি থাকিল। আকো নতুনকৈ বস্তাৰ পৰা লোগ দি পূৰাই দিলে।

বাপেকে চিলিমটো লৈ সোমাই আহিল।

“এজন গ্রাহকক মাল দিওঁতেই ইমানখিনি খট্লং মট্লং কিহৰ? নিমখখিনি পেলালি কেনেকৈ?”

চিলিমটো বুঢ়ালৈ আগবঢ়াই দিলে।

বুঢ়াই চিলিমটো লৈ সোলা মুখত এমুখকৈ হাঁহিলে।

—“এৰাহে, ময়ো তাকে চাইছো। ওহোঁ, ল’ৰাৰ হাত পকা নাই।”

ডাঙৰ দোকানৰ গোমস্তাৰ দৰে খৰপচ কৰিবলৈ গৈ এয়াহে চার্টিফিকেট পালে। বৰ লাজ লাগিল তাৰ। নাকৰ আগটো লাজে সুৰসুৰাই দিলে।

যাবৰ সময়ত বুঢ়াৰ চকুত পৰিল গণেশৰ মূর্তিটো—“হেৰা, এইটো কিন্ত নকৰিবাহে। অইনাই আৰু অধৰম, এই দুটাই কলিৰ পাপ। মাল কমাই দিয়াতো অইনাই, গণেশ পূজা কৰাটো অধৰম।”

—‘ই! তাত যে আছে, আনত আছে।’ গোপালে টপৰাই উভৰ দিলে।

বুঢ়াৰ খং উঠি গ'ল। ‘হেৰ’ তোক জানো কৈছো ? ইংৰাজী শিকিয়ে দেশখন নষ্ট পালে। একাদশত এনয়ে লিখিছে নে, ঘৰে ঘৰে দোকান হ'ব। আগত সৌ বৰগোলাখনহে আছিল। এতিয়া ঘৰে ঘৰে হ'ল। দোকানে দোকানে গণেশ, ধৰ্ম বেভিচাৰ, ঠগ আৰু কত কি ?’

বুঢ়াই বকি বকি বস্তু কিপদ লৈ ওলাই গ'ল।

এতিয়া বাপেক-পুতেকৰ হিচাপ-নিকাচৰ পাল। তেল এপোৱা বটলৰ ডিঙ্গিলৈকে ভৰালে লোকচান, নিমখৰ দাঙ্গিডাল ইমান দেঁ খাই আছিল যে অন্ততঃ এছটাক বেছি গ'ল। এনেকৈ হ'লে “লালবাতি” জলিব দোকানত।

—“হ'ক দে তেহে গ্ৰাহক আহিব। নতুন দোকানত প্ৰথমে ‘লচ’ পৰক, ক্ষতি নাই।”

—“লচ দি দি টানোতে টানোতে এদিন গ্ৰাহকে আহি ৰঙা চাকি এটাহে দেখা পাৰ।”

কিন্তু গ্ৰাহক নাহে। মহাজনৰ দোকানত বছৰেকীয়া বন্দবস্তুত সৰহ মানুহেই মাল খায়। বছৰেকৰ মূৰত মৰাপাট, সৰিয়হ, ধান দিয়ে। নগদ খোৱাবিলাকে বহুত কেৰ্জেৰ কৰে। কেতিয়াবা ঘৰৰপৰা নিমখ আধাসেৰ ওভোতাই লৈ আহে - তুলাচনীৰ জোখত এছটাক কম ওলাইছে। এনেকৈ কমাই দিলে কোনে মাল খাব? মানুহবোৰৰ অস্বস্তি, অসন্তোষ সিহঁতৰ দোকান পালেই বেছি হয়। মচুৰ দালি নিসিজে, চেনি লেতেৰা, মিৰ্ঠাতেল গোক্ফায়। দুঅনাৰ মাল নিবলৈ আহিলেও বিড়ি এটা খাৰলৈ লাগে। গোপালেও বাপেক নাথাকিলে যিমান পাৰে গ্ৰাহকক মন যোগায়। কিন্তু এই গ্ৰাহকেই যেতিয়া মহাজনৰ দোকানলৈ যায়, জোখৰ হেৰফেৰ বা কম-বেছি লৈ মাত এ্যাৰকে নিদিয়ে। একে দালি, চেনি, তেল, মহাজনৰ দোকানৰ পৰাই অনা, কিন্তু তাত সকলো ভাল, ইয়াত সকলো বেয়া হৈ পৰে।

তিনিমাহ মানৰ পিছত বাপেক-পুতেক দুয়ো হিচাপত বহিল। একুৰি

ধারত সোমাই গ'ল। মহাজনৰ দোকানত একুৰি ধাৰ। দোকানত মাল নায়েই।
হাতত থকা নগদ টকাৰে হিচাপ কৰিলে মূলৰ একুৰিমান ঘাটি।

—“এইখন বৰ মূল-নাঠী কাৰবাৰ হ'ল”—বিৰক্তিৰ বাপেকৰ কপালৰ
গাঁষ্ঠি থোপা খালে। মাল কমাই কমাই আনিব লগা হ'ল। নিমখ এবন্তাৰ ঠাইত
এমোন, মিঠাতেল এটিঙৰ ঠাইত দহ সেৰ, চেনি দহ সেৱৰ ঠাইত পাঁচ সেৱ।

তাৰ পিছত নিমখ আধামোন, মিঠাতেল আঠে সেৱ, চেনি আঠে সেৱ,
কিষ্ট কেৰাচিন এটিং আনিবই লাগিব। পইচাই নোজোৰে যে। মহাজনে বাকী
নিদিয়ে, আগতে কৈ হৈছে। আগৰ একুৰি বাকীৰ কাৰণেই আনকি গোপালৰো
মহাজনৰ তালৈ যাবলৈ লাজ লগা হ'ল। কিষ্ট সিহঁতৰ দোকানত যিবিলাক মানুহৰ
বাকী আছে, বটল নচুৱাই নচুৱাই, দোকানৰ আগে দিয়ে আন দোকানলৈ যায়।
ধাৰ নামাৰেই, মালো নাখায়। কিবা ক'লেই মুখতে ধৰে, “কেইশ টকাৰ ধৰুৱাহে
? নিদিওঁ, যোৱা কেছ কৰাগৈ।” দুই-এটাৰ লগত দেউতাকৰ কাজিয়াই হ'ল।
গোপালে উপায় নেপাই তহবিলৰ পৰাই পইচা চুৰ কৰি আকো তহবিলত সিহঁতৰ
নামে জমা দেখুৱাই হৈ দিয়ে। দোকান এৰি দিলেও ধাৰ নুঠিব, মাল আনিবলৈও
ধনে নাটে। পাঁচ সেৱ, আঠে সেৱ মাল পাইকাৰীকৈ আনিবলৈ যাবলৈ তাৰ লাজ
লাগে। দেউতাকে পঠিয়াই দিয়ে। এদিন আঠে সেৱ চেনি আনিবলৈ গৈয়ে সি যি
বিপদত পৰিছিল।

মহাজনৰ গাদীত সেইদিনা কেৰাজনো মানুহ। দুজনমান হালধীয়া পাণুৰি
মৰা মাৰোৱাৰী, চাৰি-পাঁচজন মান ভদ্ৰলোক, লগতে তাৰ শিক্ষক এজনো আছিল।

গোমোস্তাৰ পৰা মাল লৈ কোনোমতে পলাব পাৰিলেই ৰক্ষা! কিষ্ট শনাহী
মহাজনৰ চকু পৰিল। —“চাওঁ, চাওঁ, সেইটো ছল এও কোম্পানী নে?” নতুন
ধৰণৰ শব্দ এটা শুনি, তাৰ উপৰি মহাজনে আগ্রহ দেখুৱাৰ কাৰণেও, সকলোৰে
চকু তাৰ ওপৰত পৰিল। ভৱিব পৰা মূৰলৈ তাৰ গোটেই গাটো কোঁচ খাই
‘ভঞ্চ’ চাৰি ভাগৰ এক’টোৰ দৰে থিয় হৈ ৰ'ল।

—“বেৰ্চা কেনে চলিছে ও ?”

এদিন সি বেব্চা বুলি কৈছিল।

—“যথেষ্ট ভাল বুলিয়েই ক'ব লাগিব”—ভদ্রলোকে কোরাব দরে যিমান পাবে গহীন হৈ কথাবাৰ সি ক'লে। তাৰ বয়সৰ ল'ৰা এটাৰ মুখত ইমান গহীন কথা এষাৰ শুনি সকলোৱে আগ্রহ দুণ্ড হৈ পৰিল।

—“যথেষ্ট ভালনে ? বিক্ৰী বাটা কেনেকুৱা ?”

—“হাটবাৰে ছয় সাত টকালৈকে হয়।”

এইবাৰ আৰু কোনেও গান্ধীয় বাখিব নোৱাৰিলৈ। সশব্দে হাঁহি উঠিল। হাঁহিৰ মাজতে মহাজনে সুধিলে, “এতিয়া কি ললি ?”

—“চেনি।”

—“কিমান?”

এইবাৰ উত্তৰ দিবলৈ সি যথেষ্ট লাজ পালে। সৰহ বুলি ক'লে পইছা বেছিকৈ ল'ব। ফাঁকিটোও ধৰা পৰিব।

—“আচে সেৰ।”

আকৌ হাঁহিৰ ৰগৰ। বলভদ্র মহাজনে পেটত গাৰুটো লৈ হাঁহি হাঁহি ক'লে — “হেৰো ভনীটিয়েৰহঁতৰে সৈতে বহি লৈ খাই পেলাবিগৈ বুজিছ? আজিকালি দেখোন তই নহা হলি ? মাল ক'ব পৰা নিয়?”

এই বাকীৰ কথা ওলাব এতিয়া। মাল নিবলৈ পইচাই নাই, ক'ব পৰা নিব ? কিষ্ট মহাজনৰ বজ্জ-বাক্য ওলাই আহিল।

—“বাকী হ'ল যেতিয়া বাটেই এৰিলি নহয়? বাকীখিনি দি দিবলৈ কৰি বুজিছ?”

ভগৱান! কিষ্ট সৌৱা দোকানত মাল লৈছে তাহাঁতৰ দোকানত বাকী থকা গ্রাহকে। ক'তা, সিহঁতৰতো তাৰ দৰে লাজ লগা নাই। ভৱিৰ সকলোবিলাক তেজ গৈ যেন তাৰ মূৰত খুন্দা মাৰিলৈগৈ।

কোনোমতে দোকানৰ পৰা সি বাহিৰ ওলাল। পাছফালৰ পৰা যেন তাক সকলোৱে লক্ষ্য কৰিছে, হাঁহিছে। লাজ-অপমান সকলোবিলাক গাত বগাই ফুৰিছে,

गात पर्करा एटा बगाई फुर्बार दरे, विशेषकै तार पिठीर फाले।

तार पिछत आळ योरा नाई। ग्राहक नहा दोकानर गादीत वहि वहि दोकानर भरियृ कल्लना करात लागि ग'ल। खेरब चालिखन हठां बाढि गै पकीघर एटा है परिल।

अहा आहिछे, योरा गैছे, ग्राहक आळ पाइकारी दोकानीर लेख नाई। सि यिमान पारे गहीन है गादीत वहि गारुटो कोलात लै धन लैছे। कोनोबाई दु-आशार कथा सुधिलेहे सि एषार उत्तर दियें। (कथा सुधिबलै वा साह करे केहिटाई?)

बाहिरत थका प्रकाण पालात गोमस्ताई मरापाट, सरियह जुखि चिञ्चिरि चिञ्चिरि जोखटो जनाई आছे। ‘एक मोन सात सेर’—‘एक मोन पोन्हर सेर’। सि ओचरते महारीटोक बहुराई लै कागजत लिखाई गैছे। आँतरबर परा जिलिकि आछे प्रकाण टिंग्र बंबेरंग्र छाइन-ब'र्डखन—“फादार एण्ह छस जेनेबेल मार्चेंट!” सिहंत तेतिया सदागरेहे। महाजनर दोकान सरु है चालि एखनत परिणत ह'ल। महाजने निजे आहि पाइकारी माल निये, पांच सेर चेनि, दह सेर निमख।

—“दुइ पहिचार लुजेन दिया। केहिटा दिवा? पांचटा दिव लागिब।”

‘क’ मानत पढा सरु सरु एजाक ल’रा-छोराली। क्सुल छुटी ह'ल। प्रत्येकके एकोटाके लुजन बिलाई दिले। “दे चोन, तह्तेइ आशीर्वाद कर।”

किन्तु एইबाब केराचिनर टिन नाहे। चेनि आौडे सेर आहिलेओ, मिठातेल नाहे। वापेके क’रवात वाकी तुलिब पारे ने, वा धारे बस्त पाइने, विचारि फुरिबले धरिले। क्सुल बद्द, गोपाले दोकानर गादीत वहि आकाश-पाताल देखिछे। खेरब चालियेदि आकाशेओ भूमुकि मारिब परा ह'ल।

हठां तार बङ्गु दुटा ओलाहि।

—“किञ्चि गोपाल, फादार एण्ह छस एण्ह कोम्पानी देखोन देउलीया मार्का है ग'ल। काठ-पेसिल आचेने नाई?”

—“নাই অ’, বেব্চা মন্দা।”

সিহঁতক বহিবলৈ দি বিড়ি দুটা আগবঢ়াই দিলে। সিহঁতে নতুনকৈ বিড়িত
ধরিছে। গোপালে নিজে খোরা নাই, কিন্তু সিহঁতক ধারে যোগান ধৰে।

—“দেউতাৰ যদি আহি যায়?” বিড়ি হাতত লৈ ফুচ্ফুচাই সুধিলে।

—“নাই, বোপাইৰ মূৰত কেৰাচিন আৰু মিঠাতেল একেলগে জুলিছে।
টকা শু'ট। চৰেই টকা বাকী থালে।”—দিয়াচলাই কাঠি এটা জুলাই সিহঁতৰ মুখৰ
বিড়িকিটাত লগাই দিলে গোপালে।

গাঁৰৰ সেই বুঢ়াটো মহাজনৰ দোকানৰ পৰা মাল লৈ আহিছে। হাতত
কেৰাচিন আৰু মিঠাতেলৰ বটল। বিড়ি লৰালৰিকৈ নুমুৱালে।

—“হেৰ দিয়াচলাই এটা দেচোন। আনিবলৈ পাহৰি আহিলো।”

—“নগদ নে বাকী?”

—“কাইলৈ দিম।”

—“আগৰো বাকী আছে, মালো নাখায়।”

—“কেইশ টকাৰ ধৰণা অ’ তাকে যে সণ্টালনি কৰি ফুৰিছ?”

—“এটকাই হওক বা এপইচাই হওক, বেব্চা ইজ বেব্চা, কি কৰ
ভোগ?” সমৰ্থনত বন্ধুৰ মুখলৈ চালে।

—“কালিলৈ চাউল দি দিম, দে।”

দিয়াচলাইটো দিবলৈ গৈ সি অবাক হৈ বৈ গ’ল। মিঠাতেলৰ বটলত চকু
পৰিল।

—“ক’তা, দেখোন, বটলৰ খাঁজলৈ দু আঙুল থাকিল?” বুঢ়াৰ মাত
থৰক-বৰক হৈ গ’ল।—“এদিন কমাই দিছে, আন এদিন কোনোৰা পোনে বঢ়াই
দিব। চাঁও বিড়ি এটা দে।”

নিৰ্জনভাৱে বিড়ি এটা জুলাই বুঢ়া আঁতৰিল।—“বুজিছ ভোগ,
যদু”—এইবাৰ সিও বিড়ি এটা জুলাই সিহঁতৰ মাজতে বহিল। “দেশখনত বহৃত
‘ছিন’ আৰু ‘ক্রাইম’ হ’ল অ’। বুঢ়া মানুহেও ফাঁকি দিয়া হ’ল যেতিয়া সঁচাকৈয়ে

কলিকাল।”

যদুরে আঙঠির দরে পাক খুরাই খুরাই ধোঁৰাবোৰ কায়দা কৰি এৰি
দিয়ে।

—“ময়ো তোক দুটামান টকা দিব লাগিব নহয়? বিড়িৰ দাম, ৰবৰ
এডাল, কাঠপেসিল এডালৰো দাম আছে নহয়? এই মাহৰ ফিজৰ পৰাই দিব
লাগিব।” ভোগই বিড়িটো দাঁতেৰে কামুৰি ধৰি কৈ গ’ল।

—“তেনেহ’লে অহা সণ্ঠাহতে দিবি। দীপারলীৰ দিনা লাগিব।”

—“দীপাস্থিতা কৰিবি নেকি?” দুইটাই চিএওৰি উঠিল।

—“ওঁ, কল-পুলি পুতিম। দোকানৰ বুট-চেনি সকলো বিলাই দিম। গেটৰ
মুখত দুটা পিছব’ড়ৰ বাকচৰ ভিতৰত দুটা ডাঙৰ মিঠাতেলৰ চাকি জুলাম।
বাকচৰ চাৰিওফালে বঙা কাগজ মৰা থাকিব।”

সিহ্ত হাঁহিবলৈ গৈ বৈ গ’ল। বেৰৰ ভিতৰত ফাদাৰ এও ছস
কোম্পানীৰ ছাইনব’ড়খন আৰু তাৰ ওচৰতে সেই বিখ্যাত মানুহটোৰ ছবিখন।
চিয়াঁহী আৰু ৰংবিলাক এৰাই গৈছে, কাগজখন অ’ত-ত’ত ফাটিছে, তথাপি প্ৰকাঞ্চ
টুপীটোৱে মূৰটো আৰু চিয়াঁ মৰা ভৰি হাল ধৰিব পাৰি। পিঠিফালে সম্পূৰ্ণ মুখখন
ঘূৰাই সোঁহাতখন মেলি আছে।

“বিড়ি এমুঠি দিয়কচোন।”

এচেরেঙ্গ স্মৃতিৰ জোনাক

“তেনেহ’লে দেওবাৰলৈ—। চাৰ আকৌ পাহাৰি নায়াৰ।”

“নিশ্চয় নাপাহৰোঁ। তিনি মাইল দূৰ বুলিলৈ? জোনাক ৰাতি, দেৰিকৈও
উভতিৰ পাৰিম।”

মোৰ আশ্বাসত মানুহজন সন্তুষ্ট হৈছে। গোটেই মুখখনত সন্তুষ্টিৰ হাঁহি
এটা ওফন্দি উঠিল। মই বাঙ্কি দিয়া শাক-পাচলিৰ গুটিখিনি টোপোলা কৰি লৈ
চাইকেলত উঠিল।

মই দুৱাৰমুখত বৈ চাই থাকিলো। ডেকা মানুহজনৰ ফুটষ্টেপত ভৰি দি
দুপিয়াই দুপিয়াই উঠাৰ ধৰণটো, গাৰ ক'লা ৰঙৰ সঞ্চীয়া কোটটো আৰু আটিল
পেশীবহুল দেহৰ গঠনটো।

এইজনেই লিলিৰ গিৰিয়োক। মেট্ৰিক পাছ কৰি এগিকালচাৰেল
ডেমনষ্ট্ৰেটৰ কাম এটা পাই গ'লো। গাঁৱৰ মাজত গুটি মহৰী বুলিয়ে জনাজাত।
আলু, মাহ, বৰোধান, কুঁহিয়াৰ, তিল, কৰি আদিৰ কঠিয়াৰ কাৰণে বতৰত দুই
এজন খেতিয়ক আহে। অনা-খেতিয়কৰ সংখ্যাই বেছি। কঠিয়ালৈ বুলি নিলে
বজাৰতকৈ সন্তাত পায়, সেইখিনিয়ে লাভ। মোৰ এই ঠাইখনলৈ অহা বেছি দিন
হোৱা নাই। আজি হঠাৎ এই ডেকাজন—হলধৰ বৰা বুলি ক'লে নামটো—তিনি
মাইল দূৰৰ ঘোকোট গাঁও এখনৰ পৰা আঢ়ীয়তাৰ পৰিচয় লৈ হাজিৰ। “খেতিয়ক
মানুহ যদিও কঠিয়া নিবলৈ হ'লে অহা নাই দেই, চিনাকি হ'বলৈহে আহিছোঁ।
আমাৰ তেওঁ সিদিনা ভতিজা ল'ৰাটোৰ মুখেদি আপোনাৰ নামটো শুনি তেওঁলোকৰ
মোমায়েক হয় বুলি কৈ মোক পঠিয়াইছে।”

দুদিনমান স্কুলীয়া ল'ৰাৰ লগত ভলী খেলিছিলো; সেই ল'ৰাজনৰ লগত
(ভতিজাক) অৱশ্যে চিনাকি হৈছিল।

“লিলি ? অ’ আপুনিয়ে ?”

লিলিৰ স্বামীজনে বৰকৈ হাঁহি মূৰটো দুপিয়ালে। অৱশ্যে নিমাত হাঁহি।

“কিয়, লিলিক কেলৈ চিনি নাপাম ? মোমায়েকেই হওঁ, অবশ্যে গাঁও
সম্পর্কত..।”

পিছৰ আষাৰ কথা মুখৰ ভিতৰতে ক'লো। তেওঁ ইতিমধ্যে ঢেক-ডেকাই
হাঁহি সমৰ্থন জনাইছিল। গতিকে পিছৰ আষাৰ কথা আপোনা-আপুনি তল পৰি
গ'ল।

মানুহজনেও হাইস্কুলৰ কেই শ্ৰেণীমান পঢ়িছিল। তাৰ পিছত যুদ্ধত যোগ
দিলে, যুদ্ধ ভগাত খেতিত লাগিছে, বিয়া-বাকু কৰাই লৈ ।

লিলি ! গাঁৱলীয়া ছোৱালীৰ এইটোতকৈ আৰু কি ধূনীয়া নাম হ'ব ?
গাঁৱৰ এম. ভি. স্কুললৈ সঁচাকৈয়ে ধূনীয়া ছোৱালী হৈ আহিছিল, লিলি.... লিলি....
লি। ব্ৰহ্মপুত্ৰৰ বালিচন্দা ভৰা বৰফুটীয়া বালি এদোগ যেন মোৰ সুদা
পিঠিখনৰ ওপৰত কোনোবাই ফুৰফুৰকৈ ঢালি দিলে। লিলিয়ে তেনেহ'লে এতিয়াও
পাহৰা নাই! আচৰিত! ছোৱালীবোৰে ইমান মনত বাখিব পাৰে। কিন্তু ক'তা
ময়োতো পাহৰা নাই? বালিৰ বুকুত কাছকণী ঢাক খাই থকাদি মোৰো বুকুত ঢাক
খাই আছে সেই দিনবিলাকৰ সোঁৱণী ।

দিনটোৰ কামৰ অস্তত তাচ-পাশাৰ আড়ডালৈ নোযোৱাৰ কাৰণে বান্ধনি
ল'বাটো আচৰিত হৈছে বুলি ধৰিব পাৰিছোঁ। আজি আৰু আড়ডাই পাগ নল'ব।
বহৃত দিনৰ মূৰত এটা দিন পাইছোঁ, বহৃত মুহূৰ্তৰ মাজত এটা মুহূৰ্ত। আজি মোৰ
মনৰ মাজত বহৃত মানুহৰ চাহ খোলা বহি গৈছে। বিদ্যা, দেবেন, নৰেন, মণি,
ভাৰিহাঁত— পথাৰে পথাৰে স্কুললৈ ল'বা দিনবোৰ ... আৰু সেই বাস পূৰ্ণিমাৰ
ভাওনাৰ বাতিটো ।

ধেৰ—হাঁহি উঠি যায়। কিন্তু মোৰ যে তেতিয়া বয়স মোল্ল নে ওঠবহে,
পঢ়েঁ নাইনত, আৰু মোৰ ঘোৱনৰ ফেঁহুজালিত সেইটোৱেই যে বাস পূৰ্ণিমা।
সেইটো মোৰ বয়স, যি বয়সত ল'বাই চুলি আউল-বাউলকৈ ৰাখিবলৈ
শিকে—ভুলতে চার্টৰ তলৰ বুটামটো ওপৰত মাৰি থয়, ভৰি হালে পথাৰৰ পকা
চপৰাত উজুটি মাৰিলেও চূণ গুৰিৰ দম্পত গোৰ মৰা যেন লাগে। সেই বয়সত

বাস পূর্ণিমাৰ ভাওনা ঘৰত, লিলিক প্ৰথম দেখো।

ভাওনা ঘৰত বিদ্যাহঁতক লগ পালো। “কি অ’—চুলিত তেল নাই, মূৰ আঁচোৱা নাই, গোটেইটো কবি হৈ আহিছ?” কবি মানে কি বিদ্যাই জানে। ছিৱত পঢ়েঁতে কোন এটা অসমীয়া কবিতা কোন কবিৰ বচনা, মাষ্টৰে এফালৰপৰা সুধি ল’ৰাহঁতক মাৰি আনিছিল। আৰু দুটামান ল’ৰাৰ পাছতে মোৰ পাল পৰেহি এতিয়া। মুখখন তেতিয়া ফুলক্ষেপ্ কাগজ কৰি থোৱাৰ বাহিৰে অন্য উপায় নাছিল। মোৰ পাছতে বিদ্যা। হঠাতে দেখিলো তাৰ মুখখন ৰঙা-ক'লা চিয়াঁহী টোকা ব্লটিং কাকতখনৰ দৰে হৈ পৰিছে। বুজিলো উত্তৰ দি ভাল ল’ৰা হোৱাৰ গৌৰৱৰ প্ৰতীক্ষাত সি অধীৰ! বাকু, বাছা, কানযুগেশ্যনৰ পালত ক'লৈ সাৰিবি? মইতো তেতিয়া নকওঁ। সি তেতিয়াই ফুচফুচাই ক'লে—“কিয়, ক-শ্ৰেণীত পঢ়া নাছিল”, ‘সৌখন কাৰ ছবি-কালিদাস মহাকবি।’ মই জধামুৰ্ব নহওঁ, গতিকে তৎক্ষণাৎ বুজিলো কবি কালিদাসৰ বচনা। ইতিমধ্যে মাষ্টৰে আমাৰ ষড়যন্ত্ৰৰ উমান পাই তৎক্ষণাৎ মোকে প্ৰশ়্ন কৰিলো। ময়ো ফচ কৰে উত্তৰ দি দিলো।

সেইদিনাৰ পৰাই বিদ্যাৰ ওপৰত মোৰ শ্ৰদ্ধা। ই আন জানক, নাজানক, কালিদাসক জানে। সেইদিনা মোক বেত দিয়ক ছাৰি মাষ্টৰ হাঁহি, হাঁহি বহি পৰিল, সেইদিনাৰ পৰাই মোৰ নাম হ’ল কবি কালিদাস। যি নহওক, আজি বিদ্যাই মোক কৈছে যেতিয়া নিশ্চয় কবি কবি হৈ আহিছোঁ। তৎক্ষণাৎ তাহানিৰ ‘আৱাহন’ত পঢ়া গল্প এটালৈ মনত পৰিল— এনেকৈয়ে বোলে মানুহ প্ৰেমত পৰে, কবি হয়।

চাৰি চকুৰ মিলন হ’ব লাগে বোলে। ভাওনা ঘৰত আৰু দুটা চকু বিচাৰি যেতিয়া হায়ৰাণ, এনেতে মোৰ পোনে পোনে তিৰোতাৰ সমাজত— খুঁটাটোৰ পৰা চাৰিজনী মানুহৰ আঁতৰত, সেই দুটা দেখোন চকু। তাৰ পিছত চকুৱে চকুৱে পৰা, ৰঙা-চিঙা পৰা (গল্পত পঢ়াৰ দৰেই ৰঙা পৰিছিল বুলি মই ধৰি লৈছিলো) ইত্যাদি ভাওনা চলিবলৈ ধৰিলো। অৱশ্যে বিদ্যাহঁতে হোলাৰ ভাই মোলা—এইবিলাকৰ একো সন্তোষ নাপালে।

সেই দিনাৰ পৰা কি প্ৰেম। বুজিলো ইয়াকেই বোলে প্ৰেমত পৰা। মই

ধৰি ল'লো লিলি মোৰ প্ৰেমত পাৰিলেই। অকলশৰে এটা মানুহে হোহোৱাই হাঁহি উঠা দেখিলে ৰাঙ্গনি ল'বাতো অবাক হ'বই, বেৰত আউজাই থোৱা কেটেঙা হাৰকিউলিচখনো অবাক হৈ গ'ল। ৰাঙ্গনি ল'বাটোৱে সন্ধিয়া মই ঘৰতে থকা দেখি চাহ একাপ লৈ আহিছিল। মই অপ্ৰস্তুত হৈ দুটামান কাহ মাৰি তাকেহে উলটি ধমক দিলো, যেন, চাহকাপৰ বং ধৰা নাই। গতিকে সি বেছিকৈ 'ইকনমি মিজাৰ' লৈছে আৰু এই সময়ত আধা কাপ চাহ অৰ্থাৎ এক চিংগল চাহেই হ'লাহেতেন, গতিকে সি মোক দেৱলীয়া কৰিব খুজিছে, ইত্যাদি। চাহ কাপ লৈ তাক নিজ কামলৈ পঠিয়াই দিলো। অবশ্যে অকলে অকলে হঁহাত মোৰ দোষ নাছিল। গুটি মহৰী নালাগে গিটি মহৰীৰো হাঁহি উঠিব, আপইতা প্ৰেমিকৰ অৱস্থাৰ কথা ভাৰিলে।

খৰৰ লৈ জানিব পাৰিলো সেই ছোৱালীজনী নতুনকৈ আমাৰ গাঁৱলৈ আহিছে। ওচৰৰ এম. ভি. স্কুলৰ ষষ্ঠ মান শ্ৰেণীত নাম লগাইছে। এম. ভি. স্কুলৰে হেডপণ্ডিত, আমাৰ গাঁৱৰ লোকনাথ মাষ্টৰৰ ঘৰত আছেহি, মহায়েক হয়। মৌখিক সুধি য'তে-ত'তে অপ্ৰস্তুত কৰা লোকনাথ হেডপণ্ডিতক ল'বাই পাঁচশ গজৰ আঁতৰৰ পৰাই চিনে আৰু সুবিধা মতে অন্য বাট ধৰে। মোৰ সাতচাপৰ বাজ লোকনাথ হেডপণ্ডিতৰ ঘৰত মই অক্ষ বুজিবলৈ নিতো সন্ধিয়া হাজিৰ। আমাৰ হাইস্কুলৰ লাইব্ৰেৰীৰ মই নিয়মিত পাঠক হৈ পৰিলো। লাইব্ৰেৰীৰ চাৰ্জত থকা চক্ৰবৰ্তী মাষ্টৰে মোৰ আশাতীত উন্নতি যথেষ্ট অবাক হৈ পঢ়িবলৈ কিতাপ বাছি দিয়া হ'ল। এবাৰ বেজৰকুৱাৰ 'নোমল' খন ঘূৰাই দিয়াৰ লগে লগে মাষ্টৰে বৰ আগহেৰে সুধিলে, পঢ়ি কেনে লাগিল। এনেকুৱা উপন্যাস আমাৰ অসমীয়া সাহিত্যত নাই বুলি মই পুলকিত হৈ উভৰ দিলো। চক্ৰবৰ্তী চাৰো দুগুণ পুলকিত হৈ কাগ দুখন যেতিয়া পার্চমেন্ট কাগজ কৰি এৰি দিলে, তেতিয়া কাণত একাষাৰ কথাই মাত্ৰ সোমাইছিল : "সাতকাও ৰামায়ণ পহৰি বোলে সীতা ৰামৰ বাপ।"

চক্ৰবৰ্তী মাষ্টৰ, যাৰ নামত সংকৃত, এলজেত্রা আৰু ইংৰাজীয়ে একে ঘাটতে পানী খায়, ভগৱান আজি ভাল বং চালা। বাটত বিদ্যা আৰু দেবেনে

সান্ত্বনা দিছিল : “কে নির্দিলি কিয়, দিস্তাই দিস্তাই এলজেৱা কৰিবলৈ দিলে ঘৰত
নোমল পঢ়িবলৈ সময় নাথাকে। নাইবা ফঁকিও দিব নোৱাৰিলিনে ?”

“ফঁকি নিৰ্দিবলৈ মোক নো কি ধৰ্মৰাজটো পাইছ? ধৰা পৰিলো যে।” -
এই অকণমান কথাটোৱ পৰাই জানো মোৰ হাঁহি উঠিল। আচল কথা মই যে
সঁচা-সঁচিকৈয়ে কবি হৈ গৈছিলো। এলজেৱাৰ বাফ্ খাতাত ‘এ প্লাচ বি হ’ল
ক্ষোয়াৰ’ৰ পিছত ইকুৱেল টু মন্ত একোটা প্ৰেমৰ কৰিতা। কোনোবাই সন্দেহ কৰে
বুলি ইংৰাজী আখৰ দি এফালৰ পৰা লেখি গ’লে ‘তোমালৈ’ বা ‘প্ৰিয়’লৈ ধৰণৰ
কৰিতা - যাৰ সাৰাংশবিলাক আজিও মনত পৰে। কলং বা কপিলী বা ৰক্ষপুত্ৰত
বান আহক পৃথিৱী তল যাওক। তাৰ মাজত এখন নারত দুজন মানুহ। ‘ভূমি’
আৰু মই অৱশ্যে। সচাঁ, এয়ে আছিল মোৰ প্ৰাৰ্থনাও। কাৰণ মোৰ যে তেতিয়া
বয়স আছিল মোল্লি কি ওঠৰহে আৰু যৌৱনৰ ফেহঁজালিত সেইটোৱে আছিল যে
ৰাসপূৰ্ণিমা।... তাৰ পিছত এদিন একান্ত মনে পদ্যত এলজেৱা কৰি থাকোঁতে
কলেজৰ পৰা বন্ধত ঘৰলৈ অহা ককাইদেৱে পাছফালে চকীত ধৰি থিয় হৈ ভাত্ৰ
এই অভূতপূৰ্ব কৃতিত্ব বলাগি নিৰীক্ষণ কৰিলৈ।

প্ৰেমৰ নামত পানী এচলু দি তিনিবাৰ মান ট্ৰায়েলৰ পিছত মেট্ৰিক পাছ
কৰি বাগানে বাগানে এপ্ৰেণ্টিচৰ কাৰণে ঘূৰি অৱশেষত গুটি মহৰী। বহুত বহুত
বছৰ পাল হ’ল। কোন ক’লৈ গ’ল। বিদ্যা চাহ বাগানত সংসাৰী। হৰিহঁত পঢ়াত
আগবাঢ়ি গ’ল বি.এ.; এম.এলৈকে। তাহানিৰ ৰোমান আৰু নাই। বাস্তৱতাৰ ভগা
হাৰকিউলিচ চাইকেলত এৰেপ এৰেপকৈ জীৱন আগবাঢ়িছে। এতিয়া প্ৰেমত পৰা
বা তাৰ লক্ষণ দেখা দিলৈই ‘ল’ৰ লগা সারধান’খিনি নোলোৱাৰিলাকলৈ পুতো হয়,
হাঁহি উঠে। কোন কাহানিৰে অপইতা বয়সৰ দুদিনৰ প্ৰেমৰ কাহিনী, আনজনে
হয়তো তাৰ ভূ-ভট্টং একোৱেই গম নাপালে, যাৰ মুখৰ আগত এয়াৰ কথাও
ভালকৈ ক’বলৈকো সাহ নহ’ল, তথাপি আজি, সেই লিলিৰ নামত মোৰ মনত
একেলগে ইমানবোৰ চিজন ফ্লাৰাৰ তথাপি আজি জকমকাই উঠিল। আজি লিলি
চাগৈ ৩/৪ টা ল’ৰা-ছোৱালীৰ মাক, গাঁৱৰ বোৱাৰী, কম বয়সতেই বুঢ়ী হৈ গৈছে

নিশ্চয়।

ৰাতি খাই-বৈ, দেওবাৰটোলৈকে মাজত থকা অনাৱশ্যকীয় দিনকেইটাৰ কথা ভাৰি টোপনিত পৰিলো। সপোনলৈ আহিল সেই দিনবোৰ। বিদ্যা ভাৰিহাঁতৰ লগত উজুটিত উফৰি ফুৰা সেই স্কুলীয়া দিনবোৰ। লৰি ফুৰিছিলো, অথচ কাকো যেন তেজ-মঙ্গহেৰে দেখা পোৱা নাই। কাণত পৰিছে। সিহাঁতৰ হাঁহিৰ বিংবোৰ। সিহাঁতৰ অশৰীৰী মূর্তিবোৰে মোক কিন্তু মনৰ সুখ দানত অকগো বাধা দিব পৰা নাই। পানী, চাৰিওফালে পানীৰ সাগৰ, মাজে মাজে নল-খাগৰিৰ জোপা। তথাপি তাৰ ওপৰতেই কেনেকৈ যে দৌৰি ফুৰিব পাৰিলো। নল-খাগৰিৰ জোপোহাৰ আঁৰে আঁৰে কিবা এটা যেন বিচাৰি ফুৰিছোঁ। হঠাত মিচিকিয়া মুখ এখনি জোপোহাৰ আঁৰত ওলাই পৰিল। লিলি। এখন সকু নারৰ গুৰিত বহি হাতত ব'ষ্ঠা লৈ লিলিয়ে যেন মোলৈকে বাট চাই আছে। আঁতৰে আঁতৰে মোক চাৰিওফালে বেঢ়ি বেঢ়ি ধৰিছে বহুতো কৌতুহলী দৃষ্টিয়ে। আশৰীৰী দৃষ্টি...।

এনেকুৱা সপোন কত গণাই নেদেখিছিলো। কাৰণ তেতিয়া যে মোৰ বয়স...। কিন্তু এতিয়াতো মই আদহায়া। মোৰ ল'ৰা-ছোৱালী আছে। তিৰোতা আছে। লিলিও এতিয়া আদবুঢ়া হৈ গ'ল।

দেওবাৰে আবেলি। লগত ল'লো। ওচৰৰ মাষ্টৰ এজনক। চাইকেল লৈ দুয়ো গাঁৱৰ বাটোৰে আগবাঢ়িলো। শৰৎকাল। বাট-পথবোৰ এতিয়াও ধূলিয়াৰি হোৱা নাই। এবাৰ হঠাত মাষ্টৰে কৈ উঠিল, “শইকীয়া, ৰাস চাবলৈ ওলাৰ আজি ৰাতি। পূৰ্ণিমাৰ জোনাক - চাইকেল লৈয়ে যাম। এঠাইত ভাল ৰাস হয়।” মাষ্টৰে আৰু কিবা ক'লেহেঁতেন, মোৰ চাইকেলে গৈ প্ৰায় খুন্দিয়াবলৈ ধৰা চাইকেলখন লিক এটাইদি বাকৰিলৈ নমাই লৈ গ'ল। মই ব্ৰেক টানি জাঁপ মাৰি নামিলো। তেওঁৰ বিপদলৈ সহানুভূতি দেখুৱাবলৈ আহৰি ক'ত, সমুখত বাঘ দেখাৰ দৰে চমক খাই সুধিলো, “আজি ৰাস পূৰ্ণিমা ?”

ঘটনাৰ এনে আকস্মিকতাৰ মোৰ জীৱনত কি তাৎপৰ্য থাকিব পাৰে বাবু ? এক অজান ব্যথাই মন ভাৰাক্রান্ত কৰি তুলিলে। বাট আৰু বেছি দূৰ নাছিল।

দুয়ো খোজ কাঢ়ি আগবাঢ়িলো।

নঙ্গলা মুখত ভৰি দিয়াৰ লগে লগেই পিছফালৰ ভৰণ পাণ-তামোলৰ
বাৰীখনৰ কোলাত নিকা পৰিপাটী ঘৰ-দুৱাৰবোৰে মনত এটা গভীৰ ছাপ বহুৱাই
দিলো। নঙ্গলা মুখত এজোপা শেৱালি। ধূনীয়াকৈ সৰা-মোচা পিৰালিয়ে ৰ'দত
উজ্জ্বল গেৰুৱা ৰং লৈছে। বহল, কেঞ্চাবন এদালিও নথকা চিকোণ চোতালৰ
বুকুখন বগলী পাখীৰ দৰে ভক্তকাই আছে। বাঁও হাতে ভৰাল ঘৰটো, তাৰ
আগত গোহালিটো। সকলোবোৰেই সাজিকাচি যেন ভাওনা চাবলৈ বৈ আছে।
আনকি পিৰালি কাষত পাতি থোৱা, দা-কটাৰী ধৰাওঁতে অ'-ত-ত'ত ক্ষয় যোৱা
শিলছটাও যেন কাৰ'বাৰ লখিমী হাতৰ পৰশত বিশ্বয়কৰভাৱে সজীৱ হৈ উঠিছে।
শিলছটাই আমালৈ কেৰাহিকৈ চাই মিচিককৈ হাঁহি দিয়া মই নিজে দেখিলো। আমি
চাইকেল দুখন চোতালৰ আগৰ তামোল জোপাতে আঁউজাই হৈ - কোন আছে বুলি
মাত দিলো। কিন্তু বুঢ়া এগৰাকীৰ কেৰকেৰীয়া মাতে আমাৰ মাত তল পেলালে।

“হাঁয়েৰা, আপৰত যে কেঁচুৱাক খুৱাৰলৈ লাগিলি ঠাইখন আধা সৰাকৈ
এৰিলি কালৈ ? কোনজনী বেটিয়ে কৰিব ?”

মাজতে অলপ সময় দাৰি পৰা যেন দেখি আমি দুয়ো একেলগে মুখ
মেলিলো। পিছে দাৰি নহয় চেমিকলনহে। এইবাৰ মাতটো দুণ্ড জোৰেৰে আৰস্ত
হোৱাত ঠায়ে ঠায়ে ফাটি এচহীয়া হৈ যোৱাৰ দৰে হ'ল।

“হাঁয়েৰা, ওপৰ চকুৱাণি, বাৰীলৈ যোৱা বাটটোৰ ওপৰতে পৰি থকা
গোৰৰ চুবাৰ ওপৰেদি কেইবাৰ অহা-যোৱা কৰিলি, ঠাইতে পাণ জোপাৰ গুৰিলৈ
দলি মাৰি দিব নোৱাৰিলি ?”

এইবাৰ কথাৰ লগে লগে বুঢ়ায়ে হাতত তামোলৰ বাকলি কেইটামান লৈ
চ'বা ঘৰলৈকে ওলাই আহোঁতে আমাৰ মুখামুখি হৈ অপ্রস্তুত হৈ গ'ল। ওৰণিখন
টান মাৰি মূৰটো এফলীয়া কৰি সুধিলে, “ইবিলাক বা ক'ব পৰা আহিছে? চিনি
দেখোন পোৱা নাই। অথনিৰে পৰাই বৈ আছেহি নেকি ? সোমাই বহকহিচোন
চকীতে। দোষ নধৰিব দেউতাসকল।” লৰালৰিকৈ তামোলৰ বাকলিকেইটা

দলিমাৰি পেলাই চোতালৰ আন এটা বাটেদি বুঢ়ী ভিতৰ সোমাল। বোৱাৰীয়েকক
কোৱা কথাবিলাক শুনাত কেকেৰীয়া হ'লে কি হ'ব, খোৱা-জীয়াৰ লক্ষণ থকা
কথা। অলপ পিছতে থৰক-বৰককৈ বুঢ়া এজন ওলাই আহিল, মাষ্টৰে পৰিচয়
দিয়াত বুঢ়াই আদৰ-সাদৰকৈ ভিতৰলৈ লৈ গ'ল। ভিতৰতে এখন চোতাল।
চাৰিওফালে সৰু সৰু ঘৰ। বাৰাণ্ডাতে চকপীৰা পালি বুঢ়াই কাঠি তুলাই আছিল।
তাৰ পৰা উঠি গৈছে।

“আমাৰ ডেকাই যে কৈছিলে মাতি অহাৰ কথা— আপোনালোকৰ কথাই
নহয়। জানো?” বুঢ়াই কি সুধিৰ ভাৱি নাপাই তাকেই সুধিলৈ। ইতিমধ্যে বুঢ়ীয়ে
কোলাত নাতি আৰু এহাতে ডুখৰি পীৰা এখন লৈ আমাৰ ওচৰ পাইছিলহি। বুঢ়াৰ
কথাষাৰৰ উন্দৰ দিলে, “কিয় আমাৰ বোৱাৰীৰ মোমায়েক নহয়? মোক বোৱাৰীয়ে
কওঁতেহে বুজটো পাইছোঁ। হেৰিয়াৰ’ চৰকাৰী কাম কৰে।”

বুঢ়াই বুঢ়ীৰ প্ৰতিটো শব্দৰ লগে লগে মোৰ মুখলৈ চাই মূৰ দুপিয়াই
গ'ল। শৌঁটোৰা মুখখনত এক পবিত্ৰ হাঁহিৰ আভা জিলিকি উঠিল। কাঠিবিলাক
সামৰি সুতৰি কৈ গ'ল, “আমাৰ ডেকা চাপৰিলৈ গ'ল পুৱাতে। চাইকেল লৈ
গৈছে। সাউৎ কৰে ওলাইহিহে লাগে। জৰুৰী কাম গুণেহে গ'ল।”

এটা ঘৰৰ পৰা আন এটা ঘৰলৈ লিলিক সাউৎ কৰে পাৰ হৈ যোৱা
চকামকাকৈ দেখিলো। ওৰণিৰে এফাল ঢাকি গৈছে।

“হেৰ’ বাপাহ্তলৈ তামোলৰ বটাটোকে দিব পৰা নাইনে এতিয়ালৈকে ?
তয়েনো লৈ নাহ কিয় ?”

বুঢ়ীয়ে বোৱাৰীয়েকলৈ চাই চিঞ্চিৰি উঠিল, তাৰ পিছত আমালৈ চাই
ক'লে, “ল'ৰা- ছোৱালীকেইটা ভাওনা ঘৰত। আজি ৰাস ভাওনা পাতিছে। সিহঁত
দিনটো তাতে।”

এই চলতে মই ল'ৰা-ছোৱালীৰ কথা সুধিলো। ল'ৰা-ছোৱালী পাঁচটা।
তিনিটা ল'ৰা, দুজনী ছোৱালী। কেঁচুৱাটো ল'ৰা। এবছৰ হৈছে। স্কুলত পঢ়া
ল'ৰাজনৰ খবৰ লোৱাত বংশৰ বুলি ক'লে। ৰাতিলৈ গোপীৰ ভাও আছে।

বিহা-মেখেলা বিচারি ফুরিছে।

অন্তভাবে ওবণিখন টানি এটা হাতে এঘটি পানী আৰু এহাতে বটা লৈ ‘বোৱাৰী’ আমাৰ ওচৰলৈ আহিল। বটাত কটা তামোলৰ উপৰি দুখন পাণত দুজনৰ খুন্দা তামোল। সকলোৱে যেন কিবা একো আমাৰ ক’ব খুজিছে। আমি চকীতে গা লৰালো মাত্ৰ। মই হাত মেলি বটাটো বুঢ়ালৈ আগবঢ়াই দিলো। মাষ্টৰক, বুঢ়ীয়ে দিয়াৰ পাছত নিজে তামোল এখন লৈ বটাটো মাটিত ধৈ, ‘ভালনে তোমাৰ ?’ বুলি কথাসাৰ সুধিবলৈহে পালো, লিলিয়েও ইমান সময় উচ্পিচাই থাকি একেলগেই কিবা এষাৰ সুধি পেলালে। কোনেও কাৰো কথা নুশ্বনিলো। এনে অস্মস্তিকৰ অৱস্থাটো সহজ কৰিবলৈকে যেন লিলিয়ে অজানিতেই শাহৰেকৰ কোলাৰ পৰা কেঁচুৱাটো নিজৰ কোলালৈ লৈ গ’ল। বুজিলো, মাকৰ কোলা অকল কেঁচুৱাৰ কাৰণেই যে নিৰাপদ এনে নহয়, কেঁচুৱা কোলাত লৈ মাকো বহুখিনি নিৰাপদ।

“বোপাহ্তক অভ্যৰ্থনাহে কৰিব লাগে”, তামোল চোৰাই চোৰাই বুঢ়াই মাত লগালে। “তাই আকৌ কেঁচুৱা ল’বলৈহে আহিল।” বুঢ়ীৰ কেকেৰীয়া মাত আৰু পেন্দোৱা চারনি।

কেঁচুৱাটো বুঢ়ীক দিবলৈ যাওঁতেই মই হাত মেলিলোঁ। আগহেৰে কেঁচুৱাটো কোলালৈ আগবঢ়াই দি এইবাৰ সহজভাবেই লিলিয়ে কথা পাতিব পাৰিলে। “মামাৰ কোলাত মৃতি দিবি দেই, চিন দি পঠিয়া।” লগে লগে ভিতৰলৈ গ’ল, অভ্যৰ্থনাৰ আয়োজন কৰিবলৈ। এনেতে গিৰিয়েক সোমাই আহিল।

কিমান সময়ত আহিলে, চাহ-জলপান খোৱা হৈছেনে নাই, ইত্যাদি আপোন ভাবৰ প্ৰশ্ন আন্তৰিকতাৰে সুধি মৃঢ়া এটা লৈ ওচৰতে বহিল। চাহ-জলপান, খোৱা-বোৱা তামোল-বিড়ি, কথা-বাৰ্তাৰ মাজেদি কেনেকৈ যে সময়খিনি পাল হৈ গ’ল গমকে নাপালো।

সন্ধিয়া যেন নালাগিলেই, দিনৰ পোহৰখিনিৰ ওপৰত জঁপ মাৰি আহি ৰাস পূৰ্ণিমাৰ জোনাকখিনি পৰিলহি। মাত্ৰ ন-বোৱাৰী এজনীয়ে যেন ঘৰৱা

সাজয়োৰ সলাই বনকৰা সাজয়োৰ পিঙ্কি পেলালে বাস ভাওনালৈ যাবলৈ।

গিৰিয়েকে ৰাতি থাকি ভাওনা চাই যাবলৈ বৰকৈ অনুৰোধ কৰিলে।
আমি আন ঠাইত ভাওনা চোৱাৰ কথা ক'লো। লিলিয়েও ৰাতি থকাত আপন্তি
কৰিলে, পূৰ্ণিমাত বুঢ়া-বুঢ়ীয়ে পানী এটোপাও নাখায় গতিকে গোটেই ঘৰৰে
লঘোন। আৰু মাছ-মাংসও নাই, ইত্যাদি আপন্তি। নতুন চালানৰ কৰি গুটি
আহিলে আনিবলৈ বুঢ়াই পুতেকক সৌৰাৰাই দিলে। পুতেকৰ মুখখন গোঞ্জোৰা হৈ
উঠা যেন দেখা গ'ল। ইমান বৈষয়িক মানুহজনেও বুঢ়াৰ ইমানখিনি বৈষয়িকতা
যেন সেই মুহূৰ্তত সহ্য কৰিব পৰা নাই। সঁচাকৈয়ে লিলিৰ গিৰিয়েক এজন
ভদ্ৰলোক। লিলি সুখী হ'ব পাৰিছে।

যাবলৈ থিয় দিলো। ঘৰৰ সকলোৱে উলহ-মালহেৰে বিদায় দিবলৈ
ওলাল। লিলি আৰু গিৰিয়েক আগচোতাল পালেহি, লিলিৰ কোলাত কেঁচুৱা। বুঢ়ী
চোতালৰ মাজত থিয় হ'ল। বুঢ়াই পিৰালিৰ পৰাই খুঁটা এটাত ধৰি চাই ৰ'ল।
পূৰ্ণিমাৰ ফৰিংফুটা জোনাক। মজিয়াত হঠাত বাগবি পৰা এটোপ গাখীৰৰ দৰে,
খাল-নৰ্দমা সকলোতে জোনাকবোৰে ডোঙা-ডুঙি বান্ধি উঠিছে।

ল'ৰাটোক মৰম কৰি দুহাতে দুটা টকা দিলো, লিলি আৰু গিৰিয়েকে
আপন্তি কৰা সত্ত্বেও। গিৰিয়েকে চাইকেলৰ বেগত কিবা টোপোলা এটা সুমুৱাই
দিলে। সোধাত ঘৰত গৈ চাব বুলি ক'লে। শেষবাৰৰ বিদায় লৈ চাইকেলত উঠিব
খুজিছোঁ, মাষ্টৰ আগবাঢ়ি গ'লেই, এনেতে লিলিয়ে কেঁচুৱাটো দাঙি ধৰি কৈ উঠিল,
“সৌৱা—মামা যায় নহয়, আকো আহিব বুলি ক'চোন।” পেদেলৰ পৰা ভৰি নমাই
ঘূৰি চালো—লিলি।

ইমান সময় তেনেহ'লে লিলিক মই দেখা নাছিলো। দুই তিনি ঘণ্টাৰ
ইমানবিলাক আয়োজন, ইমান কথা-বার্তা, ঘনিষ্ঠতা, সকলোৰোৰ মিছা, অসাৰ্থক।
সাৰ্থক মাথোন শেহৰ এই মুহূৰ্তটো যাৰ বুকুত ক্ষণ্টেকলৈ মোৰ বৰ্তমানটো ভস্য
হৈ গৈ অতীতটো জীৱন্ত হৈ উঠিল। বহুত বহুত বছৰৰ আগৰ কোনো এক পূৰ্ণিমা
ৰাতিৰ এটি মুহূৰ্তত এটি ঘোল্ল-সোতৰ বছৰীয়া তৰঞ্গে দুটা সৰল চকুৰ দৃষ্টিত

কিবা এটা মাদকতা পাই কিন্তুৰী মৃগৰ দৰে উদ্ভান্ত হৈ পৰিছিল। আজি সেই তেনে
এটা মুহূৰ্তত, সেই দুটা চকুত নতুন কি দেখিলে ? নতুন সি একো পোৱা নাই,
খন্তেকলৈ ঘূৰাই পালে পুৰণিটোকে, - সেই মুহূৰ্তটো, পেৰাৰ পৰা উলিওৱা সামৰণ
সাজ যোৰৰ দৰে সি পুৰণি হৈয়ো নতুন, যাৰ গাত এতিয়াও সেই মাদকতাৰ
ফুৰফুৰীয়া গোক। গৃহষ্ঠী জীৱনৰ চৌহদটো পুৱাৰ জাপ তগৰ পাহৰ দৰেই শুন্ধ,
শুচি, পবিত্ৰ হৈয়ে আছে, ক'তো এটা তামোলৰ বাকলিও নাই। সেয়া কাষতে শাহু,
এয়া এইজন স্বামী, সৌজন শহুৰ, সকলো নিজ নিজ ঠাইতে থিয় হৈ আছে; আৰু
বোৱাৰীয়ে জীৱনৰ সকলোখিনি মহিমা লৈ থিয় হৈ আছে। সৌৱা, সৌ-জনী লিলি,
কোলাত কেঁচুৱা আৰু এয়া মই, মোৰ ঠাইত।

...তেনেহ'লে লিলিক মই ভাল পাইছিলো ?

....আৰু লিলিয়েওনে ? ...ওঁ ...ওঁ ...কিজানি...

দুঠাইত জ্বালাই কৰা কেটেঙা হাড়ৰ হাৰকিউলিচখনতে উৰ্ঝ মই
ওখোৰা-মোখোৰা বাটেদি উভতি অহা নাই।

মোৰ হাতত তেতিয়া চিক্চিকীয়া নতুন ৰেলি চাইকেল এখন, আৰু
সমুখত 'পিচ'চলা ৰাজবাট।

ଚତ୍ରର୍ୟ

ମେବାମତି କରିବଲେ ଲୋରା ବାଇଚାଇକେଲଖନ ମାଜ ଢୋତାଲତେ ପେଲାଇ ଥେ
ଚାରିଓଫାଲେ ବାପେକ-ପୁତେକ ବେଢ଼ି ବହି ଲୈଛେ । ବାପେକେ ଅରଶ୍ୟ ଆଗଚକାଟୋର ପରା
ଟିଉବଟୋ ଉଲିଯାଇ ଲୈ ପାମ୍ପ ଦି ଏଚରିଯା ପାନୀତ ତିଆଇ ତିଆଇ ‘ଲିକ’ ବିଚାରିଛେ ।
ପୁତେକହଁତେ ଚାରିଓଫାଲେ ବେଢ଼ି ଲୈ ତାକେ ନିବିଷ୍ଟମନେ ଚାଇଛେ । ପୁତେକହଁତ ମାନେ ମଣି
ଆକୁ ତାର ଭାୟେକ ଦୁଟା । ଟିଉବତ ଲିକ ଓଳାଲେଇ ବତାହେ ପାନୀତ ବୁରୁଣି ତୁଲି ଦିଯେ ।
ଏହି ବୁରୁଣିଯେ ସିହିତର କୌତୁଳ । ଇଯାର ଭିତରତେ ଦୁଟା ପେଣ୍ଟିଂ ହେ ଗ’ଲ, ତୃତୀୟଟୋର
କାରଣେ ବାପେକେ ପୁରଣ ଟିଉବର ପରା ବବର ଏଡୋଖର ଲୈ କେଁଚିରେ ଘୂରଣୀୟାକେ କାଟି
କେଁଚିର ଧାରେଦି ଚୁଁଟି ଗାଟୋ ନିମଜ କରିଛେ । ଚଲ୍ୟଚନର ଟିଉବଟୋ ଓଚରତେ ପରି
ଆହିଲ । ନତୁନ ଟିଉବଟୋର ଇତିମଧ୍ୟେଇ ପେଟଟୋ ଖାଲି ହେ ଗୈଛେ । ମଣିଯେ ଲାହେ ଲାହେ
ହାତଖନ ଆଗବଢ଼ାଇ ଟିଉବଟୋତ ଏବାର ହାତ ଫୁରାଲେ । ନାହିଁ, ବାପେକେ ଏକୋ କୋରା
ନାହିଁ । ଏବାର ଲାହେକେ ଦାଙ୍ଗ ଆକୋ ଆଗର ଠାଇତେ ଥ’ଲେ । ଏହିବାରେ ବାପେକେ ଏକୋ
ନକ’ଲେ । କିଜାନି ବାପେକେ ଦେଖାଇ ନାହିଁ । ଯି କି ନହାକ, ତୃତୀୟବାର ଚଲ୍ୟଚନଟୋ
ହାତଲେ ଉଠି ଆହିଲ । କେପଟୋ ଖୁଲି ଗୋନ୍ଧଟୋ ନାକେରେ ଉଜାଲେ । ଏହି ଗୋନ୍ଧଟୋ ବର
ଭାଲ ଲାଗେ ତାର । ଚଲ୍ୟଚନ ସମ୍ପର୍କତ ତାର ଆକୁ ଏଟା ଅଞ୍ଚୁତ ଦୁର୍ବଲତା ଆଛେ ।
ଏକେବାରେ ନତୁନ ଚଲ୍ୟଚନ ଏଟା କାଠ ଏଡାଲର ଓପରତ ଥେ ଯେନ ମାରି ମାରି ଦିବ ବା
ଭୁକୁ ମାରି ଦିବ । କେଉପିନେ ଏଠାବୋର ଛିଟିକି ପରିବ । ଏହି ଇଚ୍ଛାଟୋ ହେଁଚି ସାରି
ବାହିରେ ଉପାୟ ନାହିଁ । ଡାଙ୍ଗ ହ’ଲେ ଯେତିଆ ସି ଧନ ଘଟିବ, ପ୍ରଥମ ପ୍ରଥମ ଏହି
କାମଟୋକେ କରିବ ।

ସି ଚଲ୍ୟଚନଟୋ ଲୋରା ଦେଖି ଇତିମଧ୍ୟେଇ ଭାୟେକ ଦୁଟାଇ ସତ୍ତ୍ଵଙ୍କ ନୟନେ
ଚାଇଛିଲ । ଏବାର ସିହିତେବେ ହାତତ ଲ’ବ ଖୋଜେ । ଦ୍ୱିତୀୟଟୋ ଭାୟେକେ ଅଭିଭାରକର
ସୁରତ କୈ ଉଠିଲ — “ନୁଚୁବି, ନୁଚୁବି, ବେଯା ହ’ବ । କଣ୍ଠେ ଦେଉତାକ ?”

ମଣିଯେ ଲରାଲବିକୈ ଚଲ୍ୟଚନଟୋ ତାର ହାତତ ଦିଲେ – ସରଟୋରେ ସାହ ପାଇ
ଥାପ ମାରି ତାର ହାତଲେ ନିବଲେ ଚାଲେ ।

“‘অ’ কৰিলে !” দ্বিতীয়টোৱে চিএওৰি উঠিল। পিটিকা খাই চল্যুচনৰ পৰা অলপ এষ্ঠা ওলাই গ’ল। বাপেকৰ ৰবৰডোখৰ ইতিমধ্যে চাফ কৰা হৈছিল। চল্যুচনটো হাতেৰে খেপিয়াই ফুৰোঁতেই এই অৱস্থা দেখা পালে। গোঁজৰণি মাৰি উঠিল, মুখেদি শব্দৰ চল্যুচন ওলাবলৈ ধৰিলে।

“তহ্তৰ ইয়াত কি কাম, এই মেকুৰী, নিগনি, শিয়াল, কুকুৰৰ পোৱালিহ্ত ? ভঁজবিলাক চা !” ওলাই পৰা এষ্ঠাবিলাক ৰবৰ ডোখৰত লগাই ল’লে আৰু বাকী থকাখিনি চিউবটোৱ টাপলি মাৰিব লগীয়া ঠাইডোখৰত লগালে। সৰু দুটা ইতিমধ্যে ফিৰিঙ্গতি ভগা দিছিল। মণি সেমেনা-সেমেনিকৈ ওচৰত থাকিল। বাপেকে গোঁজেৰাকৈ তালৈ চাই ক’লে—“ধপাত ক’ত ? এই বৰ মানুহৰ পোৱাণী। সেই পৰৰ পৰা ধপাত এচিলিমৰ কথা কওঁতে কওঁতে মুখ বিষাল। খোৱাৰ নাগলিহ্ত ! পৰাই পৰা কাম এখনো কৰি নাখাৰহ্তক ! ওপৰতে সকলোবোৰ খাবলৈ লাগে ? দিনটোত কেইবাৰ খালি ?”

কথাত বাধা পৰিল। ঘৈণীয়েকে এহাতে ধপাতৰ হোঁকাটো আৰু এহাতে চাহৰ গিলাচটো লৈ ওচৰত থিয় দিলেহি। পুতেকক এৰি ঘৈণীয়েকলৈ কথাৰ সেঁতে ঢাল ল’লে।

“এতিয়াহে আজৰি ওলালনে বৰ মানুহৰ জীয়েকৰ ! সেই পৰৰ পৰা বাইচিকোল ভাল কৰি মই মানুহটো হায়ৰাণ !”

“ময়ো কিবা বহি আছোনে? চাউলৰ মলখু তেঁকীত, তাঁতখনে কিমান আমনি কৰিছে !”

মাকেও সমান ভলিউমতে উন্নৰ দিলে। লগে লগে চাহৰ গিলাচটো আগবঢ়াই দিলে। দুটোকমান গিলি গিলাচটো ওচৰতে হৈ পেষ্টটো সম্পূৰ্ণ কৰাত লাগি গ’ল; কাৰণ এষ্ঠাখিনি শুকাই যাবলৈ ধৰিছে। খণ্ডেৰে উন্নৰ দি ঘৈণীয়কৰ অলপ অনুতাপ আহিল। খঙ্গৰ মূল কাৰণ এই চাইকেলখনেই, গতিকে খংটো শেষ কৰিলে তাৰ গাত।

“এই বাইচকল নে তেইচকলখন কিমাননো আৰু বেয়া হয়। এইপাতক

କୁଠାର ମାରି ଶେଷ କରି ପେଲାଲେଇ ହଲ । ହୋକୋ-ନୋହୋକୋ ଦିନଟୋତ ଏଶବାର ତାତେ ଲାଗି ଥକା ଦେଖିବା । ଏହେଲେ ଆମନି ଲାଗିଛେ ଆକୁ ।” ଗିରିଯେକେ ପେନ୍ଡୋରାକେ ମୁଖଲୈ ଚାଲେ । ସୈଣିଯେକେ ଲରାଲରିକେ ଆନଫାଲେ ଚାଇ କଥାବାର ଶେଷ କରିଲେ—“ଏରା ।”

“ହୁଁ, ଏଇ ଗରୁ ନାହିଁ, ମାଟି ନାହିଁ, ଚାକରି ନାହିଁ, ଏଇ ବାଇଚିକଲଖନେଇ ଖୁରାଇ ଆଛେ । ଏଇ ବାଇଚିକଲକେ ଅନାଦର” – ଗିରିଯେକେ ଭୋର-ଭୋରାଇ ଉଠିଲ । ଚାହର ଗିଲାଚଟୋ ଶେଷ ହୋରାତ ଗିଲାଚଟୋ ତୁଳି ଲୈ ଧପାତର ହୋଁକାଟୋ ଦି ସୈଣିଯେକ ଗୁଚ୍ଛ ଗଲ ।

ବାପେକେ କଯ ବାଇଚିକୋଲ ବୁଲି, ସୈଣିଯେକେ କଯ ତେଇଚକଲ, ମଣିଯେ କେତିଆବା ଚାଇକଲ, କେତିଆବା ଚାର୍କେଲ । ମୂଲତେ କୋନୋବା ଏଟା ଭାଲ କୋମ୍ପାନୀର ଆଛିଲ । ବାପେକ ହରିନାଥେ ପ୍ରଥମେ ଚାହବାଗାନତ ସୋମାଇଛିଲ ଚୋକ୍ରା-ଚୁକ୍ରି ମହିରୀ ହୈ । ଚାହାବ ଏଜନର ପରା ତେତିଆଇ ଲୈଛିଲ । ସେଇ ଅଞ୍ଚଳତ ସେଇ ସମସ୍ୟାତ ସେଇଥନକ ଲୈ ମାତ୍ର ଦୁଖନ ‘ବାଇଚିକୋଲ’ ଆଛିଲ । ଏଇ ଲୈ ହରିନାଥର ଗୌରରର ଅନ୍ତ ନାହିଁ ।
ବହୁତ ବହୁ ପାର ହଲ । ଚାଇକେଲର ହାଡ଼ଡାଲ ଅର୍ଥାଏ ଫ୍ରେମଟୋ ମାତ୍ର ହରିନାଥର ଅତତୀର ଗୌରରମୟ ଜୀରନର ସାକ୍ଷୀ ହୈ ବ'ଲ । ବାକୀବିଲାକ ନାନା ନତୁନ କୋମ୍ପାନୀର ପାର୍ଟ୍‌ଚର ସମସ୍ୟାତ ବର୍ତ୍ତମାନର ଚାଇକେଲଖନ ଏକ ବର୍ଗସଙ୍କର ସୃଷ୍ଟି । ହରିନାଥର ଚାକରି ଯୋରା ଦହ ବହୁ ହଲ । ନତୁନ ଶିକ୍ଷିତ ଓଲାଲ – ସେଇବିଲାକେ ଚାହ ବାଗାନର ଚାକରି ଲ'ଲେ । ହରିନାଥକ କତୋ ନାରାଖେ । ତଥାପି କ'ବବାତ ଚାକରିର ଖବର ଓଲାଲେଇ ଏଇ ବାଇଚିକୋଲଖନକେ ଲୈ ହରିନାଥ ଦୌରେ । ଚାକରି ନାପାଯ । କିନ୍ତୁ ଚାହ ବାଗାନର କୋନୋ ପୁର୍ବଣ ଚିନାକି କର୍ମଚାରୀକ ପାଯ । କୋନୋରେ ଦୁଇ ଏଟକା ଦି ସହାୟ କରେ । କାବବାର ତାର ପରା ସାମାନ୍ୟ ବେଯା ହୈ ପରି ଥକା ଟାଯାର, ଟିଉବ, ଫ୍ରିଜ୍‌ଇଲ ଆଦି ପାଯ । ଘରଲୈ ଆହି ଏସଞ୍ଚାହମାନ ବେଙ୍ଗ, ହାତୁରି ଲୈ ମିନ୍ତରୁଥାନା ଆବଶ୍ୟକ କରି ଦିଯେ । ଅର୍ଥାଏ ‘ବାଇଚିକୋଲ’ର ମେରାମତି ହୟ । ତାର ପିଛତ ହାଟ-ବଜାର କରେ - ହୟତୋ ୫୦/୬୦ ମାଇଲ ଦୂରର ବାଗାନ ଏଖନତ, ଆକୌ ବାଇଚିକୋଲର ଯାତ୍ରା ଆବଶ୍ୟକ ହୟ ।

আজি ১৫/২০ বছৰ এই দুচকীয়া যন্ত্ৰটোৱেই হৰিনাথৰ জীৱনৰ সুখ-দুখৰ সঙ্গী। তাৰ ওপৰতে পাঁচটা প্ৰাণীৰ সংসাৰখন। কাৰণ খেতি-বাতি নাই। দেৱীয়েকে কাপোৰ বয়, সেই কাপোৰ বজাৰত বা বাগানত বেচে হৰিনাথে। আকৌ সূতা আনে, আকৌ কাপোৰ বয়। এই চাইকেলখনক কোনোবাই নিন্দা কৰে। অর্জুনেও গাণ্ডীৰ নিন্দা হয়তো সহ্য কৰিব পাৰে।

ইতিমধ্যে চাইকেলৰ মেৰামতি সম্পূৰ্ণ হৈছিল। টিউবটো টায়াৰত ভৰাই টায়াৰটো বিমত ফিট কৰি দিলে। সেইখনিতে মণিৰ সাহায্য অপৰিহাৰ্য। কাৰণ টায়াৰৰ শেষ ডোখৰ বিম লগাওঁতে অমানুষিক প্ৰচেষ্টাৰ আৱশ্যক হয়। পুৰণা টায়াৰ, অলপ জোৰ পৰিলেই কিনাৰৰ তাৰভালৰ ট্ৰেডবোৰ এৰাই যাব পাৰে। উপযুক্ত ৰেঙ্গ নথকাত যিকোনো এডোখৰ চেপেটা লোহাৰে টায়াৰৰ এটা মূৰ বিমত সুমুৰাই হেঁচি ধৰি থাকিব লাগে। মণিয়ে সেই কামটো কৰে। বাপেকে আন এডাল ৰেসেৰে বাকী অংশ বিমত ভৰায়। মণিয়ে ইষ্টদেৱতাক জপ কৰি ৰেঙ্গভাল হেঁচি ধৰি থাকে — যাতে হাতৰ পৰা পিছলি নাযায়। লগে লগে বাপেকৰ মুখলৈ নিৰিষ্ট মনে চাই থাকে মুখৰ সামান্য পৰিৱৰ্তনকে লক্ষ্য কৰি। চকুৰ গুৰিৰ ছালৰোৰ বাপেকৰ ভাঁজ লাগি উঠে - দৰ্জিয়ে কাপোৰত দিয়া কোঁচৰ দৰে। মণিৰো আপোনা-আপুনি কোঁচ থাই উঠে। এইবাৰ বাপেকৰ কপালৰ সিৰ ফুলি যায়। পুতেকৰো। ইয়াৰ পিছত বাপেকৰ মুখেদি প্ৰাক-বৈদিক যুগৰ শ্লোকবিলাক সৰসৰীয়াকৈ ওলাই আহিব। মণিয়ে বুকুৰ তপ্তপনি হেঁচি তাৰ কাৰণে প্ৰস্তুত হয়, সিও মুখৰ ভিতৰতে সেইবিলাক আবৃতি কৰি যাব।

চাইকেল ‘ফিট’ হ’ল। এইবাৰ থিয় কৰি মণিয়ে ধৰি থাকিব; বাপেকে পাম্প দিব। মণিয়ে ভৰি থলত অসহ্য পিৰপিবণি এটা অনুভৱ কৰিলে। কাৰণ সি চাইকেল তলত চলাবলৈ শিকিছে। বেছি দিন হোৱা নাই।

টিলিং টিলিলিং.....

প্রতাপ আহিছে। মণির লগুনীয়া। তিনি চারিদিন হৈছে সি চেদেলত উঠিব
পৰা হৈছে। পেদেল চুকি নাপায়। তেনেকৈয়ে চলাই আহিছে। তাৰ ককায়েকৰ
নতুন বেলী চাইকেলখন। তাৰ ককায়েকে ওচৰৰ চাহ বাগানখনত কাম কৰে।
শনিবাৰে ঘৰলৈ আহে। আজি আহিছে নিশ্চয়।

মণিয়ে হাত দুটাৰে চাইকেলখন ধৰি থাকি মূৰটো ঘূৰাই প্রতাপলৈ
চালে। তাৰ ওচৰতে প্রতাপ আহি নামিলাহি।

“আ, প্রতাপ, তই ওপৰত উঠিব পৰা হলি?” প্রতাপে বিনয়েৰে হাঁহিলে।

“কিবা বেয়া হ'ল নেকি ?”

অৰ্থাৎ মণিহাঁতৰ চাইকেলখনৰ কথা শুধিলে। মণিয়ে নীৰৱে মূৰ জোঁকাৰি
চকু হালেৰে আগ চকাটো দেখুৱালে।

পাম্প দিয়া হৈ গৈছিল। হৰিনাথে চালে প্রতাপলৈ।

“ককায়েৰ আহিছে নেকি অ’ ?”

“হয়।”

“হঃ। চাইকেল ঘেলাই দেখুৱাইছ? জান এই অপলত অমুকাই প্ৰথম
চাইকেল ঘেলাই দেখুৱাইছিলো।” তাৰ পিছত মুখৰ ভিতৰতে ভোৰভোৰাই গ'ল
হৰিনাথে - ‘আজিকালি সকলোৱে নতুন চাইকেল ঘেলোৱা হ'ল। কিন্তু যিমানেই
নতুন নহঁক বাহিৰ চিকচিকনিটোহে মাত্ৰ। হৰিনাথৰখনৰ দৰে খাঁটি লোহা, আচল
হার্দিৰ চাইকেল দ্বিতীয় এখন নাই। স্বয়ং চাহাৰ বাইচিকোল।’

প্রতাপে অরশ্য ইমানবিলাক খবর নাজানে। জানিবৰ বয়সো তাৰ হোৱা নাই। গতিকে হৰিনাথৰ কথাৰ অৰ্থও নুবুজিলে। সি যে চেদেলত উঠিব পৰা হৈছে তাকে দেখুৱাৰলৈ মণিৰ ওচৰলৈ আহিছিল। তাৰ কাম হ'ল, আকৌ চেদেলত উঠিগুটি গ'ল।

হৰিনাথে চাইকেলৰ ৰেঙ, পুৰণা নট, লোহা-লক্ষ্মৰবোৰ গোটাই এটা সৰু মামৰে ধৰা লিলি বিস্কুটৰ টিনত ভৰালে। চাইকেলখন জীয়াই ৰাখিছে এই ‘হোমিওপাথিক’ বাকচটোৱে। চাইকেলৰ হ'ব পৰা সকলো বেমাৰৰ ঔষধ ইয়াত আছে। বাকচটো লৈ ভিতৰলৈ গ'ল হৰিনাথ। এহাতে হোঁকা-চিলিমযোৰ। মণিয়ে চাইকেলত উঠিব খুজিও বৈ গ'ল। চাইকেলখন জেওৰাৰ খুটা এটাত আঁউজাই হৈ সি ফটাকানি অলপ গোটাই আনিলে। লগতে ভিতৰৰ পৰা কেৰাচিনৰ চাকিটোও। অলপ কেৰাচিনত তিয়াই লৈ চাইকেলখন এফালৰ পৰা ঘঁহি যাবলৈ আৰস্ত কৰিলে।

ফ্ৰিহইলৰ ওচৰত বহুত মলি জমা হৈছে; বাৰী এডালৰে খৰকিয়াই যিমান পাৰে চাফা কৰিলে।

ফটাকানি অলপ চেপৰ মাজত সুমুৱাই দুই মুৰে ধৰি ঘঁহি দিলে। স্পকবিলাকত কেৰাচিন ঘঁহি ভালকৈ মচি দিলে। বিম, এক্সল, ক্রেক্স, পেদেল, আনকি ফ্ৰেমটোও গাৰ জোৰেৰে ঘঁহি ঘাঁহি এফালৰ পৰা পৰিক্ষাৰ কৰি গ'ল। ঠিক, তেল দিয়া নাই। ঘঁহাৰ লগৰ নাৰিকল তেল অলপ পোৱা হ'লে। যোৱা সঞ্চাহৰ পৰাই নাৰিকল তেল নাই, মাকে কৈ আছে। মিঠা তেল আৰু কেৰাচিন মিহলাই দিলেও হ'ব। সি অয়ল-কেনটো বিচাৰি আনি মিঠাতেল আৰু কেৰাচিন মিহলাই তেল দি গ'ল। পাছ চকাত, ফ্ৰিহইলত, ক্রেক্সহইলত, পেদেলত, ফৰ্কডালতো। এতিয়া সি এবাৰ পাক দি আহিবও পাৰে।

অয়ল-কেনটো যৈ আহি চাইকেলখন আউজাই থোৱাৰ পৰা হেওলত
ধৰি পোন কৰিলে। সাতটামান মাত দি বিষ-বেমাৰীয়ে কেঁকোৱাৰ দৰে কেঁকাই
উঠিল চাইকেলখনে। গাঁঠিয়ে গাঁঠিয়ে তাৰ বিষ। গাঁঠিয়ে গাঁঠিয়ে তাৰ কেঁকনি।
কিমান তেল দিও এই কেঁকনি মাৰিব পৰা নাই। মণিৰ মনটো মৰি গ'ল।
তেল-কুৰ ঘঁহি চাফ কৰাৰ পিছত চাইকেলখনে ৰূপ লৈছে, পাউডাৰ চেলেকা-চুবুৰা
হৈ লাগি থকা তেল সনা মুখ এখনৰ দৰে প্ৰতাপৰ চাইকেলখনৰ নতুন
ফ্ৰিহাইলটোৱে কেনেকৈ টিক্ টিক্ মাতলৈ যায়। ‘চেইন’ ডাল ঘূৰাই দিলেই
কেনেকৈ কৰকৰাই উঠে। মুড়ি এগাল চোৰোৱাৰ দৰে লাগে। কিন্তু সিহঁতৰ
চাইকেলে য'ত মাতিব লাগে সেই ফ্ৰি হাইল, বে'ল মস্ত বোৰাৰাম, তাৰ বাহিৰে
পেদেলৰ পৰা চেদেললৈ, মাদগার্ডৰ পৰা হেওলবাৰ, ফৰ্ক, ঝাঙ্ক হাইললৈ
সকলোৱে একেলগে চিঞ্চিৰি উঠে। যি কি নহ'ক, তলতে এপাক চলাই অহা
যাওক।

কড় কড় কড়ৎ।

চেইনডাল মাজে মাজে ঘাট এৰি যায়। অলপ গৈয়ে ঘূৰি আহিল। উঁঠ
থকাৰ পৰাই ঘূৰাব নোৱাৰে। কেৰাবাৰো তেনে চেষ্টা কৰি আলি খাৰৈত সুমুৰাই
থেছে। কিন্তু আগচকাটোৱে কচ কচ শব্দ কৰে কিয় ? আগচকাটোৰ বহুত মাতেই
সি শুনিছে। ফেঁচাৰ দৰে দিনটোত ওঠৰবাৰ। কিন্তু এনেকুৱা মাতত তো শুনা
নাই।

বাপেকে ভিতৰৰ পৰাই সেই মাত শুনিলে। ওলাই আহিল, - হাতত
হোঁকা আৰু মুখত হিন্দী।

“কুচ কামকা আদমি নাহি হায় তোম। ৰেন্স্ৰ বাকচটো আন - এই
নিগনি পোৱালী।”

বাপেকে এনেকুৰা হিন্দী কয়। বৰকে খং উঠিলে আৰু মনত ৰং
লাগিলোও।

কঙ্গ চিলা হোৱাত আগচকাটো ‘শ্লেক’ হৈ বিমটো ফর্কৰ বাৰত লাগি
গৈছে। চকাটোৱে সেই কথাকে জনাইছিল মণিক।

কঙ্গ টান কৰা হ'ল।

এঘষ্টামানৰ পাছত চাইকেলে বজাৰৰ বাট ধৰিলে। কেৰিয়াৰত এক
বস্তা তামোলপাণ, হেওলবাৰৰ দুইফালে ওলোমাই শাক-পাচলি, কলডিল, টেঙ্গা
আদি বিবিধ পণ্য দ্রব্য। দুখনমান বস্তা, দুখনমান ফটাকানি কাপোৰ, কেৰাচিন,
মিঠাতেল আৰু নাৰিকল তেল আনিবলৈ নিয়া তেলৰ বটল আৰু বিখ্যাত
হোমিওপাথিক বাকচটো হেওলৰ মাজত ওলোমাই লৈছে। দুয়োৰা নাৰিকল চাৰি
আঙুলমান বহলকৈ প্ৰত্যেকটোৰে বাকলি এৰুৱাই যোৰা-যোৰে বান্ধি হেওলবাৰৰ
ওপৰত পেলাই দিছে। বাকলিৰ তল অংশই নাৰিকলবিলাক ওলোমাই বাখিছে।
বজাৰলৈ দুমাইলমান হ'ব। বাপেকে হেওলত ধৰি চাইকেল টানি নিছে। মণিয়ে
কেৰিয়াৰত বস্তাটোত এটা হাত দি গৈছে। গড়া আদিত সি পিছফালৰ পৰা ঠেলি
দিব। পোৱামাইল মান আঁতৰত চিনাকি মানুহেও বুজিব পাৰে, মণিহঁতৰ
চাইকেলখন আহিব লাগিছে বা গৈছে। সেইদিনা মণিৰ হাতৰ তেল পাই কেঁকনিৰ
কোৰ আৰু চৰিল, গোটেই বাট তালফাল লগাই গৈছে।

বজাৰত বিক্রী ভাল। লাভ হৈছে। গাঁৱত বেচিব পৰা বস্তু কিনি নিব
পাৰে নেকি চালে। ডাঙৰ ডাঙৰ পাঁচমুখীয়া কচু, মোৱা আলু, নগাঢ়ি আদি বস্তুৰ
দাম সেইদিনা সস্তা। গাঁৱত ভাল লাভ হ'ব। ভায়েকহঁতৰ কাৰণে এক পইচাৰ
চেনিবুটো ল'লে - যুদ্ধৰ আগৰ দিন গতিকে এক পইচাৰ বেপোৰ চলে।

প্রায় আগৰ সমানে বোজা লৈ চাইকেল ঘৰমুৰা হ'ল। ঘৰ পালেহি, মাত্ৰ পোৱা মাইলমান আছে। ভায়েকহাঁতে আৰু মাকে কাণ উনাইছে যদি চাইকেলৰ মাত শুনিছে নিশ্চয়। কিন্তু সেই আটকীয়া মাতবোৰো যে একেলগে বন্ধ হৈ গ'ল।

ঠেল ঠেল -

মণিৰ হাত পেন্টৰ চেনিবুটৰ ওপৰতে আহিল। এটা এটাকৈ খালেও ভায়েকহাঁতলৈ পৰালি পৰিব। জেপৰ ভিতৰতে নথেৰে চিকুটি চিকুটি জিভাখন শুকান বখাৰ প্ৰচেষ্টা চলাই আহিছে ওৰে বাট। লৰালৰিকৈ ঠেলিবলৈ হাত উলিয়াওঁতেই বহুতো বুট পৰি গ'ল। তাতে কাষত চিলাই ফাটি জেপটোও খৰালিৰ খাল যেন বাম। হাত এৰিলেই বিপদ।

কিন্তু চাইকেলৰ চকা নৃঘূৰাৰ তুলনাত, ই কি পদাৰ্থ। চকা অৱশ্যে নৃঘূৰিল। পাছ চকাত কঙ গৈ জাম হৈ গ'ল। বাপেকৰ মুখত প্ৰথমে হিন্দীত চাৰ, পিছত প্ৰাক্ৰবেদিক সংস্কৃত ওলাল। ওহোঁ। আজি চাইকেলে জুলু ভাষাৰ গালি শুনিবলৈও ৰাজী। বোজা অলপ নমাই লৈ ভালকৈ দুটামান থেকেচনি দিলে। মিছ। মণিয়ে পেদেলডাল ঘূৰাবলৈ চালে। অ'! ফ্ৰিহুইলটো দেখোন দুই পিনে ঘূৰা হ'ল। সেঁফালে ঘূৰালে চাইকেল চলিব, বাওপিনে ঘূৰালেহে অকল ফ্ৰিহুইলটো ঘূৰে। এতিয়া সি দুই পিনে ফ্ৰি। - গ'ল জহানামে ! ফ্ৰিহুইলৰ ক্ষিপ্ৰং ছিগিছে নিশ্চয়। বিৰক্তিত হৰিনাথে পাছকাটোত আৰু দুটামান থেকেচনি দিলে। আগেয়েও মাজে মাজে ফ্ৰিহুইলটোৱে নথৰা হয়। স্প্রিংডালে এৰি দিয়ে। থেকেচিলেই ধৰে। বৰ্তমান চকাটো ঘূৰিলেও হ'ল।

চাইকেলখন জোৰেৰে পাছলৈ ঠেলিলে হৰিনাথে। কঙটো অলপ ঢিলা হৈ গ'ল। অলপ সময় পাছলৈ ঠেলি নি চকাটো ভালদৰে ঘূৰা হোৱাত আকৌ আগলৈ লৈ আহিল। আগৰ ঠাই পাৰ হৈ দুই-তিনি নলমানহে গ'ল আকৌ চকা বৈ গ'ল।

আগৰ ব্যৱস্থাকে দোহাৰিলে। আকৌ আগবাঢ়িল। আকৌ পূৰ্বৎ। চাৰি পাঁচবাৰ
আগলৈ পিছলৈ গৈ ঘৰৰ ওচৰ পালেহি। আকৌ ‘জাম’। ঘৰত গৈ হোমিওপাথি
কৰিবই লাগিব, কিন্তু বৰ্তমান আসুৰিক চিকিৎসাৰ প্ৰয়োজন। খঙ্গত গাৰ বল দি
চাইকেলখন টান দিলে, পুতেকেও বুটৰ আশা বিসৰ্জন দি দুইহাতে দিলে ঠেলা।
কড়ৎ - কড়। বল বোধহয় গুৰি হৈ গেছে। কিন্তু চাইকেল চলিল। লগে লগে
বিমত খটাং খটাং কিবা পৰাৰ শব্দ হ'ল। ওহেঁ, মণিৰ জেপৰ বুট তাত কিয়
পৰিব ! পাছচকাৰ বলবিলাক নাচি নাচি ওলাই আহিছে ভিতৰৰ পৰা। নিশ্চয় কঙ্
ভাগিছে বা হব্চৰ ঘাট ছিগিছে, মণিয়ে ফটা কাগজ এখন লৈ বলবিলাক গোটালে।
কেইবাটাও বিচাৰি নাপালে। যথা লাভ। পদুলি পালেহি; কিন্তু এইকণ বাটকে
কেনেকৈ নিয়া যায়? পুতেকক হেওলেত ধৰিবলৈ দি হৰিনাথে পাছচকাটো
ৰোজাৰে সৈতে দাঙি ধৰিলৈ। আগা চকাটোৱে কান্দি কান্দি আৰু পাছ চকাটোৱে
মুচমুচাই হাঁহি হাঁহি ভিতৰ সোমাল। সাত দিন সাত ৰাতি হোমিওপাথিক, আসুৰিক
নানা চিকিৎসা চলিল। হৃৎ-হাঁৎ ঘুট-ঘাট শব্দত রাতি দুপৰলৈকে সেই কেইদিন
চুবুৰীয়া দুঘৰমানো শুব নোৱাবিলে। প্ৰথম দুৰাতিমান মণিৰ মাকে টোপনি যাবলৈ
প্ৰচণ্ড চেষ্টা কৰিছিল। বিফল হৈ ‘তেইচ্কল’ৰ ছয়ত্ৰিশ পুৰুষ উঘালি একোটা
চাকিৰ পোহৰতে টাকুৰীত এড়ি কাটিবলৈ লাগিল। মণিৰাতো টোপনি আহিবই
নোৱাৰে। চাইকেল তাক লাগেই আৰু ভাল লাগে টুকটাক মেৰামতিৰ কামবোৰ
চাই। বাপেকৰ বুদ্ধিৰ ওপৰত তাৰ গভীৰ আস্থা। বাপেকে চাইকেলৰ যেনেকৈ
টাপলি মাৰিব জানে, তাৰ বিবেচনাবে বাপেকে ইচ্ছা কৰিলে, ফ্ৰিহুইল, চেইন আদি
দুটামান বন্তৰ বাদে ঘৰতে এখন ‘বাইচিকোল’ সাজিব পাৰে। বাওঁফালৰ
পেদেলডাল এৰাই গ'ল। কাঠ এচ্টা ঝুলি লগাই দিলে, হৈ গ'ল পেদেল।
চেইনডাল ছিগিছিল। গজাল এটা মাৰি দিলে ৰিপিটকৈ। ফ্ৰিহুইলৰ স্প্ৰিং মিহি,
সেই তাঁৰডাল, - অভাৱত টিউব এডোখৰ কাটি মিহিকৈ লগাই দিলে, চলি গ'ল
ফ্ৰিহুইল। এবাৰ বোলে ক'ৰবাত ভলটিউব ছিগি যোৱাত জোক এটাৰে ভলটিউবৰ

কাম চলাই আনিছিল বাপেকে। বাওঁফালৰ ক্রেক্ষটো ভালকৈ টান নহয়। এক্সেল
ক্ষয় যোৱাৰ কাৰণে। টিং এডোখৰ কাটি এক্সেলত এপাক মেৰিয়াই দিয়াত
কপকপীয়া হৈ গ'ল। কাটাৰ পিনটো ঢিলা হৈ গৈছিল। সেই একেটা উপায় - টিং
কাটি টাপলি দিলেই হ'ল।

সিদিনা চাইকেলখন ওপৰলৈ চকা দুটা কৰি পৰি থকাৰ পাছত বেৰত
আঁউজি থিয় হ'ল।

দুপৰীয়া ভাত খাই উঠাৰ পিছত হৰিনাথে দীঘল দি সাদিনৰ জঠৰতা দূৰ
কৰাৰ চেষ্টা কৰিলে; মণি একাষত বহিল। টাকুৰীটো লৈ মাকো একাষত বহিলহি।
ভায়েক দুটাই ভগা বি, বি কাপ দুটা লৈ ঘিলা খেলিছে। তিনিওৰে মুখত এটা
স্বন্ধিৰ ভাৰ। চাইকেলখন যে ভাল হ'ল তেওঁ। ভাগ্যে আগৰবাৰৰ বজাৰত অলপ
লাভ পাই চাউল অলপ সৰহকৈ কিনি আনিছিল। দুয়ো সাঁজ খোৱা হ'লে পৰালি
পৰিলহেঁতেন। অৱশ্যে যোৱা ৪/৫ বছৰমান এসাঁজেই খাই আহিছে। গতিকে
এইটোৱেই স্বাভাৱিক নিয়ম যেন হৈ গ'ল ঘৰৰ সকলোৰে। বুজিৰ পৰা হোৱা
মণিৰ তলৰ ভায়েকটোৱে মানুহে এসাঁজ খায় বুলিয়ে জানে।

মণিয়ে অৱশ্যে ইমান বহলাই ভৰা নাই। তাৰ দৃষ্টি আঁউজাই থোৱা
চাইকেলখনৰ ওপৰত, কিমান যত্ন লৈও তাক চিক্চিকীয়া কৰিব নোৱাৰিলে।
হেওলবাৰডাল কেনেকুৱা কুষ্ঠ বেমাৰীৰ নিচিনা হৈ গৈছে। চকা কিটা সামান্যভাৱে
দার খাই আছে। টায়াৰৰ তিনিঠাইমানত টাপলি। দুঠাইত ভিতৰি একোডোখৰ
টায়াৰ দি ডবল টায়াৰ কৰা হৈছে। সেই ঠাই দুডোখৰ দেখাতে অলপ গেৰেলা হৈ
উঠে। ‘ফুল পাম্প’ দি চকা কিটা টন্টনাই ৰাখিব পৰা হ'লেহে ‘ফো-ফোঁৱাই
চলিলহেঁতেন নহয়। বেছি পাম্প দিলেই টায়াৰ এৰাই লৰ মাৰিব পাৰে—“বাষ্ট”
কৰিব। প্ৰতাপৰ চাইকেল যেনি যায়, টায়াৰৰ মাজৰ ফুলটোৰ মহি সাঁচ এটা

ধুনীয়াকে বৈ যায়। প্রতাপৰ চাইকেলৰ স্প'কবিলাকে চলাই যোৱাৰ লগে লগে কেনেকৈ চিক্ চিক্ কৰি উঠে। সিদিনা প্রতাপে তাক অলপ উঠিবলৈ দিছিল। পেদেল মাৰিছে নে চাইকেলখন নিজেই গৈ আছে ধৰিব নোৱাৰি। তাৰ চাইকেলত সাতবাৰ পেদেল মাৰিলে চকাটো অতি বেছি চাৰিপাক ঘূৰে। ...চাওঁতে চাওঁতে চাইকেলখন ৱেডনিউ ৰেলি এখন হৈ পৰিছিল।

“মই কালৈলৈ ৰাতিপুৱাতে বাগান এখনলৈ যাম। তাত বোলে গোটেই ষ্টাফ ডিচ্মিচ্ কৰিছে। নতুন ল'ব।” বহু সময় নীৰুৱতাৰ পিছত বাপেকে প্ৰথম কথা কৈ উঠিল। “মোক অথনি ৰামনাথে কৈ গ'ল। তেরোঁ যাব।”

মাকে নতুনত্ব একো নাপালে। এনে চাকৰি কতবাৰ খালি হৈছে। পাই পাই নাপায়। কত চাহাবে কিমানবাৰ ‘এড্ৰেচ’ খুজি ৰাখিছে। মণিৰ কিন্তু চকুহাল অসম্ভৱ উজ্জ্বল হৈ উঠিল। বহুত চাকৰি ? নিশ্চয় এটা পাৰ। এইবাৰ পাৰই।

“এইবাৰ পাৰই।” হঠাৎ তাৰ মুখেদি ওলাই গ'ল। বাৰু, দেও-ল'ৰাৰ মুখৰ পৰাও ওলাইছে যেতিয়া। “চাওঁ বাৰু মণি, ধৰচোন আঙুলি এটাত। গোলাপ আৰু পদুম।” হৰিনাথে তেনেকৈ মঙ্গল চায় সোঁহাতৰ তজনী আৰু মধ্যম দুটা নাকৰ ওচৰত ধৰি মণিৰ ফালে ‘মেলি দিয়ে’ গোপাল আৰু পদুম, বা তেনে দুটা নাম। এটাত ধৰিলে পাৰ, আনটোত বিফল।

মণিয়ে ভগৱানৰ বহুত নামৰ ভিতৰত কেইবাটাও নাম একেলগে মনত পেলাই খপ্ কৰে আঙুলি এটাত ধৰিলে।

“গোলাপ। পাম। পোৱাৰ আশা।”

মণিয়ে যেন জাঁপ মাৰি গৈ লাফ্ মাৰি চাইকেলখনত উঠিব।

“পালে কিন্তু প্রথম দর্ঘাবে নতুন চাইকেল এখন।” ভায়েক দুটায়ো
হঠাতে বুজিলে যে কিবা এটা পোরাব আলোচনা চলিছে।

“ইহ, মোৰ চোলা।”

“মোৰ জোতা, দেউতা।” একেবাবে সৰুটোৱেও উচ্চাবণ কৰিব
পাৰিলে।

মাকে দেখিলে কথাত গুৰুত্ব দিব পৰা হৈছে। ঠিক নাই, পাই যাবও
পাৰে। তথাপি আগৰে পৰা আব্দাৰ আৰম্ভ কৰাত সিহঁতৰ ওপৰত খৎ উঠি গ'ল।
ইহঁতেই কুলক্ষণীয়া, নহ'লেনো পাৰ লগীয়া চাকৰি নাপায়নে। লোকৰ এটা এটা
ল'ৰা-ছোৱালী হয় - ধনে ধানে উভৈন্দী হয়। তেওঁলোকৰ তিনিটা আৰু এটা
আহাৰ আশাৰ দেখা গৈছে, ক'তা চুণৰ চৰু।

“এই কুলক্ষণীয়া গজমূৰাহঁত। আৰু অলপমান আশা কৰ। ইয়াৰ যে
কোৰ চাৰ। পেটত ভাত নাই, গাত কাপোৰ নাই, ৰজাৰ তিনিবছৰীয়া খাজনাত
ভেটিটো যায়হে, পঢ়িবলৈ মাচুল নাই, কিতাপ নাই, তাৰ চাইকেলখনহে আগ।”

বাপেকে উপভোগ কৰিছিল। আজিকালি দুখ আৰু নলগা হ'ল। গতিকে
উপভোগ কৰে। এনেবিলাক কথা, কিন্তু চাইকেলৰ কথাই গহীন কৰি পেলালৈ
ভাৰ। চাহাৰ চাইকেল। আচল ষ্টীল। গোটেই হার্দি। এনে লোহা ক'ত পাৰি?
পার্টচবিলাক বদলাৰ পাৰিলৈই হ'ল। ৰং দিলেই সেয়ে নতুন। চলি থাকে মানে
চলাই থাকে। “ই এইখনে চিকচিক নকৰে, টিক্টিক নকৰে, ৰেক নাই, বেল নাই
- টান।”

“টানতো লাগে। তিলা কেলেই? নতুন ফ্ৰিহাইল এটা লগালেই টিক টিক
কৰিব। ৰং দিলেই চিকচিক কৰিব। আৰু ৰেক। লাহে লাহে চলালেই হ'ল।

ক'তা, আমি চলালে দেখোন ব্রেক-ফ্রেক্ একো নালাগে। তই উঠিব নাজান,
চলালেই বেয়া হয়।” মণির কাণত একো সোমোরা নাই। সি নতুন বাইশ ইঞ্জিয়া
চাইকেলত উঠি ‘ফোনেনোরাই’ ফুরিছে, তাকো চেদেলত। পেদেলো তুকি পায়।
প্রতাপৰ দৰে ওখ চাইকেল নহয়।

ৰামনাথ আৰু হৰিনাথৰ চাকৰিৰ উদ্দেশ্যে চাইকেল যাত্রা আৰম্ভ হ'ল।
দুয়ো সমান বয়সীয়া। প্ৰায় একে সময়তে দুয়োৰো চাকৰি যায়। সাধাৰণতে চাকৰি
যোৱা মানুহবিলাক হালৰো নহয়, ফালৰো নহয়। নোৱাৰে ঘৰত খেতি-বাতি কৰিব,
নোৱাৰে বেহা-বেপাৰ কৰিব, নাপায় চাকৰি। ৰামনাথৰ অলপ মাটি-বাৰী আছিল।
যেগীয়েকৰ অলপ অলঙ্কাৰো আছিল। আৰু আছিল ডেকা কালতে শিকা মদ খোৱা
অভ্যাসটো। মাটি-বাৰী, অলঙ্কাৰ আৰু মদ খোৱা অভ্যাস তিনিওটা বস্তু একেলগে
থাকিব নোৱাৰে। গতিকে আগৰ দুটা সোনকালেই ঘৰ এৰি পলাল। ৰামনাথৰ
উদ্যম স্ফূর্তি কিন্তু কাৰু হোৱা নাই - বাৰু হৈয়ে আছে।

ৰামনাথৰ কিন্তু চাইকেলখনো আছে। এই অঞ্চলত দুজন মানুহে প্ৰথমে
চাইকেল ঘেলায়; ৰামনাথ আৰু হৰিনাথ। নিজে মেৰামতি নাজানে। গতিকে
হৰিনাথৰখনতকৈও তাৰ দুৰৱস্থা বেছি। বে'ল আৰু ব্ৰেক নামৰ দুটা বস্তু যে
সৃষ্টিকৰ্ত্তাই চাইকেলৰ কাৰণে কেতিয়াৰা সৃষ্টি কৰিছিল, ৰামনাথৰ চাইকেল বা
বাইকখন দেখিলে বিশ্বাস কৰিবলৈ টান হয়। (ৰামনাথে ‘বাইক’ বুলি কয়।) পাছ
চকাত মাদগার্ড নাই, আগ চকাত এফুটমান মাদগার্ড ধৰণৰ জৰাজীৰ্ণ পদার্থই
আত্মৰক্ষণ কৰি আছে। সি বে'ল আৰু ব্ৰেকৰ কাম কৰে। তাত ভৰি তুলি হেঁচা
মাৰি দিলেই চকা বৈ যায়। বাকী সকলো সময়তে খড়ক খড়ক শব্দ এটাৰ সৃষ্টি
কৰাই তাৰ কাম। চকাৰ টায়াৰকেইটা সাপৰ গাৰ দৰে পিছল আৰু কাগজৰ দৰে
পাতল হৈ পৰিছে। পাছচকাত কেবা ঠাইতো স্প'ক নাই, তাৰ ফলত বিমটোত
বিৰাট এটা ‘টাল’। চলি যাওঁতে পিছ ফালৰ পৰা সূত্ৰধাৰী এজনে নাচি নাচি যোৱা

যেন লাগে। চেদেলৰ ওপৰত নানাবিধি কাপোৰ মেৰিয়াই মজবুত অথচ কোমল
কৰা হৈছে। এনে অৱস্থাত পৃথিৰীৰ সকলো বস্তুৱেই আচল হয়, কিন্তু ৰামনাথৰ
চাইকেলৰ চলি থকাটোৱেই ধৰ্ম। এৰা, ৰামনাথেও এটা চাকৰি পাৰ লাগে। মণিয়ে
ভাৰে। খুৰা বুলি মাতে সিহঁতে। ৰামনাথ খুৰাৰ ল'ৰা জীৱন তাৰ সমনীয়া। বেচেৰা
জীৱনৰো চাইকেল নাই। দুয়ো দুখন নতুন চাইকেল ল'ব। এসগুহমান একো কাম
নাই, দুয়ো চাইকেলৰ ওপৰতে ঘূৰি থাকিব, ঘূৰি থাকিব...। সি স্পষ্টকৈ দেখিবলৈ
পালে দেউতাক আৰু খুৰায়েকৰ চাইকেল দুখনে কুৰি মাইল বাট অতিক্ৰম
কৰিছে। চাহ বাগানৰ গেটৰ মুখতে চাহাব বৈ আছিল। দুয়ো ঘপ কৰে নামিল;
চেলাম দিলে। চাহাবে ‘হেওচেক’ কৰিলে। তৎক্ষণাত অফিচলৈ মাতি নিলে।
দেউতাকৰ চাইকেলখন দেখি চাহাবে কেবাবোৰো চালে। চাহাবৰ চাইকেল হাজাৰ
হওক। বাপেকে তৎক্ষণাত নিজৰ ইংৰাজী আৰু হিন্দীত চাহাবক বুজাই দিলে। মিঃ
ফঙ্ক চাহাবৰ চাইকেল আছিল। তেতিয়াৰ দিনৰে ১৫ টকা লৈছিল চাহাবে তাৰ
দাম। “এ ভেৰি গুদ বাইচিকোল চাহাব; খাটি স্টীল। বাট মাই চল মণি” ...ধৈৎ
তাৰ কথা আৰু কিয় ক'ব। তাৰ কথা নক'লেও চাহাবৰ চাইকেলখনৰ মৰ্যাদা
ৰক্ষা পৰিব। তাৰ পিছত 'এপইন্টেড'।

এই শব্দবিলাকৰ অৰ্থ আৰু ব্যৱহাৰ মাক আৰু ভায়েকহাঁতেও জনা হ'ল।

কিন্তু সেই যাত্রাত এই প্ৰথমবাৰৰ কাৰণে ৰামনাথৰ চাইকেল অচল
হ'ল। আগ চকাৰ টিউবটোৱে বাষ্ট কৰিলে। হৰিনাথৰ ক্ৰেক হইলটোও অভদ্ৰ হৈ
উঠিল। বুঢ়া সোলাৰ দাঁত বুলিবলৈ নাই, চেইন নধৰা হ'ল। বাটৰ কাষৰ গছ
এজোপাৰ ছাঁত দুয়ো বহিল। বিড়ি এটা টনাৰ লগে লগে হৰিনাথৰ বুদ্ধিৰ
ভঁৰালটোৰ দুৱাৰখন মেল খাই গ'ল। বাকচটো উলিয়াই, বেঙ্গ, প্লাচ, হাতুৰি
উলিয়াই ল'লে। এঘন্টাৰ ভিতৰত ৰামনাথৰ চাইকেলৰ টিউবৰ মেৰামতি হ'ল।
ক্ৰেক হইল অৱশ্যে ভাল কৰিব নোৱাৰিব। ৰামনাথে চাইকেল চলাব। হৰিনাথে

নিজৰ চাইকেলত উঠি এটা হাতে বামনাথৰ গাত ধৰি থাকিব। মাত্ৰ ৫ মাইলমান
বাট আছে। গতিকে বামনাখে টানি নিব পাৰিব।

মণিয়ে আঙুলি দুটা নাকৰ ওচৰত অলপ সময় ধৰি থাকি চকু মুদি জপ
কৰিলে। এটা বকুল, এটা তগৰ। বকুলত ধৰিলে পাৰ, তগৰত ধৰিলে নিষ্ফল।
ভায়েকক মৰমেৰে ওচৰলৈ মাতি আঙুলি দুটা মেলি দিলে।

“ধৰ ভোলা ধৰ, ভালকৈ ধৰিলে চেনিবুট (নকুলদানা) পাৰিব। সেইদিনা
যে খাইছিলি?” চেনিবুটৰ আশাত দুয়োটাকে সাবটি ধৰিলে।

“গেৰেলা ! বোন্দা মেকুৰী ! এটাত ধৰিবি।”

দ্বিতীয়বাৰ আকৌ মন্ত্ৰ মেলি দিলে। এইবাৰ তগৰত ধৰিলে পাৰ,
বকুলত ধৰিলে নাপায়। ভোলাই গালি খাই ভয়ে ভয়ে বকুলত ধৰি পেলালে।
তিনিবাৰেহে নিবাৰ হয়। গতিকে শেষবাৰ বহু সময় মন্ত্ৰ কৰি আঙুলি দুটা মেলি
দিলে পদুম আৰু জবা। পদুমত পাৰ, জবাত নিষ্ফল। পদুম হোৱা আঙুলিটো বুদ্ধি
কৰি আগবঢ়াই দিলে অলপ বেছিকে। পদুম—পাই গ'ল, পাৰই।

মাকে তাঁতশালৰ পৰা শুনিছিল। দেও-ল'ৰাৰ কথা-কপাল ভাল হ'বলৈ
কেতেপৰ ! সিহঁতৰ ওচৰত আহি থিয় দিলেহি।

মণিয়ে আনন্দত চিঞ্চিৰি উঠিল।

“সিদিনা ভজা ঘিলা পিঠা আছেনে ঐ? এটা ভোলাক দে। সি ধৰি
দিছে।” “চাৰি অ'ৰামান ঘিলাপিঠাই পোৱালি পাৰি থাকিবনে? টপাটপ খাই নিলি,
নিষ্পত্তি পালে। চাওঁ বাবু ধানকেইটামান আনগৈচোন, মই এখন চাওঁ।” কেউটা
ল'ৰা-ছোৱালী ওচৰ চাপি আহিল। মণিয়ে একেলৰত এমুঠি ধান আনিলেগৈ।

কেইটামান ধান হাতত লৈ মাকে মনতে মন্ত্র মাতিলে অর্থাৎ ভগরানৰ নাম কেবাটাও আওৰালে। তাৰ পিছত মাটিত ধানকেইটা পেলাই দিলে। এয়োৰ, দূয়োৰ, তিনি যোৰ...সকলো যোৰ যোৰ হৈ গ'ল। প্ৰথমখন মঙ্গলে নাপাৰ বুলিয়ে ল'লে। দ্বিতীয়খন চোৱা যাওক, এটা বিযুৰীয়া হৈ ৰ'ল। সকলোৰে উৎসাহ বাঢ়ি গ'ল।

এইবাৰ মাটিত আঁক মাৰি চালে। বহুত আঁক যোৰে যোৰে মিলি এটা আঁক বেছি হ'ল। পাৰই। দেউতাক আজি অহাৰ কথা। চাকৰি পাৰ লাগে ভগৱানে যদি মুখ তুলি চায়। মণিৰ চকুদুটা নতুন চাইকেলৰ স্প'কৰ দৰে চক্চকাই উঠিল।

আৱাজ এটা যেন বহুত দূৰৰ পৰা ভাহি আহিছে। সিহঁতৰ চাইকেল ঠিক। মাক-পুতেকে কাণ উনালে। এই আৱাজ সিহঁতৰ চাইকেলৰে হ'ব। মণি লৰ মাৰিলে বাটলৈ। হয়, দেউতাক আহিছে চাইকেল ঠেলি ঠেলি। চাইকেলৰ বহুত পুৰণা পার্টছ - ক্রেক্ষ হইল, পেদেল, টায়াৰ টিউব আদি চাইকেলৰ চাৰিওফালে ওলোমাই লৈ আহিছে। চাইকেলৰ গাত খুন্দা খাই খাই সেই লোহাবিলাকে অড্রুত এক ঐকতান সৃষ্টি কৰিছে। ৰামনাথ খুৰাকেও চাইকেল ঠেলি আনিছে। তেওঁৰ আগচকাৰ ফৰ্কড়ালৰ দুইফালে বাঁহৰ দুটা কামি আঁটি আঁটি বন্ধা। ফৰ্ক ছিগিল....নিশ্চয়। টলং পলংকৈ আহিছে।

মণি আগবাঢ়ি গৈ চাইকেলত ধৰিলৈগৈ। ৰামনাথে বাহিৰে বাহিৰে ঘৰলৈ গ'ল। চাইকেলৰ বহুত পার্ট আহিছে। বাগানৰ কোনো কৰ্মচাৰী বন্দুৰ পেলাই থোৱা পার্টচ। ঘৰখন এসঞ্চাহলৈ কাৰখানা হৈ পৰিব, সন্দেহ নাই।

মাকে লৰালৰিকৈ চাহ একাপৰ যোগাৰ কৰিলে। আগধৰি ধঁপাত এচিলিম লগাই আনিলে। মণিয়ে বন্ত কঢ়িওৱাত লাগিল। চাউল চেনিৰ সৰু সৰু

টোপোলা দুটাও বেগৰ ভিতৰত আহিছে। বোধহয় কিনি আনিছে। অলপ চাহপাতো। বাগানৰ কৰ্মচাৰীৰ পৰা খুজি আনিছে। তেনেকৈ প্ৰায়ে আনে।

কিন্তু, এয়া কি। ফ্ৰেমৰ ‘জইন’ দেখোন এৰাল। ক্ৰেক্ষণৰ ওচৰৰ ‘জইন’টো এৰাই গৈছে।

আঙুলিৰে ঠাই-ডোখৰ পৰীক্ষা কৰিলে সি। বাপেকে, ধমকি দি উঠিল।

“ঘে দে, ঘে দে, তোৰ কাম কৰ। আঙুলিৰে চুলে ‘জইন’ ভাল হোৱাৰ মন্ত্ৰ নাই। মিশ্ৰীৰ তাত জ্বালাই কৰি আনিলেই হ'ল। ফ্ৰেমটো ঠিকেই আছে, আচল হার্দি।”

চকা, চেদেল, ক্ৰেক্ষণ, সকলো সোলোকাই শুদ্ধ ফ্ৰেমটো বেৰত আউজাই ঘে খাই বৈ যেতিয়া সকলো আজৰি হ'ল - বেলি তেতিয়া ভাটী দিলে। মিশ্ৰীৰ তালৈ আজি ফ্ৰেম নিয়া নহ'ব। গাটো বৰ অৱশ হৈ পৰিছে হৰিনাথৰ। বিছনাত অলপ দীঘল নিদিলে কাতৰ হৈ গৈছে।

আগৰ দৰেই সকলো চাপিকুছি গোট খালে। চাকৰিৰ খবৰটো সকলোৱে জানিবলৈ ব্যগ, কিন্তু সুধিবলৈ সাহ হোৱা নাই। পোৱাটো নায়েই, তথাপি কি হ'ল জানিব লাগে। চাহাবে ‘এড্ৰেছ’ ৰাখিবও পাৰে, ‘চাত্ৰিকট’ চাবও পাৰে।

চাকৰি খালি হৈছিল এটা আউট্ট'ৰত। গোটেই ষ্টাফ্ ডিছমিছ হোৱা মিছ। সন্তৰজন মান গৈ দেখা কৰিছিল। বুঢ়ামানুহ নাৰাখে, ডেকা এজনক ৰাখিলে। মেট্ৰিক পাছ।

ঘৰৰ ঠিকা ওলাব পাৰে। চাহাবে ‘এড্ৰেছ’ ৰাখিছে। বস্তিৰ ঘৰ। বাঁহ ইকৰাৰ ঠিকাও ওলাব। কিন্তু চিলেটীয়া মানুহ ইতিমধ্যেই ভৰি পৰিছে। ঠিকাবিলাক সিহঁতেই লৈ পেলাইছে। বাগানৰ।

এইবিলাক একো নাথাকিব। চাহাব-চুহাব চৰ যাব। যোৱা দুবছৰে
চাহাবৰ দেশত যিখন যুদ্ধ হৈ আছিল সি এতিয়া ভাৰত সোমাইছে। চাহাবে দেশ
এৰি গুটি যাব লাগিব। তেতিয়া বহুত চাকৰি, বহুত ঠিকা ওলাব।

বাপেকে হোঁকা হঁপি নিৰ্বিকাৰভাৱে কৈ গ'ল কথাবোৰ। বহুত
চাকৰি, বহুত ঠিক ওলাব। বহুত টকা হ'ব। মণিয়ে ভাবিলে, সি ও ডাঙৰ হ'ব।
টকা ঘটিব। চাইকেল এখন - এখন নতুন চিক্চিকীয়া চাইকেল।

কিন্তু...কিন্তু কোঠাটোত পৰ্বত যেন হৈ পৰি থকা এই যন্ত্ৰপাতিবোৰ!
এইবোৰ 'ফিট' কৰি কেতিয়া শেষ হ'ব ? চাইকেলখন আকৌ আগৰদৰে থিয় হ'ব
পাৰিবনে?

হৰিনাথেও প্ৰথম প্ৰথম দুৰ্বলতা অনুভৱ কৰিছে। ভগা বাত, জোৰা দে,
ঢাপলি মাৰ, কিমান কাম। শ্ৰীৰ সকলোৰে সিৰা যেন কোঁচ খাই উঠিল।
চাইকেলখনৰ খঙ বিখঙ 'পার্টচ'বোৰৰ দৰে নিঃসাৰ হৈ পৰিষে শ্ৰীৰ
যন্ত্ৰবিলাকো।

কিন্তু চাইকেল ভাল কৰিবই লাগিব। বজাৰ হাট কৰিবই লাগিব।
যেণীয়েকলৈ চালে। পাটৰ মেখেলা পিন্ধি আছে। জোৰোণত দিয়া পাটৰ মেখেলা।
অসমীয়া মানুহে অতি সুখী আৰু অতি দুখী অৱস্থাতহে ঘৰত পাটৰ মেখেলা
পিন্ধে। যোৱা দুবছৰে সাধাৰণ মেখেলা এখনো দিব পৰা নাই।

মণিয়ে কিন্তু সেইবিলাক ভাবিব পৰা নাই। চাইকেলৰ 'পার্টচ'বিলাক
নতুন ৰূপত চিক্মিকাই উঠিছে তাৰ চকুৰ আগত। ক্ৰেমটো নতুন ৰং আৰু
কিনাবত ৰঙা আঁচ লৈ তিৰবিৰাই উঠিল। ক্ৰেক্ষ, বিম, সকলোৰে ৰূপ গ'ল বদলি।
চাই থাকোঁতেই সকলো বিলাক মিলি এখন 'ব্ৰেঙ নিউ' বেলি হৈ প্ৰাণৰ আনন্দত
গোঁ-গোঁৱাবলৈ ধৰিলে। লাফ্ মাৰি মণি উঠাৰ লগে লগে আপোনা-আপুনি চলিবলৈ

আৰষ্ট কৰিলে চাইকেলখন। টিক্ টিক্ টিক্....ফৰৰ ফৰৰ....চিলিং চিলিং...।

চিলিংং.... বাহিৰত চাইকেলৰ বেল। নিশয় প্ৰতাপ আহিছে।

কিন্তু আচৰিত কথা, আজি হৰিনাথৰ মন প্ৰতাপৰ চাইকেল দেখি ঈৰ্যাৰে
ভৰি বুঠিল। নতুন নতুন মানুহ ওলাইছে। নতুন নতুন ডেকা। বুঢ়াক আঁতৰাই
দিছে চাকৰিৰ পৰা, কৰ্মফেতৰ পৰা। নতুন নতুন চাইকেল ওলাইছে। চাহাৰৰ
চাইকেল, ‘নেটিভ’ৰ চাইকেল একে কথা ! ক'তা খাটি ষ্টীল হৈও নিজৰখন
চাইকেলৰ ‘জইন’ সুলকি গ'ল কিয় ?

১৯৫৬-৫৭

কেএও আঙুলি

ন-ছোরালী চাবলৈ মানুহ তেলৰ ধাৰেহে বয়। চাবলৈ গ'লে বিয়াতকৈ বিয়াৰ পিছৰ এই দিনকিটাতহে হেঁচা বেছি পৰে। আঁতৰৰ গাঁৱৰ পৰাও ছোৱালী, বুঢ়ী, ডেকেৰী, বোৱাৰী ভাতপানী খোৱাকৈ আহে - ন-ছোৱালী চোৱাৰ হেঁপাহত। ন-কন্যা হ'ল সোমেশ্বৰৰ নৰপৰিণীতা পত্নী যোগেশ্বৰী। ন-কইনাৰ স্বাভাৱিক লাজতকৈও আন এটা কথাইহে, জীয়ৰী-বোৱাৰীৰ ৰং-ৰহইচ, হাঁহি-খিকিন্দালিৰ মাজতো সময়বিলাক যোগেশ্বৰীৰ কাৰণে নাযায় নুপুৱায় কৰি তুলিছিল। কেতিয়া এই মানুহবিলাকৰ হেঁচা পাতলে, কেতিয়া পুৰণি হৈ লয়, এইটোৱেই একমাত্ৰ চিন্তা। ঘৰখন গচকি লোৱাৰ পিছত লাগে সকলোৱে জানক কথাটো, - কিন্তু প্ৰথম ধূমটোতে সকলোৱে জনিব পৰাটো কম লাজৰ কথা হ'বনে ? কিন্তু য'তে বাঘৰ ভয়, ত'তে বাতি হয়। ইমান চেষ্টা যত্নও বিফল হ'ল-কইনা চাবলৈ অহা তিৰোতাৰ শেন চকুৱে কথাটো ধৰা পেলাবলৈ সৰহ পৰ নালাগিল।

কোনোৰা এজনী সৰু ছোৱালীয়ে কথাটো কৈয়ে পেলালে আগতে — “ইয়ে! নৰৌৰ দেখোন, আঙুলিটো কেনেকুৱা।” চাঁ কৰে বাজিল যোগেশ্বৰীৰ বুকুত - আঙুলিটো যিমান পাবে কেঁচাই পেলালে, কিন্তু ধৰা যেতিয়া পৰিলেই এতিয়া লুকুৱাই কি হ'ব। উপস্থিত কোনোৱে ওঁঠ চেপি হাঁহিলে, কোনোৱে চকুৱে চকুৱে কথা পাতিলে, আদহীয়া এজনীয়ে চকুৰ ঠাৰেৰে মনে মনে থাকিবলৈ কোৱাতহে যেনিবা ৰ'ল।

সোমেশ্বৰৰ লগত বিয়াৰ কথা-বাৰ্তা চলাৰ দিন ধৰি কইনাৰ ঘৰৰপৰা ল'ব লগা সকলো ব্যৱস্থাই ল'লে, যাতে ‘কথাটো’ দৰাঘবীয়া কাৰো কাণত নপৰে। ছোৱালী চাবলৈ অহাৰ দিনা সারধান হ'ল যাতে আগৰবাৰৰ দৰে ভুল হ'বলৈ নাপায়। আগতে কেবাযোৰা গ্ৰাহকে ভাগিছে। অকল এই কাৰণতেই। ছোৱালী চাই

খাই-বৈ বিদায় লয়। পিছত উত্তর পঠিয়াই দিয়ে - ছোরালী বেয়া নাছিল, লৈ লৰ
মৰাও নহয়, দলিয়াই পেলোৱাও নহয় কিন্তু...।

গতিকে যোগেশ্বৰীৰ মাক-বাপেক মহা চিন্তাতে পৰিছিল। গাঁৰৰ লগৰ
ছোৱালীবিলাকক এজনী এজনীকে উলিয়াই দিলে কিন্তু যোগেশ্বৰীহে থুপৰি লাগি
থাকিব লগা হ'ল - অকল এটা বেয়া গুণৰ কাৰণে। নহ'লে যোগেশ্বৰীও দেখনিয়াৰ
ছোৱালীয়ে আছিল — কামে কাজে বেছ ঘৰ ধৰিব পৰা, কিন্তু কি হ'ব, কপাল।
সোমেশ্বৰ অকলশৰীয়া ল'ৰা। নিজৰ অৱস্থাটো টুকিয়াল কৰি লৈ মনৰ হেঁপাহেৰে
বিয়াৰ আয়োজন কৰিছিল। বহু ঠাইৰ পৰাই ছোৱালী যাচিল। শেহত থিৰ
হ'লগৈ এই যোগেশ্বৰীত। সম্ভব কৰিবলৈ দুয়ো ফালৰ পৰাই বংশ, গোসাঁই,
ৰাহি-জোৰা, সকলো মিলিল ভালদৰে, বিয়াও হৈ গ'ল সুকলমে। বিয়াৰ পিছদিনাৰ
পৰা সম্পূৰ্ণ দায়িত্ব হ'ল যোগেশ্বৰীৰ গাত - এতিয়া সদ্নাম-বদ্নাম তায়ে অকলে
মূৰ পাতি ল'ব লাগিব। কিমান নিঃসহায় তাই ভাবে। তাইৰ ভৰিৰ কেএঢ়া
আঙুলিটোৱেই তাইৰ কাল হ'ল; গাখীৰত গোবৰৰ ছিটিকনিৰ দৰে তাইৰ সকলো
গুণ মাটি কৰি দিলে।

যাবৰ সময়ত কদমীৰ মাক বুঢ়ীয়ে সোমেশ্বৰকে কৈ গ'ল—“কি চাই বিয়া
কৰাইছিলি ? চকুত নপৰিলে নে কাৰো ?”

সোমেশ্বৰৰ মুখ কেঁহাৰাজ বটা যেন হ'ল। হ'বৰ কথাই - বহুত
আশা-ভৰসা কৰি বিয়াখন পাতিলে - এতিয়া দহে-চাৰিয়ে বেয়া বোলাটোৱে যদি
হ'ল, তাৰ সকলো অথলে গ'ল।

তথাপি সেপ তুকি সুধিলে—“কিনো হ'ল ?”

“ভৰিৰ কেএঢ়া আঙুলি দুটা চাৰিচোন - ফোঁট লগৈ, হেৰ’ ফোঁট লগৈ।
ছোৱালী চাবলৈ মানুহ পঠিয়ালি কাক ? আমাৰ নিচিনা বোৰলৈতো মনত নপৰে

কিবা আগ ভাগ লওঁগৈ বুলি।” সবু মাতেৰে কথাখিনি কৈ কদমীৰ মাক উচাং
মাৰি যোৱা দি গ’ল। সোমেশ্বৰৰ মনটোৱে হাহাকাৰ কৰিবলৈ ধৰিলে।

তাৰ পিছত কথাৰ অস্ত নাই। ন-কইনাৰ ভৰিৰ কেঞ্চা আঙুলি দুটা
দীঘল - কুলক্ষণ। কোনোৱে হাঁহিলে - কোনোৱে তাল দিলে।

ফুচ-ফুচ ফাচ-ফাচকে মুহূৰ্ততে সকলোৱে মাজত কথাটো জনাজাত
হ'বলৈ সৰহ পৰ নালাগিল। যিবিলাকে কথাটো লক্ষ্য নকৰাকে গৈছিল - কৌতুহলী
হৈ সকলো আকো ওচৰ চাপিবলৈ ধৰিলে।

বেচেৰী - ন-কইনা - এবাৰ শেঁতা পৰে এবাৰ বঙ্গ হয় - যিবা ওৰণিখন
ছোৱালীহাঁতে মিলিজুলি টানি-আঁজুৰি অলপ চুটি কৰিছিল, এইবাৰ আকো ওৰণি
আহি কঁকাল পালেহি। নিশ্য গিৰিয়েকৰ কাণত কথাটো ইমান সময়ে পৰিছেগৈ।
গিৰিয়েকে বা কি ভাবিছে। মানুহজন বা কেনেকুৱা স্বভাৱৰ। ছি-ছি-আগতে
কথাটো কাণ চোৱাই থ'ব লাগিছিল দৰা পক্ষত। যদি এই কথাটোৱে মন তিতা
লগায় - সিহঁতৰ ঘৰৰ লগত চিৰকাল মাত-বোল আহ-যাহ বন্ধ হয়। যদি
মাক-বাপেকক বা ঘৰৰ আন মানুহক অপমান কৰে - জেঠাল দেওৰহাঁতে বা
গিৰিয়েকেই। কি কুক্ষণত ঈশ্বৰে তাইক জন্ম দিছিল - বেচেৰীয়ে কপালকে
দূষিবলৈ লাগিল ওৰণিৰ তলতে। ক'ব নোৱাৰাকৈয়ে তাই আঙুলি দুটা হেঁচা মাৰি
টানি ধৰে - ঠিক কাছৰ ডিঙিৰ দৰে। সেইপিনেই যদি আঙুলিটো ঈশ্বৰে নাইকিয়া
কৰি দিলেহেঁতেন বা জোখৰ কৰি দিলেহেঁতেন।

ভিতৰত তিৰোতা মানুহৰ হেঁচা বাঢ়িবলৈ ধৰিলে। বাহিৰতো গাঁৱৰ মানুহ
চ'ৰা-ঘৰ ভৰি আছে। বিয়াঘৰীয়া মানুহ - বিয়াৰ নিচিনা ডাঙৰ উছৰ এটা হৈ
গেছে। তাৰ উপৰি কইনা আনি থৈছে। লগতে তামোলখন, ধঁপাত চিলিম,
চাহটোপা খাবলৈকো বুলি মানুহ আহেই। সোমেশ্বৰৰ মনত একোকে ভাল লগা

নাই। মানুহৰ মাজৰ পৰা ওলাব পাৰিলেই যেন ৰক্ষা পায়। ক'বৰাত যেন অকলে
বহিৰঙ্গে।

কদম্বীৰ মাকে কৈ যোৱা কথাসাৰেই যেন কাণৰ ওচৰত ভুন-ভুনাই আছে
- বাকী সকলো কথা-বাৰ্তা একো শুনা নাই।

সি তেনেহ'লে ঠগ খালে। এই বছৰটোত গাঁৱৰ আৰু ওচৰ চুবুৰীয়া গাঁও
কিখনৰো যি কিখন বিয়া হৈ গ'ল - সকলোতকৈ সি জিকিছিল। ধূম-ধাম,
আয়োজন, খুটুৱা-বুটুৱা, একোৰে ক্ষতি-খুন হোৱা নাছিল। ছোৱালী চায়ো
সকলোৱে তাকেহে প্ৰশংসা কৰিলে। ‘দেখাই-শুনাই এই খণ্ডৰ ভিতৰত সোমেশ্বৰৰ
ছোৱালীয়েই ভাল’ - দুই এজন আদইয়াই তেনে মন্তব্য কৰা সোমেশ্বৰৰ কাণত
পৰিছিল। বাকী কিজনৰ অলপ নহয় অলপ ঘুণ আছেই - কোনোৰ চুলিবিলাক
গুৱালা, কোনোৰ গা-গাৰি বৰ শকত, কোনোৰ খৰম-যুৰীয়া ভৰি, কোনোৰ চকু
দুটা কেঁৰা, কোনোৰ আকৌ গাৰ বৰণটো বৰ ক'লা, ইত্যাদি। এনে অৱস্থাত
সোমেশ্বৰৰ মনৰ অৱস্থা কেনে হৈছে, সি নিজেহে বুজিছিল। ঘৰখনৰ সকলো
ৰং-ধেমালি, হাঁহি-খিকিন্দালি যেন মোলান পৰি গ'ল। সকলোৱে অন্তৰত বুজিছে
কি হৈছে কথাটো; কিন্তু বাহিৰত প্ৰকাশ কৰিব পৰা নাই।

কইনাৰ ঘৰৰ পৰা যিসকল আহিছিল তেওঁলোকে প্ৰতি মুহূৰ্ততে এনে
এটা অৱস্থাৰ কাৰণে সাজু হৈয়ে আহিছিল। কিন্তু প্ৰথমছোৱা ভাল ভাবেই যোৱা
দেখি মনবিলাক মুকলি সাকলি কৰি দু-আষাৰ দৰা-ঘৰীয়া মানুহৰ লগত
কথা-বতৰা পাতিব পাৰিছিল। কিন্তু অকস্মাৎ দৰাঘৰীয়া মানুহবিলাকৰ ভাৰ-গতিৰ
পৰিৱৰ্তন দেখি সকলোৱে মন গোঢ়ালে। ল'বালৰিকৈ বিদায় লৈ যাব পাৰিলেই
যেন ৰক্ষা পৰে - দুই এজন জনা-বুজাৰ মনে উচ্পিচাবলৈ ধৰিলে।

অভ্যর্থনাৰ কোনো কৃষি হোৱা নাই। চাহ-জলপান, ধঁপাত-তামোল আদি
মাজে-সময়ে যোগান ধৰি আছে। এজন এজনকৈ গাঁৱৰ মুনিহবিলাক উঠি যাবলৈ
ধৰিলে। সোমেশ্বৰে মনৰ অৱস্থা ঢাকি সহজ ভাবেই কথা-বাৰ্তা পাতিবলৈ ইমান
চেষ্টা কৰিলে - কিন্তু ওহোঁ, কোনোপথেই মনক সহজ কৰিব নোৱাৰে।

ভিতৰত কইনাৰ চাৰিপাশে বহি তিৰোতাবিলাকেও তামোল-চহৰ, শ্রান্দ
কৰিছে। কথাটো পোনে পোনে আলোচনা কৰা নাই হওঁতে, কিন্তু ইমান ডাঙৰ
কথা এটা সাধাৰণ ভদ্ৰতাৰ খাতিৰতে আলোচনা কৰিবলৈ এৰি দিবনে? গাঁৱৰে
ভোগৰ মাকেই তামোল কটাৰ লগে লগে আৰম্ভ কৰিলে - “কিয়, হৰিৰ
নবৌয়েকৰ ভৰি হাল খৰম-যুৰীয়া, ক'তা, দেখোন সিজনী সোমোৱাৰ দিন ধৰি
ঘৰখন দোপতদোপে বাঢ়িবলৈ ধৰিলে।”

কেজনীমানে হয় দিলে। “ওঁ হয় দিয়া। ঠিকেই কৈছা তুমি, সকলো
ঈশ্বৰৰ সৃষ্টি। দেখোঁতে লেতেৰী গেঙ্গেলীবিলাকেইহে ঘৰ ধৰি একঠা খাইছেগৈ।”

আন এজনী আদহীয়া তিৰোতাই তামোল এখন মুখত ভৰাই মুখত খোৱা
ধঁপাত অকণ ছিঞি লৈ ক'লে - “কয়ে নহয় বোলে, ‘সুতিৰী ফেন্দেলী, সুফল
কদলী।’” পাল নামৰ ঘোষা ধৰাৰ দৰে কেইবাজনীয়েও ফকৰাটো ওপৰতে ধৰি
নেফানেফ কৰি পেলালে। লগে লগে ‘থৈ দিয়া, সকলো মিছা, ভাগ্যখনহে সঁচা’,
‘লই খুনীয়া কুলই খুনীয়া সকলোবিলাক নিজে সজা কথা’ আদি মন্তব্যৰ জাউৰি
উঠিবলৈ ধৰিলে। আৰু ঘৰখনৰ আগৰ গোমা ভাৱটোও যেন পাতলি যাবলৈ
ধৰিলে। এনে সময়তে মৌজাদাৰণী সোমাই আহিল।

গাঁৱৰ মাজত মৌজাদাৰণী বুলিলে বুলিবৰ নাই। যাৰে তাৰে ঘৰলৈ
মৌজাদাৰণী নাযায়ো। সোমেশ্বৰৰ ঘৰলৈ কিন্তু বিয়াই খাৰমণিয়ে সমানে আহিছে
মৌজাদাৰণী। বাহিৰৰ পৰা সোমেশ্বৰে ওচৰত ল'ৰা-ছোৱালী কাকো নাপাই নিজেই

অলপ বেৰখনৰ ওচৰলৈ আহি আন্ত-ব্যন্তকে দলটোলৈ লক্ষ্য কৰি ক'লে - “আ’ হেৰা, আমাৰ মৌজাদাৰণী আই আহিছে, বহিবলৈ দিয়া।” বহুতো তিৰোতা মানুহ আছিল। সোমেশ্বৰৰ আগত যিবিলাকে ওৰণি লয়, মাতটো শুনিয়ে সেই সকলোৱে ওৰণিবিলাক টানিবলৈ ধৰিলে। কিন্তু সোমেশ্বৰ সোমাই নহা দেখি আধা সামৰিয়ে বহুতে থৈ দিবলৈ বাধ্য হ'ল। কথাত যেনেকৈ বুৰ গৈ আছে হঠাতে ওৰণি বিচাৰি উলিওয়াটো জানো সহজ। কইনাজনীয়ে আকৌ মিছাতে ওৰণিলৈ হাতখন নিলে। মৌজাদাৰণীৰ কাৰণে বেলেগে দলিছা পাৰি দিয়া হ'ল। দলটোৰ সকলোৱে সন্তুষ্মেৰে চালে। তামোলেৰে সেলেঙি লগোৱা মুখখনেৰে মিচিকিয়াই হাঁহি মৌজাদাৰণীয়ে সুধিলে, “ক'তা, কইনাই দেখোন এহতীয়া ওৰণি টানি বহি আছে? আমি ওৰণি চাবলৈ অহা নাই একা?”

লগে লগে হাঁহিৰ গুণ্ডুণনি উঠিল। এজনীয়ে কৈ উঠিল— “দে আই দে, মৌজাদাৰণী আই আহিছে, ওৰণিখননো গুচাই নিদিয় কিয় ?”

লাই পাই এজনী সৰু ছোৱালীয়ে গৈ ঠাইতে ওৰণিখন খহাই দিলে।

ইতিমধ্যে ভোগৰ মাকে গৈ তামোল এখন দিয়াৰ চলতে মৌজাদাৰণীৰ কাণে কাণে ক'লে কথাটো। কাণে কাণে কি ক'লে সকলোৱে বুজিলে - আৰু প্ৰতিক্ৰিয়াটোনো কেনে হয় উদিন্ত হৈ সকলোৱে বাট চাই ৰ'ল - কিন্তু সকলো আচৰিত হ'ল। মৌজাদাৰণীয়ে কথাটো সহজ ভাবেই ল'লে - কোনো উদিন্ততা প্ৰকাশ নকৰিলে।

মৌজাদাৰণীয়ে যেন সৰুকৈ ক'লে, “কিনো হ'ল তাকে?” ভোগৰ মাকে লগে লগে ফুচ্ফুচনি এৰি ডাঙৰ গলাৰে মাত ধৰিলে - “এৰাহে আই, তাকেহে কৈছোঁ, কিনো নোহোৱা কথাটো হ'ল !” মৌজাদাৰণীয়ে যেতিয়া আচৰিত নোহোৱাকৈ ৰ'ল, - তেনেহ'লে কথাটোত ইমান গুৰুত্ব দিবলগীয়া নহ'ল।

লগে লগে কাৰোবাৰ মনত যিকণ খুকুৰিও আছিল সকলো পৰিকাৰ
হ'ল। ঘৰখন আকৌ আগৰ বিয়াঘৰীয়া হৈ পৰিল। মৌজাদাৰণীয়ে ঘনে ঘনে ফুচুৰি
কৰি স্বাভাৱিক গভীৰ বাখিও সকলোকে হঁহৰাবলৈ ধৰিলে; কিন্তু সেই প্ৰসঙ্গৰ
অৱতাৰণা হ'লে নকৰিলে।

বেচেৰী কইনাৰ বুকুৰ পৰা যেন শিল এটা কোনোবাই নমাই নিলে।
মৌজাদাৰণীৰ ভৰিত পৰি যেন কান্দি পেলাব - দেৱী তুল্যা মানুহ দেহি ! পৰৰ
সুখ বুজে।

বাহিৰত সোমেশ্বৰ উদ্বিঘ্ন হৈ আছিল - মৌজাদাৰণীয়ে কি কয়!
মৌজাদাৰণীৰ একামাৰ কথাৰ মূল্য সকলোতকৈ বেছি। গতিকে লগে লগে
সোমেশ্বৰৰ মন আকৌ ফৰকাল হৈ পৰিল।

চাহ-তামোল খাই মৌজাদাৰণীয়ে সকলোকে মাত-বোল লগাই যাবলৈ
ওলাল। সোমেশ্বৰে বাটৰ মুখত বৈ আছিল মৌজাদাৰণীক লগ ধৰিবৰ কাৰণে।

“যায়গৈ নে আই ?”

“এৰা যাওঁ, ছোৱালী চালো।”

“পানী-দুনি এটোপা ধৰা হ'লনে নাই ?”

“হেছে হেছে সকলো হেছে।”

“আৰু”, সোমেশ্বৰৰ মুখত যেন নোলায় - জিভা যেন শুকাই গৈছে।
মৌজাদাৰণীৰ লগে লগে সিও আগবাঢ়ি গ'ল। কি বুলিনো সোধে !

সৰুকৈকে কাঁহ এটা মাৰিলে। “গম পালেই নহয় ? আমাৰ কপাল। কথাতে
কয় - যাৰ যত সহংকাৰ, কপালকে লৈছোঁ।”

“আ’ সেই আঙুলিটোর কথা ? কোনো কথা নহয় - বেছ ‘লক্ষ্মী’ ছোরালী
পাইছ। সেইটো কোনো কথা নহয়।”

পুলকত সোমেশ্বরৰ গা সিৰ-সিৰাই উঠিল। “কাৰো কথাত কাণ নিদিবি
- বঢ়িয়া ছোরালী পাইছ?” কথাৰ লগতে ক’ব নোৱাকৈয়ে মৌজাদাৰণীৰ ভৰি
গৰু খোজৰ পানী এড়োঞ্চত পৰিল - মেখেলাখনত ছিটিকনি পৰিল। সোমেশ্বৰে
ইচ-আচ কৰিলে - মৌজাদাৰণীৰ ভৰি হাললৈ চকু দিলে। বাহিৰত বোকা-পানীৰ
কাৰণে মৌজাদাৰণীয়ে সাধাৰণতে পিঙ্কাৰ দৰে চেওল জোতা আদি পিঙ্কা নাই।
কিন্তু থৰ হৈ ৰ’ল সোমেশ্বৰ। মেখেলাৰে টানি ঢাকিব খোজা মৌজাদাৰণীৰ খালি
ভৰি হাললৈ সি অবাক বিস্ময়ৰে চাই ৰ’ল। মৌজাদাৰণীৰো যে ভৰিৰ
কেঞ্চা-আঙুলিটো দীঘল।

নিঃসন্দেহ

সম্পূর্ণ অপ্রত্যাশিত এই বসন্তৰ চিঠিখন। স্বাতীয়ে বোলে মোলে
লিখিবলৈ বহুদিনৰ পৰা অনুৰোধ কৰি আছে। আজি কিছুদিনৰ পৰা স্বাতীৰ
কিছুমান ‘ট্ৰেঞ্জ বিহেবিয়াৰ’ (অদ্ভুত আচৰণ) দেখা গৈছে। যিকোনো কথাত
আঁকোৰ-গোজ হৈ পৰে, স্বাস্থৰ অৱনতি হৈছে। সেই কাৰণে অন্ততঃ এসঙ্গাহমান
মই সিহঁতৰ তাত থকাটো স্বাতী আৰু বসন্ত দুইটাৰেই বাঞ্ছ। তাৰ উপৰি
দিনবিলাক বসন্তৰ কাৰণেও বোলে কিবা কিবা আমনি লগা হৈছে। পিক্নিক
এটাৰো যা-যোগাৰ কৰিছে, মই গৈ পালেই হ'ল। কেতিয়া যাম আগতে জনালেই
জীপ পঠিয়াব।

স্বাতীৰ যোগেদিয়েই স্বাতীৰ স্বামী বসন্তৰ লগত প্ৰথম চিনাকি। অৱশ্যে
তেওঁ হেনো মোক আগতে দেখিছিল আৰু ক'ৰবাত মোৰ বক্তৃতাও শুনিছিল।
পার্টিৰ কামত, বিশেষকৈ ইলেক্শনৰ সময়ত কেবাখনো সভাত বক্তৃতা দিব লগা
হৈছিল, গতিকে শুনিব পাৰে বুলি মই উত্তৰ দিছিলো। এয়া হ'ল স্বাতীৰ বিয়াৰ
এমাহমানৰ পিছৰ কথা। স্বাতী আৰু বসন্ত দুয়ো আহিছিল স্বাতীহঁতৰ ঘৰলৈ।

বসন্ত ফুকন নাম কৰা গোলকী, ক্ৰিকেট খেলুৱৈ আৰু হাত পোন
চিকাৰী। মুঠতে মানুহজনৰ গাত স্পটচ্ৰমেন স্পিৰিট এটা থকাৰ কাৰণেই আন
বহুত কথা সহজভাৱে লোৱাৰ দৰেই স্বাতীৰ লগত বিয়াখনো সহজভাৱে ল'ব
পাৰিলে। প্ৰথমবাৰ স্বাতীয়ে তেওঁৰ লগত হ'ব লগা বিয়াখনো ভাঙি দিছিল। স্বাতীৰ
বিষয়ে বহুত কথা ৰটনা হোৱাও নিশ্চয় তেওঁৰ কাণত পৰিছে। মোৰ লগত
ৰাজনৈতিক সভা-সমিতিত যোগ দিয়া, মোৰ লগত বেছিকৈ হলি-গলি কৰা,
সেইটোকে উপলক্ষ্য কৰিয়ে অৱশ্যে এই ঘটনাবিলাক আৰম্ভ হৈছিল যদিও, স্বাতীৰ
সম্পর্কে শতকৰা নিৰাঙ্গৈ জনৰে আগৰে পৰাই বেয়া ধাৰণা।

অন্যান্য ছোরালীতকে স্বাতীর গাত কিছুমান বিশেষত্ব আছিল, যিথিনি ‘অসাধাৰণ’ - সহজেই আমাৰ সমাজৰ চকুত পৰে। যি কি নহওক, গুজবত বিশ্বাস নকৰিয়ে, এবাৰ বিয়াখন ভগাৰ পিছতো, দিতীয়বাৰ যেতিয়া তেওঁ সেইখন বিয়াকে কৰাবলৈ আগবাঢ়িলো, তাৰ বাবে বসন্ত ফুকনক মই প্ৰশংসা কৰিছিলো সৎসাহসৰ। মোৰ লগত প্ৰথমবাৰ ইমান আস্তৰিকতা আৰু মুকলি মনেৰে ব্যৱহাৰ আৰম্ভ কৰি দিলে যে তুলনাত মোৰ সঙ্কোচটোৱেই সন্দেহজনকভাৱে গঢ়ি উঠিছিল। বসন্তৰ চকুলৈ চালো, পৰিষ্কাৰ। খুতৰিটো লক্ষ্য কৰিলো, পৌৰূষব্যঞ্জক দৃঢ়তা। এইবিলাক স্বাস্থ্যৰান মানুহ, দহজনে কি গুজব বাটিলে বা কোনে বেনামী চিঠি লিখিলে, সেইবিলাক কথাই ছাল সহজে ‘নিবিঙ্গেই’! যি নহওক, স্বাতীৰ ভৱিষ্যৎ সুখী জীৱন এটাৰ কল্পনা কৰি সেইদিনা স্বত্ব নিশ্বাস পেলাইছিলো।

“বুজিছে, বিজনদাৰ লগত মোৰ বহুত কুৎসা ৰটনা হৈছিল নহয়? গছত কাগজো মাৰিছিল, ছপা লিফ্লেটো ওলাইছিল... কিছুমান বিচাৰিলে এতিয়াও মোৰ ‘ড্ৰয়াৰত’ ওলাব।” মোক যথাসন্তু অপ্রস্তুত কৰি স্বাতী সেইদিনা গিৰিয়েকৰ আগত অসম্ভৱ ৰূপে প্ৰগলভ হৈ পৰিছিল। “কিন্তু বিজনদা দেৱতাৰ দৰে লোক, মানুহে হাজাৰ উলিয়াওক।”

স্বাতীৰ এই এটা দোষ, সদায়ে সীমা চেৰাই যায়। সেই কাৰণেই স্বাতীৰ ব্যৱহাৰবিলাক আনৰ চকুত সহজে পৰে। যি কাৰণতেই নহওক, স্বাতীৰ সেইদিনাৰ প্ৰগলভতাত আমাৰ পৰিবেশটোও বিজতৰীয়া হৈ পৰিছিল। মই স্বাতীক বিৰত কৰিবৰ কাৰণে লৰালৰিকৈ কৈ উঠিলো, “সেইবিলাক কথাৰ এতিয়া আৱশ্যক কি স্বাতী, যোৱাটো যাবলৈ দিয়া।” বসন্তই কেনেভাৱে লৈছিল কথাঘাৰ, সেই অৱস্থাত বুজি উঠাটো সহজ নাছিল, মাত্ৰ মোৰ কথাঘাৰৰ সমৰ্থনত গলটো পৰিষ্কাৰ কৰিছিল। আটিল দেহৰ মানুহটোৰ গাত আঙুলিৰ মূৰৰ পৰা চুলিৰ

আগলৈকে যেন অফুৰন্ত শক্তি আৰু দৃঢ়তাৰ চিন ফুটি উঠিছে। স্বাতী এমাহমান
আছিল। বসন্তৰ ছুটী শেষ হোৱাত কামত যোগ দিবলৈ গ'ল।

এয়া প্ৰায় আটে বছৰৰ আগৰ কথা। তাৰ পিছত দুবাৰমান স্বাতীৰ চিঠি
পাইছিলো, এবাৰ লগতে একলম বসন্তয়ো লিখিছিল। কিয় জানো, স্বাতীয়ে
এইদৰে মৌলে চিঠি লিখি থকাটো অন্তৰেৰে বৰ ভালপোৱা নাছিলো। মানুহৰ মন
স্বাভাৱিকতে সন্দেহবাদী, বিশেষকৈ বিবাহিত পুৰুষৰ মন। বসন্ত ফুকনো মানুহৰ
দুৰ্বলতাৰ হাত সাৰিব পাৰিব জানো, সকলো সময়তে - বিশেষকৈ আমাৰ নামত
আগতে গুজৰ বটনা হোৱাৰ পিছত। গতিকে, ভালে আছে, চিঠি পাইছোঁ - ধৰণৰ
দুআয়াৰ কথাৰে ভদ্ৰতা ৰাখি পোষ্টকাৰ্ড এখন দিলো। যথা সময়ত স্বাতীৰ কন্যা
ৰত্ন এটি লাভ হৈছে বুলি জানিব পাৰিছিলো। কেইমাহমানৰ পিছত ছোৱালীটি
মৰিল বুলিও বতৰা পালো। আজি প্ৰায় ছমাহমানৰ আগৰ কথা। এইবিলাক
মৰা-জীয়াৰ বতৰাত নতুনত একো নাছিল, গতিকে সকলো তল পৰিল। পার্টিৰ
কামত সোমাই পৰিলো।

আজি আকো আটে বছৰৰ মূৰত এই চিঠি, মোৰো গা-মন জুৰি
অৱসাদৰ লক্ষণ। অলপতে ‘বাই ইলেকশ্যন’ এটাত আমাৰ প্ৰাথী তুলি হাড়ক মাটি
কৰি খাটিও হাৰিলো। তেতিয়াহে আচল ভাগৰবিলাকে হেঁচা মাৰি ধৰিলে। সাতে
পাঁচে এই নিমন্ত্ৰণটো ৰক্ষা কৰিবলৈকে স্থিৰ কৰিলো। বসন্ত নগাঁৰৰ কোনোৰা
এখন চাহবাগানৰ এচিষ্টেন্ট মেনেজাৰ। চৰকাৰী বাছত গৈ তিনি চাৰি মাইলমান
সোমাই যাব লাগে বোলে বাগানখনলৈ। বতৰা নপৰ্তিয়ালো। খোজ কঢ়াৰ মোৰ
অভ্যাস আছে। পার্টিৰ কামত দিনে দহ-পোন্ধৰ মাইললৈকে খোজ কাঢ়িছোঁ।
সন্ধিয়া লাগি ভগাৰ পিছত বসন্তৰ ‘বাংলো’ পালোগৈ। এচিষ্টেন্ট মেনেজাৰৰ
‘বাংলো’ নহয় যেন ডি-চিৰহে ‘বাংলো’। আঁতৰত মেনেজাৰৰ বাংলোটো সৰু সুৰা
ৰাজকাৰেং। চকীদাৰৰ যোগেদি মেম চাহাবলৈ শিল্প এডোখৰ দি বাৰাণ্ডাতে থিয় দি

বাহিৰ সন্ধিয়াটোলৈ ঢাই ৰ'লো, বৰকে লৰচৰ কৰিবলৈও সাহ হোৱা নাই।
প্ৰকাণ এলচেচিয়ানটো শিকলিবন্দী হৈ থাকিলৈও তাক যেন মনে বিশ্বাস নকৰিব।
বতাহত পোৱা কয়লাৰ গোৰ্ক, দূৰত কলমৰ, পাতঘৰৰ ৰঙা টিংবোৰৰ ওপৰত
সন্ধিয়াৰ কামছায়া। বনুৱা বস্তিত ঢেল, মাদলৰ বাজনা আৰস্ত হৈছে। আঁতৰৰ পৰা
লাইন চকীদাৰৰ ‘কামজাৰ’ৰ দীঘলীয়া উকি আহিছে - চাৰ নম্বৰ কামে কাম।

বাৰাঙ্গাৰ চুইচ্টো দি মেমচাহাৰ সোমাই আহিল। বহুত দিনৰ মূৰত মোক
দেখা পোৱাৰ আনন্দখিনি যেন দেহৰ চাৰিসীমা জঁপিয়াই ওলাই আহিব খুজিছে,
নৈৰ বুকুলৈ নামি অহা প্ৰথম ধলৰ আগটোৰ দৰেই। পিছ মুহূৰ্ততে নিজক সংঘত
কৰি আগবাঢ়ি আহি নমাই থোৱা সৰু কেন্ভাছৰ বেগটো নিজেই তুলি লৈ মোক
পোনে পোনে ভিতৰলৈ লৈ গ'ল। মই হেনো এইবাৰ আহিমেই বুলি মনে
গোৰাইছিল। চাহাৰ খবৰ কৰিলো, ক্লাৰলৈ গৈছে।, দিনটো মটৰৰ ধূলি, ফুৰাৰ
ভাগৰ আৰু ভোক দুয়োটাই আছিল। গা-পা ধূই তেতিয়া স্প্ৰিংযুক্ত চোফাখনত
অৱশ দেহাটো বৰ আৰামেৰে সমৰ্পণ কৰি দিয়াৰ লগে লগে ৰেডিঅ'ত লতা
মুপেছ্কাৰৰ কষ্ট ভাহি আহিল। নানা প্ৰকাৰৰ খাদ্যৰ ত্ৰেখন টিপয়ৰ ওপৰত
থ'বলৈ খানচামাক নিৰ্দেশ দি স্বাতীয়ে নিজে ‘অভালটিন’ প্ৰস্তুত কৰাত লাগিল।

“মই চাহ খাও নহয়—”

“আজি যেনিবা একাপ অভালটিনেই খালে স্বাস্থ্যৰ কিনো বিশেষ ক্ষতি
হ'ব।” স্বাতীৰ তাহানিৰ দৰেই শ্ৰেষ্যুক্ত কথা।

“আপোনাক আকৌ ওচৰত বহি এজনে ‘খুৱাই’ থাকিব নহয়।”
অভালটিন কাপ আগবঢ়াই দি চকী এখন টান মাৰি ওচৰত বহি স্বাতীয়ে ক'লে।

“ক'তা বিজনদা, স্বাস্থ্য কি কৰিছেগৈ !”

দুদিন নুখুরোৱাৰ কাৰণে যি কেইডাল ডাঢ়ি-গোঁফ হৈছিল তাৰ মাজেদিয়ে
মিচিকিয়াই হাঁহিলো ।

“অতি পূৰ্ণি কথা । তুমি তাহানিয়ে কৈছিলা ।”

“তাহানি এটা উত্তৰ আছিল ।”

“আজিও আছে, সেই একেটা উত্তৰেই – যত্ন লওঁতাৰ অভাৱ” আৰু
এটা কাপত নতুনকৈ গুলি অভালচিন একপ্ৰকাৰ জোৰ কৰি মোৰ কাপত বাকি দি
ক'লে, “কিয় যশোধৰাই যত্ন ল'ব নোৱাৰিলেহেঁতেননে ? কিয় নহ'ল বিয়াখন ?”

“হাতৰ আখৰ ভাল নাছিল ।”

হঠাতে ডাঙুৰকৈ হাঁহি দিলে স্বাতীয়ে ।

ইমান সময়ৰ কথা-বাৰ্তাত স্বাভাৱিক কৃত্ৰিমতা এটা দুয়োফালৰ পৰাই
স্বীকাৰ কৰি লৈছিলো ।

গতিকে হাঁহিটো শিংচৰা বিধৰ হ'ল । কিন্তু উপায় নাই, আমি তেতিয়া
তিনি-চাৰি বছৰৰ আগৰ সন্ধিয়া এটাত স্বাতীহঁত চ'ৰাঘৰত দুয়ো দুফালে বহি
আছিলো । ওচৰতে থিয় হৈ আছিল স্বাতীৰ মাক । স্বাতীৰ হাতত মোৰ কাকত-পত্ৰৰ
ফাইলটো । ফাইলটোত আছিল পার্টিৰ কাগজৰ কাৰণে লিখা দুই-এটা ৰাজনৈতিক
প্ৰৱন্ধৰ পাঞ্জলিপি, এটা গল্প-প্ৰয়াস ।

“এইবিলাক ছপা কৰিছেনে? ক'তো দিয়া নাই?”

মই মূৰ জোঁকাৰিলো । নাই ।

“বাঃ গল্পটো ইমান ভাল লাগিছে। বাকীখনি সম্পূর্ণ করি নেপেলায় কিয় ?”

“কপি করি দিয়াৰ এলাহ ।”

“তেনেহ’লে আপুনি ভাল হাতৰ আখৰ চাই এজনী নবৌ বিয়া কৰাৰ।
সদ্যহতে ময়ে বেয়া আখৰেৰে কপি করি দিওঁ ?”

“মোৰ গল্পটো কোনো চকুৰ দোষ থকা সম্পাদকৰ কাকতত উঠিলেও
মাত্ৰ এজন পাঠকেহে পঢ়িব। তেওঁৰ কাৰণেই ইমান আয়োজন নকৰি
পাঞ্জুলিপিটোকে পঢ়িবলৈ দিয়াই ভাল। “অৰিজিনেলটো দেখাৰ গৌৰৱো থাকিল,
অসম্পূর্ণতাৰ কাৰণে কল্পনাৰ থলো থাকিল।”

খোৱাৰ পৰ্ব ইতিমধ্যে শেষ কৰিছিলো। স্বাতীৰ মুখলৈ এতিয়াহে ভালকৈ
চাৰলৈ সুযোগ পাইছোঁ। ক'তা, চিঠিত লিখাৰ দৰে ‘অডুত’ বিশেষ একো দেখা
নাই। শাৰীৰিক অৱনতি অৱশ্যে শক্ষাজনকভাৱেই হৈছে। মানসিক অৱস্থাৰ বিষয়ে
একো অনুমান কৰিব নোৱাৰি তাৰপৰা। এদিন আছিল, স্বাতীৰ লগত দিনৰ
দিনটো তক্র কৰিছিলো বাজনেতিক মত সম্পর্কে। আমাৰ পাটিলৈ ‘কনভার্ট’
কৰিছিলো, তক্রত হৰুৱাই। তাৰ পিছত পাটিৰ কামত গা-ঢালিও দিছিল, লিফ্লেট
বিলাইছিল, প্ৰেছলৈ কপি কৰি দিছিল, মোৰ লগত দুই-এখন মিটিঙ্গতো যোগ
দিছিল। এদিন মহিলাৰ সভা এখনত বক্তৃতাও দিছিল। ৰাতি কেতিয়াৰা ১০/১১
বজালৈকে স্বাতীহাঁতৰ ঘৰত স্বাতীৰ লগত আলোচনা কৰিছোঁ, তক্র কৰিছোঁ, নানান
বিষয়ৰ: জাতিভেদ, ইণ্টাৰকষ্ট মেৰেইজৰ পৰা, স্ত্ৰী-সাধীনতা, শীতল যুদ্ধ,
কোৰিয়াৰ সমস্যালৈকে।

পিছলৈ আমাৰ কথা-বতৰাত অযথা সংকোচবিলাক আঁতৰ হৈছিল আৰু
শিক্ষিতা ছোৱালী স্বাতীক মোৰ লগত এনেকৈ হলি-গলি কৰাত অভিভাৱকৰ ফালৰ

পৰা কোনো বকম আপত্তিৰ চিন প্ৰকাশ হোৱা নাছিল। স্বাতীৰ চোকা মুখ আৰু
দুৰ্দান্ত সাহসৰ বিষয়ে কলেজৰ ছাত্ৰ-ছাত্ৰীৰ পৰা ঘৰৰ অভিভাৱক আৰু নগৰৰ
আন মানুহ, কোনেও নজনাকৈ নাছিল। ক'বাত দুই-এজনৰহে, যি স্বাতীৰ ওচৰ
চাপিবৰ সুযোগ হৈছিল, স্বাতীৰ বিষয়ে ভাল ধাৰণা; কিন্তু সৰহ তাগেই স্বাতীৰ
নামটোতে নাক কেঁচাইছিল, অৱশ্যে লুকুৱাই। স্বাতীয়ে অকলেই মটৰ আদিৰে
ভ্ৰমণ কৰা, কেতিয়াবা অকলেই চিনেমা চাই ৰিখ্বাত উঠি ঘৰলৈ অহা আদি
কামবোৰ সকলোৱে সহ্য কৰিব নোৱাৰাটো স্বাভাৱিক অৱশ্যে।

পিছলৈ স্বাতীৰ মাক-বাপেকে গুৰি ব'ষ্টা এৰি দিলেগৈ; কিন্তু ওখ
ধাৰণালৈ নে নাক কেঁচাই, বাহিৰৰ ব্যৱহাৰৰ পৰা ধৰিবলৈ টান। কেতিয়াবা
কেতিয়াবা স্বাতীৰ কথা-বাৰ্তা বা কাৰ্য-কলাপে সীমা পাৰ হৈ যোৱা যেন লাগে।
মোৰ নিজৰেই মনে মনে কেতিয়াবা অতিষ্ঠ লাগি পৰিছিল, স্বাতীৰ সংস্পৰ্শত। কি
এটা অস্বত্তিৰ অনুভূতি, ঠিক যেন নপুংসক এটাৰ সামিধ্যত থকা। এবাৰ মোৰ
এনে ধৰণৰ ভাব এটাৰেই সৃষ্টি হৈছিল; পিছলৈ সিয়ে অন্তৰত কিবা এটা প্ৰকাশ
কৰিব নোৱা খৎ আৰু ঘৃণাৰ সৃষ্টি কৰি মোক মোৰ অজ্ঞাতসাৰেই স্বাতী-বিদ্বেষী
কৰি তুলিলৈ। মই অৱশ্যে অতি সাৰধানে মোৰ মনৰ ভাব গোপন কৰি ৰাখিছিলো;
কিন্তু স্বাতীৰ সহজ প্ৰাণে যেন কিবা এটা বুজি উঠিব পাৰিছিল। পিছলৈ এই বুজি
উঠাটোৱেই মোৰ পক্ষে হৈ পৰিল আৰু মাৰাঞ্চক। ৰাজনীতিৰ মানুহৰ মনৰ এনে
স্পৰ্শকাতৰতাত মই নিজেই আচৰিত হওঁ। কিন্তু উপায় নাই। ইয়াৰ কাৰণেই
হয়তো মোৰ ফালৰ পৰা স্বাতীলৈ ‘ভালপোৱা’ ভাবৰ সৃষ্টি নহ'ল। স্বাতীৰ লগত
কেনেবাকৈ বিয়া হোৱাৰ কথা ভাবিলেই লগে লগে বিদ্বেষৰ ভাব এটাই ভুমুকি
মাৰি উঠে। স্বাতীয়ে বুজিলে আৰু শুধৰাৰৰ কাৰণে মাজে মাজে কৃত্ৰিমতাৰ আশ্রয়
ল'লে, যেন মোকহে ভালৰি বোলোৱাৰ, মন যোগোৱাৰ চেষ্টা এটা কৰিছে। মোৰ
এই অৱস্থাটো আৰু অসহ্য। যি কি নহওক, স্বাতীয়ে মোৰ প্ৰতি ‘দুৰ্বলতা’

ৰাখিছিল যদিও মোৰ ফালৰ পৰা অকগো উৎসাহ নাপালে। মই নজনাৰ ভাও ধৰি
চলিছিলো।

স্বাতীয়ে উঠি গৈ ৰেডিঅ'ৰ ভলিউমটো বঢ়াই দিলে। “সিমানতে থাওক,
সিমানতে থাওক স্বাতী, তুমি জানাই নহয় মাত্রাধিক্যটো মই সহ্য কৰিব
মোৰাবোঁ।”

ভলিউমটো কমাই দি ৰেডিঅ'ৰ ওচৰত থিয় হৈ মোৰ ফালে অলপ ঘূৰি
স্বাতীয়ে বৰ ম্লানভাৱে হাঁহিলে। যেন মোৰ প্ৰত্যেকটো শব্দৰে এটা সুকীয়া অৰ্থ
আছে আৰু স্বাতীৰ ওচৰত সেই অৰ্থ পৰিষ্কাৰ।

স্বাতীৰ দেহৰ গঠনটো মনে মনে সদায় প্ৰশংসা কৰি আহিছোঁ। আজিও
কৰিলো।

“তেনেহ'লে হাতৰ আখৰ কাৰো ভাল নাপাবই নেকি, এই অসম দেশত
?” ৰেডিঅ'ৰ মিটাৰ সলাই স্বাতীয়ে সুধিলে।

“যিবিলাক আগবাঢ়ি আহিল তাত কোনোদিনেই ‘চাৰ্ম’ নাপালো, যিবিলাক
সদায়ে আঁতৰ হৈ গ'ল, তাৰ কাৰণেই মনে হাবাখুৰি খাই ফুৰিলে।” হাঁহিয়ে উভৰ
দিলো।

“যেনে - ৰীতা বিনতাহঁত। আৰু ওচৰৰ হ'ল যশোধৰা, আৰু ? আৰু বা
কোন।” স্বাতীৰ চকুৰ কোণত তাহানিৰ সেই হাঁহিটো, ঈষ্যা, বিদ্রূপ, শ্ৰেষ্ঠ মিহলি।
“ত্ৰিশ বত্ৰিশ বছৰ বয়সলৈকে এনে ৰোমান্টিক মন ৰোগৰ লক্ষণ, চিকিৎসা
কৰাওক। এনে বেমাৰী মনেৰে ৰাজনীতি নহয়।” কথাৰ লগে লগে ৰেডিঅ'ত
‘ফুল ভলিউম’ দি দিলে।

স্বাতীর কথাত চোক আছিল। মনটো আহত হৈ পৰিল। স্বাতী আৰু মোৰ
মাজত ‘জাত’ সম্পর্কীয় সামান্য বাধা এটা আছিল - আজিৰ যুগত যিটো তেনেই
নগণ্য। অন্ততঃ মোৰ কাৰণে। কিন্তু সেই ছোৱালীজনী নিশ্চয় স্বাতী হ'ব নালাগিব;
সেই কথাও মই স্পষ্টকৈ স্বাতীক কৈ দিব লাগিছিলনে ? গতিকে ‘ইণ্টাৰকাষ্ট
মেৰেইজ’ সম্পর্কে মোৰ পৰা পোৱা বেঁকাৰেঁকি উত্তৰত স্বাতী অসন্তুষ্ট হৈ
পৰিছিল। মোৰ দৰে ৰক্ষণশীল মনোবৃত্তিৰ লোক নেতা হ'বলৈ যোৱাটো ধৃষ্টতা
হৈছে, মোৰ পৰা এনেকুৱা উত্তৰ আশা কৰা নাছিল ইত্যাদি আছিল স্বাতীৰ
অভিমান।

“ধৰক দুজনৰ ভিতৰত ভালপোৱা হৈছে, মিলনত সামান্য হ'লেও
সামাজিক বাধাও এটা আছে। এই ক্ষেত্ৰত আপোনাৰ অভিমত কি হ'ব ?”

“বিয়া হ'ব। অৱশ্যে দুয়োফালৰ পৰা যদি সমানে ভালপোৱা হয়।” কিবা
এটা ক'বলৈ গৈয়ো স্বাতী মনে মনে ৰ'ল। ওঁঠ দুটা কঁপি উঠিছিল। মই অৱশ্যে
অৱস্থাটো উপভোগ কৰিছিলো।

গুৱাহাটী কেন্দ্ৰৰ পৰা অনুৰোধৰ গান আহিছে ‘স্মৃতিৰ বুকুত হৈ যাম
মোৰ....’ সেই গানটোত হেনো স্বাতীৰো অনুৰোধ আছিল। একান্ত মনে দুয়ো
গানটো শুনিবলৈ ধৰিলো। মাজতে এবাৰ ‘চৰক’কৈ শব্দ হোৱাত ভলিউমটো কমাই
দিলো। বাহিৰলৈ চাই পঢ়িয়ালো - ডারৰ। ঘড়ীলৈ চাওঁ, চাৰে আৰ্ঠ। ক'তা, ইমান
সময়লৈ বসন্ত নাছিল !

“চাহাবলৈ বাট চাব নালাগে, ব'লক ডাইনিং টেবুললৈ যাওঁ।” ৰেডিঅ’ৰ
চুইচটো বন্ধ কৰি স্বাতীয়ে মাত লগালে।

“দেৱি কৰেনেকি ক্লাৰৰ পৰা আহোঁতে ?”

“झाबर परा ठिक समयतेहि आहे, घर पोरातहे पलम हय।” स्वातीर मात क्षोभ, अभिमान आऱु श्लेष मिहलि। मोर भाराक्रान्त मनटो किबा एटा अस्सिये आक गधुर करि तुलिले। हाजार होक, मई आजि स्वातीहँतर अतिथि; गतिके कोनो प्रकारे मोर मनत आघात दियाटो गृहस्त्र धर्म नहय - आनबिलाक विबेचनार कथा एरिलेओ, स्वातीर चोका चोका कथाई मोक क'बवात विन्हिचिल। अर्थात परिस्थितिटो एने आलसुरा हे परिचे ये मई स्पष्टकै बेया पाहिछौं बुलि कोरा दूरव कथा, सामान्य इंगितो प्रकाश करिव नोरार्वों। आनहाते जोर करि मोर प्रति मनोयोग आकर्षण करोरा, मोर स्वभावर वाहिरव कथा। ...दुर्यो डाईनिं हललै आगवाढिलो।

माछ, मांस, दै, त्रीम आदि लोभनीय खाद्य-सम्भार देखि मई ‘वागानत राजभोग करिछौं’ बुलि प्रथम मन्त्र्य करिलो।

“देहर भोग सकलोखिनिकै पोरा याय—वागानत।” पानी एठोक खाई अति सहजतारे उत्तर दिले स्वातीये।

बुजिलो, डारव इतिमध्ये गोट खाई आहे। स्वातीर प्रत्येक कथाते वियोदगार। स्वातीहँत सुखी ह'व परा नाहि। किन्तु गुरिटो क'त ?

स्वातीये मात्र हाते भाते चुलेहे। किय इमान कम आहार आक स्वास्त्र विषये किबा एटा सोधार आगतेहि स्वातीये कै उठिल, “मई एटा Suspected case, जानेने विजनदा ?”

मई थत्मत् खाई किबा एवार उत्तर नो दिओतेहि मिचिकियाहि हाँहि, स्वातीये चियांव उठिल, “मुख्लै चाई कि बेमार धरिव ? भय नाहि, संक्रामक एको नहय, एतियाओ होरा नाहि।”

ডিঙির গুৰিৰ হাড়কিডাল স্পষ্ট হৈ উঠিছে। চকুৰ গুৰি নীৰস, স্বাতীৰ
স্বাস্থ্যৰ ভালেখিনি অবনতি হৈছে। মুখখনলৈ চালে ধৰিব পাৰি, চিৰ অসুখী এটা
প্ৰাণ সজাৰ চাৰিবেৰৰ মাজত ধ্ৰুৰাই ফুৰিছে।

“কি হৈছে স্বাতী তোমাৰ ?” আগবঢ়াই দিয়া প্লেটৰ পৰা মচলা অলপ লৈ
মই গভীৰভাৱে সুধিলো - “স্বাস্থ্যৰ যত্ন লোৱা নাই কিয় ?”

‘সন্দেহজনক কেছ’ ইলাচি এটা দাঁতেৰে ফালি ফালি স্বাতীয়ে উত্তৰ
দিলো। “মোক বিয়া কৰাইছিল পৰীক্ষাৰ কাৰণে, বিজনদা। বিজ্ঞানৰ নিজীৰ বস্তু
এটা মোতকৈ বেছি বিশ্বাসযোগ্য - সেইটোৱে পৰীক্ষাৰ ফল।... বৰ জঘন্য দেশ,
আমাৰ দেশ, বিজনদা, নিজে সজা জালত বন্দী আমি মকৰা। আমাৰ বহুত বাধা
নিষেধ...”

হঠাতে কিবা এটা অদ্ভুতভাৱে মোৰ মনত বিজুলীৰ দৰে চমকনি তুলি
গ'ল। মোৰ গাটো শিয়াৰি উঠিল। স্বাতীৰ মূৰৰ বিকাৰ হোৱা নাইতো ? বসন্তই যে
লিখিছিল ‘অদ্ভুত আচৰণ’ৰ কথা মানে ?

স্বাতীয়ে কিন্তু কৈয়ে থাকিল, ভাষা বেছি আৱেগপূৰ্ণ আৰু নাটকীয় হৈ
পৰিল। “আটাইতকৈ বেছি জীয়াতু কাৰ ভাগ্যত ঘটিছে জানেনে, বিজনদা ?
আমাৰ ভাগ্যত আ-মি। সীমাৰ পৰা এচুলিও ইফাল-সিফাল আমাৰ কোনেও সহ্য
নকৰে-কোনেও-কো-নে-ও—আনকি তথাকথিত প্ৰগতিবাদী বুলি গৰ্ব কৰা
সকলেও।”

পালেঙৰ খুঁটা এটাত অলপ আঁউজাৰ দৰে থিয় হৈ আছিল স্বাতী।
উত্তেজনাত কপালৰ আগত ঘামৰ টোপাল বিৰিঙ্গিছে। স্বাতীৰ প্ৰতি মোৰ ক্ৰমে
বাঢ়ি অহা বিদ্বেষ ভাৰ দূৰ হ'ল, তাৰ ঠাইত, গভীৰ পুতো আৰু কৰণা উপচি
উঠিল অস্তৰত। নিজক অপৰাধীৰ দৰে লাগি গ'ল। স্বাতীৰ প্ৰতি যেন ইমানদিন

মোৰ অন্যায় কৰি আহিছোঁ - বুজিবলৈ চেষ্টা নকৰি। স্বাতীৰ লগত পৰিচয়ৰ দিনৰে
পৰা আজিলৈকে দিনবিলাকৰ ছবি অস্পষ্টভাৱে চকুৰ আগেদি চাঁৎকৰে একেলগে
পাৰ হৈ গ'ল। ...কিন্তু বিবাহিত জীৱনটোত স্বাতীৰ দুখ ক'ত, মোৰ দৰে সংসাৰৰ
আও-ভাও নোপোৱা ডঙুৱা এটাই কেনেকে বুজিব পাৰিম? ...ছোৱালীজনীৰ
মৃত্যুয়েই কিবা মানসিক আঘাত দিলেনেকি?

অলপ ওচৰ চাপি গৈ মৰমেৰে অনুৰোধৰ সুৰত ক'লো, “স্বাতী, তুমি
বেছি কথা নক'বা, তুমি শুই থাকা। ময়ে বসন্ত আহালৈ বাট চাম।”

আশঙ্কা কৰাৰ দৰে স্বাতীৰ ফালৰ পৰা একো আপত্তি নুঠিল। যেন মোৰ
আদেশ বা অনুৰোধ বক্ষা কৰিবলৈ পালেই তেওঁ কৃতাৰ্থ হয়। মই গৈ বাহিৰৰ
ক্রমত মোৰ বিছনাত বহি ৰ'লো।

এঘাৰমান বজাত বসন্ত ওলালহি। কুকুৰটোৱে আনন্দসূচক ধৰণি
কৰিলে। তাৰ পিঠিত দুৰ্বারমান থপৰিয়াই মোক দেখি এক প্ৰকাৰ সাবাটি ধৰিলে।
মই অহাত যে আনন্দ পাইছে, তাক সৰলভাৱেই প্ৰকাশ কৰিছে, সন্দেহ নাই।
ক্লাবৰ পৰা বাহিৰে বৰ কেৱাণীজনৰ ঘৰলৈ গৈছিল বোলে। ঘৈণীয়েকৰ
অসুখ পুৱাৰে পৰা। তাতে দেৰি হ'ল। এতিয়া ‘খালাচ’ হৈছে, তেৱেঁ উভতিছে।
লগে লগে সৰু-সুৰা এটা বক্তৃতা। তেওঁলোকে বাগানৰ তলতীয়া কৰ্মচাৰীৰ ঘৰলৈ
যায়, বিপদে-আপদে বা-বতৰা লয়, একে লগে বিহু-ফাকুৱা পূজা-উছুৰ কৰে।
‘বগা চামৰা’ বিলাকে যে ভাল নাপায় কথাটো, ইত্যাদি ইত্যাদি। কথাৰ লগে লগে
এটা মানুহে গাৰ কোট আদি খথাই নিছে। লগে লগে খোৱা-বোৱাৰ খা-খবৰ কৰি
শুই থকা স্বাতীৰ খোপাত আঙুলি দুটাৰে থপৰিয়াই শুধিলে - “অল্প গাৰ্ল, শ্লিপিং ?
শোৱা, শোৱা। আজিৰ এই বেলা কেনে পাইছা গা?” উভৰ অৱশ্যে বিচৰা নাছিল।
স্বাতীৰো টোপনি যোৱা নাই। বসন্তৰ লগে লগে কথা পাতি ময়ো উঠি গৈছিলো।

বসন্তই আঁঁশুরাখন টানি দি চোফাখনত বহিল। এটা মানুহে আহি জোতা
সোলোকোরাত লাগিল।

মই থিয় হৈ থকা দেখি ক'লে, “ইউ বেটাৰ শিল্প - শোৱকগৈ আজিলৈ।
ভাগৰত আহিছে চাগৈ। মোলৈ কাৰ্ড এটা ড্ৰপ কৰা হ'লে এইছোৱা খোজকাঢ়িৰ
নালাগিলহেঁতেন।” ব্ৰাহ্মত অলপ টুথপেষ্ট ল'বৰ উপক্ৰম কৰি ক'লে - “কাইলৈ
'এনাফ্ টাইম' কথা পাতিম, পিক্নিকলৈ যাম। আপুনি কিষ্ট এসঞ্চাহমান থাকিব
লাগিব। স্বাতীয়ে কেদিনমান আপোনাৰ কথা বৰকে কৈ আছে। তেওঁ চিঠি লিখিলে
বোলে আপুনি নাহিবও পাৰে, সেই কাৰণে মোক লিখিবলৈ ডেইলি বিকুৱেষ্ট। অ'
কিতাপ পঢ়িব খোজে নেকি? বাণ্ট বুক্চ ? সেই চেলফ্ৰে চাওক। জানেই নহয়
বাগানৰ মাজত সোমাই আছোঁ - 'ফাৰ ফ্ৰম দি চিভিলাইজড্ বাল্ক'।”

মই তেওঁৰ কথাৰ ফাকে ফাঁকে যেতিয়া সুবিধা পাইছে। ‘ওঁ’ ‘আঁ’ ‘নাই
নাই’ আদি বিভিন্ন ভাবসূচক দুই-এটা শব্দ কৈ গৈছোঁ। অৱশ্যেত ‘চেল্ফ’ৰ পৰা
'মাডাম বৰাৰি' উপন্যাসখন লৈ শুবলৈ গ'লো।

বহুত ৰাতিলৈ টোপনি নাহিল। স্বাতী আৰু বসন্তক কেন্দ্ৰ কৰিয়ে নানান
অসংলগ্ন চিন্তাই মনটো জুমুৰি দি ধৰিলে। শেহ ৰাতিলৈ টোপনি গ'ল। চুলিৰ
মাজেদি কোনোবাই মিহি আঙুলিকেইটা যেন বুলাই দিলে। মনটো প্ৰসন্ন হৈ
পৰিল। লাহে লাহে চকুহাল মেল খালে। ৰুমত লাইটৰ পোহৰ। ঘৰখনত
কোনোবাই খোজকাঢ়ি ফুৰাৰ শব্দ আৰু সন্মুখত থিয় হৈ স্বাতী। - “সুপ্ৰভাত।”

“সুপ্ৰভাত ! কিষ্ট ইমান সোনকালে ৰাতি পুৱালনে ?”

“উঠক উঠক, প্ৰায় ২৫ মাইল দূৰ।”

মই অবাক। স্বাতীয়ে সক ছোরালীজনীৰ দৰেই হাঁহিলে। “আজি যে দেওবাৰ, পিক্নিকলৈ যোৱাৰ কথা নাছিল জানো ?”

মই উঠি বহি চকু মোহাৰি মোহাৰি ক'লো, “কি আপদ !”

“একো আপদ হোৱা নাই, ৰাতিপুৱাৰ বৰ্ণনা সদায় কিতাপৰ পৰাহে লৈ আহিছে, আজি যেনিবা নিজ চকুৰেই চালে। মুখ-হাত ধোৱক, চাহ আহিব এতিয়া। উঠক আকৌ।”

আগৰাতিৰ দুশ্চিন্তাবোৰ দূৰ হৈছে। স্বাতীৰ অৱস্থা বহুখিনি উন্নত দেখিছোঁ। পূৰ্বত ধলফাঁট দিছে। ৰাতিৰ ডারবৰ চিন আকাশৰ গাত আৰু দেখা নাযায়। আধাঘণ্টাৰ ভিতৰতে আমি জীপত উঠিলো, -মই, বসন্ত, স্বাতী আৰু এটা কামকৰা মানুহ।

মটৰেৰে যোৱাৰ উপৰি অলপ দূৰ হাবিতলীয়া বাট খোজকাঢ়ি যাব লাগিব। বাবা বানেশ্বৰৰ থান আছে। গতিকে ঠাইখনৰ নামো। ফৰেষ্টাৰৰ জিম্মাত জীপখন ৰাখি আমি খোজ ল'লো। হাবিতলীয়া লুংলুঙ্গীয়া বাট চাপৰি এখন পাৰ হৈয়ে আৰম্ভ হৈছে। অ'ত-ত'ত চাপৰিয়ালৰ পঁজাবোৰৰ বাহিৰে মানুহৰ স্থায়ী বসতি নাই। অৱশ্যে ম'হৰ খুঁটি সংলগ্ন গুৱালৰ ঘৰবোৰ দুই এঠাইত আছিল। আটাইবিলাকেই খেৰৰ দুচলীয়া পঁজা।

মাজে মাজে আগৰাতি পাৰ হৈ যোৱা হাতীৰ ‘তেজা’ লাদ আৰু এঠাইত শৰ পহুৰ লাদ দেখি সম্পূৰ্ণ যেন দণ্ডকাৰণ্যতহে সোমালোহি। এই ঠাই বোলে হাতী, বাঘ, পহু, ভালুক, আনকি গঁড় আদিৰো বাসস্থান। বন্দুক লৈ অহা নিষেধ, তথাপি চিকাৰীয়ে লুকাই চুৰকৈ চিকাৰ কৰে। বসন্ত নিজে চিকাৰী, গতিকে ঘোৰ অৱণ্যৰ অভিজ্ঞতা তেওঁৰ আছে। মোৰ কিন্তু এনে হাবিত সোমোৱাৰ অভিজ্ঞতা এই প্ৰথম। স্বাতীৰো তক্রপ যদিও এবাৰ পিক্নিকলৈ আহিছিল বোলে। অলপ দূৰ

হাবিয়ে হাবিয়ে গৈ এখন নৈ পাৰ হ'ব লগা হ'ল। পৰ্বতীয়া নৈ পানী নাই বুলিলেই হয়। তথাপি জোতা সোলোকাৰ লগা হ'ল। নৈ পাৰ হোৱাৰ লগে লগেই - এইখন এখন বেলগ দেশ। যাদুৰ দেশ। বন-কুঁৱৰী থাকিব লগা হ'লে ইয়াতেহে থাকিব লাগিব। মাজে মাজে একোখন ফলং ঠাই, চাৰিওফালে নানা প্ৰকাৰ গছ-গছনিৰে আণুৰা। আই-কুঁৱৰীৰ গা যেন লহপৰীয়া কেঞ্চাবন, দূৰৰি, আৰু এবিধ ৰঙচুৱা পাতৰ বন। 'আই ঐ দেহি' বুলি স্বাতীয়ে এবাৰ বাগৰ দিয়াৰ লোভ সামৰিব নোৱাৰিলে।

ভাৰীটো পিছ পৰিছিল। গতিকে তিনিও বহিলো। বসন্তই মিক্চাৰ এটা জুলালে। স্বাতীয়ে ঘাঁঁহ কেইডালমান কামুৰি কামুৰি উঠি বহাৰ লগে লগে ক'লে, “বিজনদা, আজিৰ দিনলৈ চাই আপুনি কবি নহ'ল কিয় ?”

বসন্ত গহীন হৈ গ'ল। গলা পৰিষ্কাৰ কৰি নিজকে কোৱাদি ক'লে, “জোকে খোৱাত লগাবলৈ একো অনা নহ'ল নেকি ?”

স্বাতীয়ে জাঁপ মাৰি থিয় হৈ আতক্ষণ্য চকুৰে নিজৰ কাপোৰ-কানি চাবলৈ ধৰিলে।

আমি আগবাঢ়িলো। চাৰিওফালে নাতি-উচ্চ কিছুমান গছক কেনিও পোহৰ সোমাৰ নোৱাৰাকৈ আণুৰি ধৰিছে বিবিধ বনৰীয়া লতাই। কুঁহিপাতত বিবিধ ৰঙৰ থোপালৈ ফুলা বনৰীয়া ফুলত ফাণুনৰ জুই শিখা যেন জুলি উঠিল। আমাৰ প্ৰায় সন্মুখৰ পৰাই আৰম্ভ হৈছে পৰ্বত এটাৰ।

কোনোৰা ন শিকাৰৰ ছবিত যেন থোপা-থোপে সেউজীয়া ৰংবোৰ লাগি গ'ল। মাজে মাজে ছিটিকনি পৰিছে, ৰঙা, কজলা, কলপতীয়া ৰঙৰ। উড়িয়া যৌৱনা প্ৰকৃতি। ভৰ যৌৱনৰ উগ বোল এতিয়াও আহি পোৱা নাই। তাৰ ঠাইত জিলিকি উঠিছে স্নিঘ, শীতল, কলপতীয়া ৰঙৰ উজ্জ্বল আভা এটি। ঠিক যেন

কলপাতত পরি থকা নরজাত শিশুর কোমল মুখ এখনির সবল স্বগীয় জেউতি।
হাবির মাজৰ পৰা নানান বনৰীয়া চৰাইৰ গহীন মাতবোৰ পৰ্বতৰ বুকুত
প্ৰতিধ্বনিত হৈ উঠিছে।

স্বাতীলৈ চালো। আচৰিত। স্বাতীৰ চকুৰ পতা, মূৰৰ চুলি, গাৰ প্ৰতি
অঙ্গ-প্ৰত্যঙ্গই যেন আকুলভাৱে চাৰিওফালৰ পৰা সৰ্বস্ব শুহি ল'ব খুজিছে - মৌৱে
ফুলৰ মৌ শুহি লোৱাৰ দৰে। চকুৰ দৃষ্টি স্বপ্নাতুৰ, মুখমণ্ডলত প্ৰকৃতিৰ সেউজীয়া
নিঞ্চলতাৰ প্ৰতিবিম্ব, যেন এখনি সবল মুখ - নরজাত শিশুৰ। এতিয়াহে লক্ষ্য
কৰিলো স্বাতীৰ সাজযোৰলৈ। পাতল ক্ৰীম ৰঙৰ জজেটৰ মেখেলা-চাদৰ।
তেজীৰঙা বোলৰ মিহি পাইপিং। চাদৰৰ আগত লগাই লৈছে সেই তেজীৰঙা 'পালু'
ছটা। মেখেলাৰ পাতলিটো সেই ৰঙৰ পাইপিং। ডাৰ্ক চকলেট চাটিনৰ আটিল
ৱাউজটো। ভৰিৰ জোতাযোৰো ৰঙা। বসন্তৰ ৰং ল'বলৈ স্বাতী হৈ পৰিছে স্বয়ং
প্ৰকৃতিজনী।

আৰু অলপ দূৰ গৈয়ে দেখো মানুহ—বহুত মানুহ।

দূৰৰ ওচৰৰ বহুত গাঁৰৰ পৰা বনভোজ খাবলৈ মানুহ আহে, এইকিটা
দিনতে। ল'বা, তিৰোতা, ডেকা, গাভৰ, আদহীয়া, বুঢ়ালোকৰ এখন গাঁও উৰ্ণঠ
আহে। যোৱা ৰাতি ইয়াত এইবিলাক মানুহ আছিল। এতিয়া উভতিছে।

কি সাহত ইয়াত ৰাতি মানুহ থাকিব পাৰে, হাতী বাঘৰ মাজত! ডিঙিত
খোল এটা ওলোমাই মাজে মাজে চপৰিয়াই দলৰ আগত উভতি অহা ডেকা
এজনক সুধিবলৈ বাধ্য হ'লো।

'বাবা বানেশ্বৰ আছে' - উত্তৰ পালো। কাষৰ বুঢ়া এজনে
সন্দেহজনকভাৱে মোলৈ চালে। তেনেকৈ নাম ল'ব নাপায বোলে। হাতী বাপু,
বনৰাজ - এনেকৈহে ক'ব লাগে।

পৰ্বতটোৱ ঘাই টিলাটোৱ নামনিতে শিলেৰে আবৰা কুৰং এটা। তললৈ নাম যাবলৈ শিলৰ খলপ আছে। ভিতৰলৈ বেছি বহল, জিৰ-জিৰকৈ পানীৰ ধাৰা এটাও তলেন্দি বৈ গৈছে। তলৰ কুৰংঙত আছে গুণ্ঠ শিৰ। ইয়াতে ফুল, বেলপাত পইচা দিয়ে যাবীয়ে।

লগৰ মানুহটোৱে ভাৰৰ বস্তি উলিয়াই চাহৰ আয়োজনত লাগিল। বসন্তই আগবাঢ়ি টিলাটো বগাবলৈ উঠি গ'ল। স্বাতী বহি পৰিল এচটা শিলত - ক্লান্ত, অলস স্বপ্নাতুৰ দৃষ্টিবে কুৰংটোলৈ চাই চাই। মই থিয় হৈ চাৰিওফালৰ প্ৰত্যেকটো বস্তকে পাত পাতকৈ চাবলৈ ধৰিলো - চকু হালেৰে। যেন ক'ৰবাৰ পৰা কিবা এটা ৰহস্য ওলাই পৰিব - যাৰ সমাধান মোৰ অন্তৰে বিচাৰিছে, মোৰ অজ্ঞাতসাৰেই।

- স্বাতী। এয়া স্বাতী মোৰ সন্মুখতে বহি, আজি অৱশ্যে স্বাতী ফুকন। কিন্তু স্বাতী খাওঁগো হ'ব পাৰিলৈহেঁতেন। “যি আপোনাক বিচাৰি গ'ল তাৰ প্ৰতি কোনো আকৰ্ষণ নাই, নহয়? আৰু যি আঁতবি গ'ল তাৰ কাৰণেই হাবাথুৰি খাই ফুৰিছে? যেনে, বিনতাহঁত। ৰীতাহঁত।” যেন মোৰ চাৰিওফালটোৱেহে কথা কৈ উঠিল। কুৰংটোলৈ চাই চায়ে স্বাতীয়ে কথাখিনি কৈ গ'ল, ‘আকৰ্ষণ নাই, মানে ঘিণ কৰিলে ?’ ‘স্বাতী’ - মই এইবাৰ বেছি সজাগ হৈ ক'লো, “স্বাতী, তুমি মোৰ কথাৰ ইমান অৰ্থ কৰিছা ?”

এইবাৰো মোৰ কথালৈ স্বাতীয়ে কৰ্ণপাত নকৰিলে। একে অৱস্থাতে একে সুৰতে কৈ গ'ল, “জানেনে, ৰীতা, বিনতাহঁতৰ কেও঳া আঙুলি এটাৰো যোগ্য নহয় আপুনি?” “স্বাতী।” উভেজনাত সেহাই-সেহাইহে মাতটো বাহিৰ হ'ল। আহত অভিমানটোৱ প্ৰকাশৰ বাট নাই। গুজৰি-গুমাৰি উঠিল অন্তৰে অন্তৰে। এই মুহূৰ্তত মোৰ চাৰিওফালৰ সকলো বস্তুৰে অৰ্থহীন হৈ পৰিল মোৰ কাৰণে। ফাণুনৰ প্ৰকৃতি নিস্তেজ, শেঁতা, প্ৰাগৰ স্পন্দনহীন। কি ক'ম একো ঠিক কৰিব নোৱাৰি ক'লো,

“তোমাৰ মন এতিয়াও পৰিত্ব হোৱা নাই।” “অৰ্থাৎ আপোনাৰ বিচাৰত মই এতিয়াও ‘সতী’ নহয়, আপুনি চাটিফিকেট দিছে, বিজনদা?” এইবাৰ স্বাতীয়ে মূৰ দাঙি চালে। চকুৰ কোণত তীৰ হাঁহি এটা, ঈর্ষা, ঘৃণা, শ্লেষ মিহলি।

স্বাতীৰ প্ৰতি পূৰ্বৰ ঘৃণা বিদ্বেষ আকৌ উভতি আহিল। “তুমি মোক অপমান কৰিবলৈ মাতি আনিছিলা ? মই তোমাক ক্ষমা কৰিব নোৱাৰোঁ।” অলপ অধৈর্য হৈ মই কৈ পেলালো।

“ক্ষমা !” অডুত এটা মুখভঙ্গীৰে স্বাতীয়ে শব্দটো উচ্চাৰণ কৰিলে।

সুৰ সলাই স্বাতীৰ আৰু অলপ ওচৰ চাপি, অনুনয়ৰ সুৰত ক'লে, “স্বাতী, সেই বিলাক কথাৰ আজি আৰু প্ৰয়োজন ক'ত ? অতীতক যাবলৈ দিয়া।”

স্বাতী ইতিমধ্যে থিয় হৈছিল। চাহ প্ৰস্তুত। বসন্তও সিপিনৰ পৰা নামি আহিছে। চাহৰ ওচৰলৈ আগবাঢ়ি যাওঁতে স্বাতীয়ে আচলখন গাত ছাটি মাৰি লৈ কৈ গ'ল, “কিন্তু অতীতে জানো এৰিব ? আপোনাক হেৰুৱাই মই তিলমানো অসুখী নহয়। কিন্তু অতীতক হেৰুৱাব নোৱাৰিহে তিল-তিলকৈ ভুগিছোঁ।”

প্ৰাকৃতিক শোভাৰ বিষয়ে দুই চাৰি আমাৰ কথাৰ মাজেদিয়ে চাহ পৰ্ব শেষ হ'ল। তাৰ পিছত ভাতৰ আয়োজন। বসন্তই পকেট ফল্ডিং কেমেৰাৰে দুটামান ‘মেপ’ ল'লে। শুকান খৰি আৰু ‘বিউটি স্পট’ দুইটাৰে সন্ধানত মানুহটো লৈ হাবিৰ মাজলে সোমাই গ'ল বসন্ত। ইতিমধ্যে আমাৰ দৰেই নতুন যাত্ৰীৰ সৰু সৰু দল আহি বেলেগ বেলেগ ঠাইত চাহ-ভাতৰ আয়োজনত লাগিছে। স্বাতী উঠি গৈ আকৌ আগৰ শিল চটাতে বহিলাগৈ।

আন আন তিরোতা মানুহে সেৱা কৰিবলৈ কুৰংটোত সোমাইছে। অলপ ধেমালিৰ সুৰতে স্বাতীক সুধিলো, “বাণেশ্বৰ বাবাক সেৱা নকৰা জানো ? বেলপাত তামৰ পইচা আনিছানে নাই ?”

মোক আচৰিত কৰিয়ে স্বাতীয়ে ৰুমালখনৰ পৰা পইচা, বেলপাত উলিয়ালে। যেন মনত পেলাইহে দিলো। পানীত তিয়াই পাত এখনেৰে বান্ধি আন তিরোতাৰ লগতে কুৰংটোলৈ নামি গ'ল।

স্বাতী যে এইদৰে গৃহলক্ষ্মী হ'বগৈ পাৰিছে, মোৰ ধাৰণাই নহৈছিল।

অলপ পিছত কাষৰ হাবিত ভৱিৰ খোজৰ শব্দ শুনি কেবাজনেও সেই পিলে চাই ৰ'লো। বসন্ত আৰু আগে আগে এবোজা খৰি লৈ লগৰ মানুহটো, মুখতো তাৰ হাঁহিৰ বোজা। পিছে পিছে বসন্ত, কোলাত - বিস্ময়ত মই চিঞ্চিৰি উঠিলো - এটি কুমলীয়া পছ পোৱালি। স্বাতীও সৰু ছোৱালীজনীৰ দৰেই জঁপিয়াই উঠিল। মুনিহ, তিরোতা, আনৰোৰেও বেঢ়ি ধৰিলেহি। স্বাতীয়ে বসন্তৰ কোলাৰপৰা পোৱালিটো আলফুলকৈ নিজৰ কোলালৈ লৈ পেলালে। ক'ত পালে, কেনেকৈ পালে, মাক ক'লৈ গ'ল, ইত্যাদি নানান প্ৰশংসি বেঢ়ি ধৰিলে বসন্তক। এডোখৰ ফলং ঠাইত বগৰী এজোপাৰ ছাঁত শুই থকা অৱস্থাত পাইছে। লগত মাকজনী নাছিল। তাৰ পিছত আকৌ সকলোৰে মাজত জল্লনা-কল্লনা চলিল। পছন্টো বৰ দুৰ্বল, গতিকে বোধহয় দুদিনমান মাকৰ গাথীৰ পোৱা নাই। শেহত সিদ্ধান্ত এইটোৱে হ'ল, যে, হয় মাকক কোনো চিকাৰীয়ে চুৰকৈ মাৰিলে, নহয় বাঘ আদিয়ে খালে, নাইবা কালি হঠাত ইয়ালৈ মানুহ অহাত ভয় খাই মাকে - পোৱালী এৰি পলাল।

স্বাতীয়ে ইতিমধ্যে কনডেস মিঞ্চ অলপ গুলি লৈ পোৱালিটোৰ মুখত চেপি দিবলৈ ধৰিলে। জীয়াৰ আশা ক্ষীণ, কিন্তু স্বাতী যেন বন্ধপৰিকৰ। নিজৰ

তেজ দি হ'লেও তাক জীয়াব। পছটো ইমান অৱশ্য যে যেনিয়ে মূৰটো পেলোৱা
হয় সেই পিনেই থাকে। ৰং-ধেমালীৰ মাজেদিয়ে অৱশ্যে আহাৰ পৰ্ব শেষ হ'ল।
স্বাতীয়ে কিন্তু খাবৰ সময়তো পোৱালিটো কোলাৰ পৰা ননমালে। বসন্তই আৰু
দুটা ‘মেপ’ ল'লে পছটোৰ সৈতে স্বাতীৰ।

ওভোতাৰ সময়ত বিপদ হ'ল পছটো লৈ। তাৰ আয়ুস অতি বেছি
আধাৰণ্টা। সেই আধাৰণ্টা সময় ইয়াত কটাবও নোৱাৰি পছটো মৰালৈ বাট চাই,
কিয়নো আকাশৰ চুকত আকৌ ডারৰে দেখা দিছে। আনহাতে স্বাতীয়েও
কোনোমতে এৰিব নোখোজে। আনকি আমাৰ কাকো ল'বলৈও নিদিয়ে ! অগত্যা
সেই দৰেই হাবিৰ বাটছোৱা আগবঢ়া হ'ল। ফৰেষ্টাৰৰ ঘৰৰ ওচৰ পাওঁতেই সি
মৰিল। স্বাতী তথাপি আঁকোৰ-গোজ, মটৰত লৈ যাব। বহুত বুজোৱা বঢ়োৱাৰ
পিছত বসন্তই একপ্ৰকাৰ জোৰ কৰিয়ে পছটো লৈ গ'ল আৰু মানুহটোৰ হতুৱাই
আঁতৰত পেলাই দিয়ালে। ফৰেষ্টাৰৰ ঘৰৰ মুনিহ-তিৰোতা আৰু ল'ৰা- ছোৱালী
দুই এটা গোট খাইছিল। সেই কাৰণেই স্বাতীয়ে নিজৰ গান্ধীৰ্য বাখিব লগীয়া হ'ল।
কিন্তু তাৰ মাজতো মুখখনত যি এটা অভিব্যক্তি প্ৰকাশ পালে অন্ততঃ মোৰ চকুৰ
পৰা সাৰি নগ'ল। বোধহয় মই পাহৰিবও নোৱাৰোঁ। বসন্তৰ মুখলৈ চালো,
অস্বাভাৱিক গন্তীৰ কপে চিগাৰেট এটা জুলাই লৈ মটৰত ষ্টার্ট দিছে। সাধাৰণতে
বসন্তৰ নিচিনা মানুহবিলাকৰ মুখলৈ চাই মনৰ অৱস্থাৰ বিষয়ে জানিব নোৱাৰি।

বাগান যেতিয়া পালোগৈ ঘড়ীত ছয় বাজিছে। বতৰৰ অৱস্থাও বেয়া হৈ
পৰিছে। বাটছোৱা প্ৰত্যেকে নিজ নিজ ভাৱত মঞ্চ, অতি প্ৰয়োজনত দুই-একেষাৰ
'ওঁ' 'অ' কৰাৰ বাহিৰে। পছটোৰ ঘটনাটোৱে প্ৰত্যেকৰে মনক চুইছিল – আমাৰ
লগৰ 'কালু'কো।

ঘৰ পাই স্বাতী অসুস্থ হৈ পৰিল। দুবাৰমান বমি কৰিলে। মূৰ ঘূৰাইছে বোলে। মাজে মাজে এনেকুৱা হয় বোলে। আৱশ্যকীয় ব্যৱস্থা লোৱাই শুৱাই থোৱা হ'ল।

মোৰ বিছনাৰ কাষৰ চকী এখনত বহি বহি বসন্তই ইটোৰ পাছত সিটো চিগাৰেট পুৰি শেষ কৰিলে। ঘড়ীত এঘাৰ বাজি গ'ল, উঠিবৰ নাম নাই। মোৰ টোপনি অহা নাই সঁচা কিন্তু কথা পাতিবলৈ, বা যিকোনোভাৱে নিজকে ব্যন্ত ৰাখিবলৈ অলপো ইচ্ছা যোৱা নাই। কিন্তু ভদ্রতাৰ খাতিৰত সেই কথা ক'ব নোৱাৰি।

হঠাৎ চকীৰ পৰা থিয় হ'ল বসন্ত। মুখখনত সেই গাঞ্জীৰ্য, ঘৰলৈ উভতিবৰ সময়ত যিটো গাঞ্জীৰ্য লক্ষ্য কৰিছিলো। কৰ্মটোত দুবাৰমান অহা-যোৱা কৰিলে। খিৰিকীখনৰ ওচৰলৈ গৈ বল্টুটো এবাৰ জোঁকাৰি দিলে। দ্বিতীয়বাৰ মেলি দিয়াৰ লগে লগেই হো-হোৱাই বতাহ সোমাই আহি ভিতৰত হৃলস্থূল কৰি দি গ'ল। লৰালৰিকৈ খিৰিকীখন জপাই দিলে। দুয়ো যেন একেলগে কৈ উঠিলো, ‘ধূমুহা’-

বসন্তই এইবাৰ আহি মোৰ ওচৰতে বহিল। হাত দুখনেৰে মূৰটো সাবটি ধৰি অলপ সময় বন্ধ খিৰিকীখনেদি বাহিৰখন চাবৰ যেন বৰ চেষ্টা কৰিছে - গল্গলীয়া মাতেৰে কৈ উঠিল :

“বুজিছে খাওণ, সেই ৰাতিও এনেদৰে ধূমুহা বৰষুণ হৈছিল।” মোৰ গাটো চেবাই উঠিল। আঁঠুৱাখন আঁতৰ কৰি দিলো। বসন্তই অতি মাত্রাই সুৰাপান কৰিছে নেকি ? ক'তা, তেনে কোনো লক্ষণ নাই! মানসিক অস্থিৰতা ?

লাহেকে কান্দত হাতখন থে মাতিলো, ‘ফুকন’। বসন্তৰ দৰে
মানুহবিলাকে কেতিয়াও চকুপানী উলিয়াই কান্দিব নোৱাৰে আৰু তেনেকৈ
কান্দিবও নালাগে।

“ফুকন, আপোনালোকৰ ব্যক্তিগত কথাত হস্তক্ষেপ কৰিবৰ অধিকাৰ
নাই, কিন্তু বোধ হয়, আপোনাৰ কিবা ক'ব লগা আছে।”

বসন্ত যেন হঠাৎ নিজৰ বিষয়ে সজাগ হৈ পৰিল। এক দুৰ্বল মুহূৰ্তত
যেন ধৰা দিবলৈ গৈছিল। লৰালবিকৈ থিয় হৈ ক'লে, “অ’, আই এম চ'ৰি,
আপোনাক ট্ৰাবল দিছোঁ, গুড় নাইট।”

ঘপ্ ঘপ্ কৰে দুখোজমান অ'-ত'-ত' ধৰি যোৱাৰ পিছত ধমহ্ কৰে
চকীখনত বহি পৰিল।

বাহিৰত তেতিয়া ধুমুহাৰ হো-হোৱনি ক্ৰমাং বেছি হৈ পৰিছে। একো
একোটা হেঁচাত যেন প্ৰকাণ বাংলোটো ফুটবল মৰাদি ওপৰলৈ মাৰি পঠিয়াব।
গছবিলাকৰ ডাল-পাতেদি চাইৰেণৰ দৰে বিকট, কৰণ, মৰ্মভেদী, দীঘলীয়া চিএওৰ
একোটা উঠি দূৰত মাৰ গৈছেগৈ। যেন আউলী-বাউলি তিৰোতা এজনীয়ে দীঘল,
কৰণ হিয়াভগা ৰাউচি টানি, হাবিয়ে-বননিয়ে, পথাৰে-বাকৰিয়ে, নৈৰ পাৰে পাৰে
ঢাপলি ধৰিছে - মৰা সন্তানৰ মৰিশালিখনলৈ।

মই বিছনাৰ পৰা থিয় হ'লো। বসন্তৰ কপালখন উত্তেজনাত সেমেকি
উঠিছে। মুখখন গোমা ৰঙা হৈ পৰিছে। ওচৰলৈ গৈ চুলিবিলাকৰ ওপৰত হাতখন
বুলাই বুলাই থিয় হৈ থকাৰ বাহিৰে ক'বলৈ একো কথা নাপালো।

“মই ভবাই নাছিলো খাওণ ! বীণুৰ অসুখ। অতি সামান্য। এনেকুৱা
ৰাতি। ধুমুহা। বতাহ, বৰষুণ। ভাৰিছিলো পুৱালৈ ডাক্তৰক, ডাক্তৰক পুৱালৈ খবৰ

দিলেও হ'ব।”... বসন্তৰ কঠ বাপৰুদ্দ হৈ গ'ল। গলটো পৰিষ্কাৰ কৰি লৈ গাটো
লৰাই চিগাৰেট এটা জুলাই ল’লে।

মই গছৰ মুঢ়াৰ দৰে থিয় হৈ ৰ'লো। চিগাৰেট জুলি শেষ হৈ গৈছে
বসন্তৰ হাতত।

উশাহবিলাক ঘন হৈ পৰিছে। অলপ সময় নিজক সংযত কৰি লৈ আকৌ
কৈ গ'ল - ‘ভাৰিলো...মই... ‘নেগলেন্ট’ কৰিলো....মই জানো দোষী ?’

ক'ৰবাত ডাঙৰ গছ ভগাৰ শব্দই মাটি-ঘৰ কঁপাই তুলিলে। হড়-হড়
মড়-মড় ভাঙি ভুহৰি নিয়াৰ শব্দৰ শেষ নাই। ইলেক্ট্ৰিক লাইটৰ কাৰেণ্ট
ইতিমধ্যে বন্ধ হৈছে। - আগন্তক ধুমুহালৈ চাই হাৰিকেন লেম একোটা জুলাই
থোৱা হৈছিল। তাৰ সামান্য পোহৰতে দুৱাৰ ঘৰ বন্ধ, ভিতৰৰ ৰুমটোতে আমি
দুটা মানুহ সাৰে আছোঁ।

আকৌ অলপ সময় সন্দেহ, আশক্ষা, কি হ'ব কি নহ'ব - ভাৰৰ
উত্তেজনাত কাটি গ'ল নীৰৰ এক মুহূৰ্ত।

দুৱাৰত ‘খ্ট’ কৰি হোৱা অস্বাভাৱিক শব্দ এটাই মোৰ দৃষ্টি আকৰ্ষণ
কৰিলে। বসন্তহাঁতৰ শোৱনী কোঠাৰ দুৱাৰখন কাণিদুৱৰী হৈ আছিল। মোৰ ভাৰ
হ'ল, যেন পৰ্দাখন কোনোবাই ভিতৰৰ পৰা লৰাই দিছে। কিন্তু নহয়, পৰ্দাখন
আঁতৰ কৰি অতি ধীৰভাৱে খোজ পেলাই ওলাই আহিছে, এ, কোন ? মই বিস্ময়ত
চকু মোহাৰিলো। মোৰ দেখাৰ ভুল হোৱা নাই। স্বাতী !

“স্বাতী” - চেপা মাতেৰে মই চিএঞ্চি উঠিলো। বাওঁহাতেৰে খেপিয়াই
খেপিয়াই বসন্তৰ চুলিত ধৰি ডাঙৰকৈ টান এটা দিলো। বসন্ত ইতিমধ্যে

ধৰ-মৰ্কে থিয় হৈ মোৰ মুখত লাহেকে আঙুলিকিটা দি নামাতিবলৈ ইঙিত
কৰিলে।

মোৰ চুক তেতিয়া ভয় আৰু বিস্ময়ত থৰ হৈ গেছে। অডুত স্বাতীৰ
অহাৰ ভঙ্গী। বাঁওহাতখন আলফুলকৈ বুকুৰ ওপৰত পথালিকৈ লৈছে। যেন কিবা
এটা বস্তু মৰমেৰে লৈ আহিছে।

সোঁহাতখনৰ আঙুলিকিটাই কপালৰ আগটো চুই আছে। চকুহাল
ডাঙৰকৈ মেলি থোৱা, কিষ্ট জ্যোতিহীন নিষ্প্রভ।

ইতিমধ্যে বসন্তই শিল্পাৰ ঘোৰ সোলোকাই শুদা ভৰিবে আঙুলি টিপি
আগবাঢ়িছে। স্বাতীও ঠিক আমাৰ ফাললৈকে আগবাঢ়ি আহি আছে। আলফুলকৈ
বসন্তই দুই হাতেৰে স্বাতীক সাৰটি ধৰিলে। থুঁতৰিটো আউল-বাউল চুলিখিনিৰ
ওপৰত ৰাখি সোঁহাতখন গাল, মুখ আৰু হাতৰ ওপৰেদি লাহে লাহে বুলাই দিলে।

তাৰ পিছত, অতি কোমল মৰমসনা মাতেৰে মাতিলে, “স্বাতী, স্বাতী,
এয়া চোৱা, এয়া মই, তোমাৰ স্বামী, আৰু এয়া চোৱা খাওণ, আমাৰ বন্ধু, তোমাৰ
বিজনদা।”

মই এহাতেদি লেমটো দাঙি আন হাতেৰে স্বাতীৰ আঙুলিকিটা পিহি
দিবলৈ ধৰিলো। মোৰ স্পৰ্শত স্বাতীৰ গোটেই গাটো যেন জিকাৰি উঠিল। চকুহাল
প্ৰথমবাৰৰ কাৰণে পচাৰি উঠিল। তাৰ পিছত আকৌ চকু মুদি বসন্তৰ কান্দত
মূৰটো অলসভাৱে পেলাই দিলে। বসন্তই এখোজ দুখোজকৈ স্বাতীক ভিতৰলৈ লৈ
গ'ল। মই প্ৰায় কাষে কাষে লেমটো লৈ আগবাঢ়িলো। বিছনাত শুৱাই দিয়াৰ লগে
লগে স্বাতীয়ে চকু মেলি কৰণভাৱে বসন্তলৈ চাই ব'ল। চকু ফাটি যেন পানীৰ
দুধাৰ সোঁত বৈ আহিছে। বসন্তই মূৰটো হলাই হাত দুখনেৰে স্বাতীৰ মূৰৰ দুই
কাষ সাৰটি ধৰি স্বাতীলৈ চাই থাকিল। আচৰিত - বসন্তৰ চকুতো এই প্ৰথমবাৰৰ

বাবে চকুৰ পানী। এই দৃশ্য অসহ্য হৈ পৰিল। ওচৰৰ মাচিয়াখনতে হতাশভাবে
বহি পৰিলো।

“স্বাতী, সোণটি” বসন্তৰ মাত গল্গলীয়া হৈ পৰিছে, “বীণুৰ কাৰণে
মোৰো অন্তৰে কান্দি থকা নাই? তুমি মোক মিছায়ে সন্দেহ কৰিছা, মই তোমাক
কেতিয়াও সন্দেহ কৰা নাই।...তুমি মোক ভুল বুজিছা।”...স্বাতীয়ে যেন উচুপি
উঠিল। একো একোটা নিঃশব্দ উচুপনিত অকল দেহাটোৱেই নহয়, গোটেই
বিছনাখনেই লৰি উঠিছে। একোটা হৃমনিয়াহত যেন বুকুৰ হাড়বিলাক ভাগি গুৰি
হৈ গৈছে।

আধাঘষ্টামান পৰিচৰ্যাৰ পিছত স্বাতী গভীৰ নিদ্রাত আচ্ছন্ন হৈ পৰিল।
বসন্তই আঁঠুৱাখন টানি ওলাই আহি মোৰ ওচৰত অপৰাধীৰ দৰে থিয় হৈ ক'লে,
“আপোনাক ট্ৰাবল দিছো ভাই, ক্ষমা কৰিব।”

কিয় ক'ব নোৱাৰোঁ, মই অলপ উত্তেজিত হৈ পৰিলো। মুহূৰ্তৰ বাবেহে,
তাৰ পিছত সুধিলো, “আগতেও হৈছিল?”

“এবাৰ, এনেকুৱা ৰাতিবিলাকলৈ তেতিয়াৰ পৰা মোৰ বৰ ভয়।” মই
থিয় হৈ মোৰ ৰুমলৈ খোজ পেলালো। বসন্তই লেমটো দেখুৱাই অলপ আগবাঢ়ি
আহিল।

“ভাৰিছিল মই....সন্দেহ কৰিছিলো।” - বসন্তৰ মাতত তেতিয়াও
অপৰাধীৰ আড়ষ্টতা।

ঘড়ীত তেতিয়া দুই বাজিছে। ধুমুহা ইতিমধ্যে শাম কাটিছে।
হো-হোৱনিৰ শব্দ ক্ৰমে নাইকিয়া হ'ল। মাজে মাজে গছৰ পাতবোৰত জৰ-জৰণি
তুলি, ধুমুহাই এৰি যোৱা দুই এছাটি বতাহে বাট বিচাৰি ফুৰিছে। জুৰুলা

গচ-গচনিয়ে যেন থাকি থাকি হুমুনিয়াহ কাঢ়ি উঠিছে। মোৰ অজ্ঞাতসাৰেই এটি
হুমুনিয়াহ ওলাই আহিল।

ৰাতিপুৱা সাৰ পাইহে বুজিব পাৰিলো দেৰিকৈ হ'লেও টোপনি আহিছিল।
তীৰ, উজ্জ্বল, সোণালী ৰঙৰ পুৱাৰ ৰ'দ চেৰেঞ্জাই যেন মোৰ চকুৰ পতাত
আলফুলকৈ আঙুলিকটা বুলাই দি মাতিলে, “উঠক, বিজনদা.... বেলি বহতো
হ'ল।” সঁচাকৈয়ে স্বাতীৰ মাত। খিৰিকীখন মেলি দিয়াৰ লগে লগে স্বাতীয়ে
ম্লানভাৱে হাঁহিলে। মোৰ খিৰিকীৰ সন্মুখত ধূমুহাৰ নিষ্ঠৰতাত জৰ্জিৰিত হোৱা
প্ৰথৰীখন। সন্মুখৰ এপ্পিল ফুৱাৰ কিজোপাৰ ডাল-পাত নিকৰণভাৱে মোহাৰি
পেলালে। ক'ৰবাৰ পৰা আমৰ ডাল এটা আহি বাগানৰ মাজত পপি,
ক্ৰিচেন্থিমাম্, কাৰ্ণেচন, চুইটপীৰ বৃত্তাকাৰ পৰিয়াল এটাক নিষিহং কৰি পেলালে।
মালি, জাৰুৱাহি, সকলোৱে বাগান পৰিক্ষাৰ কৰাত লাগি গৈছে।

বাহিৰলৈ ওলাই আহিলো। দূৰৰ বনুৱা বস্তিৰ কলগছবিলাকৰ দুগতি
চকুত পৰিল। ছিৰাছিৰ পাতেৰে জুৰুলা মূর্তি লৈ থিয় হৈ আছে।

‘লিলি অৱ দি ভেলি’ৰ শাৰীটোৰ সন্মুখত থিয় হৈ আছে স্বাতী। ইমান
দুৰ্যোগৰ পিছতো এটা পাহ মূৰ তুলি উঠিছে। মই গৈ স্বাতীৰ ওচৰ চাপিলো।
স্বাতীৰ কাপোৰত এতিয়াও ‘লিলি অৱ দি ভেলি’ চেণ্টৰ মডু সৌৰভ ! লিলিপাহ
আলফুলকৈ ধৰি স্বাতীয়ে হাঁহিলে, কোমল, কৰুণ, ম্লান হাঁহি এটা। আগদিনাৰ
ঘটনাটো স্বাতীৰ কিমান মনত আছে বা (মনত আছেনে) নাই একো ধৰিব
নোৱাৰিলো। কিবা এষাৰ সোধাৰ আগতে স্বাতীয়ে কৈ উঠিল “দুৰ্যোগৰ ৰাতি এটা
পাৰ হ'ল, বিজনদা।”

মই মূৰ দুপিয়ালো। আকৌ এবাৰ চাৰিওফালে চালো। দূৰৰ কলগছৰোৰ,
বাগানৰ বগেনৱিলিয়া জোপা, 'ই, জি, হিল' গোলাপ কিজোপা, এপিল ফ্লাৰাৰৰ
সিৰিলি পাতৰোৰ, সকলোৱে যেন এঙামুৰি দি থিয় হৈ উঠিছে।

বসন্ত সোনকালে উঠি অফিচলৈ গ'ল। অলপ পিছতহে আহিব। বাগানত
অলপ ঘূৰাৰ পিছত চাহৰ সময় হোৱাত উভতিলো। মুখ-হাত ধুই চাহৰ টেবুলত
দুয়ো বহিলো।

চাহত ঢোক মাৰি প্ৰথমে স্বাতীয়ে কথা আৰস্ত কৰিলে। “মানুহতকৈও
বিজ্ঞানৰ নিজীৱ বস্তু এটাত বেছিকৈ বিশ্বাস স্থাপন কৰিছিল, সেইখিনিতে
আপোনাৰ বন্ধুৰ ভুল।”

“বীণুৱে তেন্তে তোমালোকৰ মাজত সন্দেহৰ সৃষ্টি কৰিলে।”

“তাইৰ জন্মই...এৰা...আপোনাৰ বন্ধুৰ মনত...।” কেক্ এটা কামুৰি
স্বাতীয়ে কৈ গ'ল।

হঠাতে একে আশাৰতে স্বাতীয়ে কৈ উঠিল, “সেই সন্দেহৰ লক্ষ্য কোন,
তাকো প্ৰকাশ কৰিয়ে ক'ব লাগিবনে বিজনদা ?”

চৰ্বণি খাই-নাকে মুখে মোৰ চাহ ওলাল। হাতৰ চাহ কাপটো টো খেলি
খেলি পৰিবলৈ ধৰিলে। স্বাতীয়ে টাৱেলখন মোলৈ আগবঢ়াই দিলে। নতুনকৈ চাহ
একাপ বাকি আগবঢ়াই দি ক'লে, “তাইৰ মৃত্যুৱে আমাৰ সন্দেহ গভীৰ কৰি
তুলিলে দুয়োফালৰ পৰা।”

“তুমিও ?” মোৰ প্ৰশ্নত কিষ্ট আগ্ৰহ একেবাৰে নাছিল।

“বৰ কেৰাণীৰ তাত বহুত ৰাতি কৰে।... ঘনাই যায়।”

স্বাতীয়ে যেন নির্ণগুভারে কথাকিটা কৈছে। অথচ প্রত্যেকটো শব্দকে
স্পষ্টকৈ উচ্চারণ কৰাত যত্ন লৈছে।

মই চাহত শোহা মাৰিলো।

“এতিয়া কিন্তু আমাৰ আকাশ পৰিষ্কাৰ, বিজনদা।”

“সুখৰ কথা। স্বাতী, মই ইয়াকে বিচাৰিছিলো। কিন্তু বীণুৰ স্মৃতি
কেনেকৈ দূৰ কৰিবা ? বসন্তক সেই বিষয়েও পৰিষ্কাৰ কৰাৰ চেষ্টা কৰা।”

“বীণুৰ স্মৃতিয়েই আমাক পৰিষ্কাৰ কৰি দি গ’ল - তাইৰ জন্ম আৰু
মৃত্যুৱে যিখন আকাশ ওন্দোলাই তুলিছিল।”

মোৰ চাহ খোৱা শেষ হৈছিল। লৰালৰিকৈ থিয় হৈ ক'লে, “এতিয়া
আকো নতুনকৈ জীৱন আৰম্ভ কৰা। অতীতক এৰি পেলোৱা।” স্বাতীও লগতে
থিয় হৈছিল। লগে লগে কৈ উঠিল, “আশীৰ্বাদ কৰক বিজনদা, কিন্তু আপুনি উঠিল
যে ?”

“মই সোনকালে গ’লেহে মটৰ পাম।”

“আপুনি আজিয়ে যায়?” স্বাতীৰ প্ৰশ্নত কোনো অনুৰোধ নাছিল।
বুজিলো, স্বাতীয়ে অতীতটোক এৰিব পাৰিলে।

“আজিয়ে মানে এতিয়াই।”

“কেতিয়াও নহয়। এসগুহ থাকিম বুলি ‘ৱৰ্ড’ দিছিল, মিঃ খাওণ্ড”
চিগাৰেট এটা হঁপ ছঁপি, মোৰ কান্দত মৃদু জোঁকাৰ এটা দি বহিবলৈ ইঙ্গিত কৰি
কথাঘাৰ শেষ কৰিলে বসন্তই।

স্বাতীয়ে চাইছিল বসন্তলৈ, চকু আনন্দ আৰু পুলকত উজ্জ্বল। বসন্তই
চাই ৰ'ল স্বাতীলৈ, পৰিষ্কাৰ চকুত সৰল হাঁহি এটা। আৰু মই চাই ৰ'লো
দুয়োটালৈ।

১৯৫৩

ত্রৃতীয় শ্রেণীর যাত্রী

বেল তেতিয়াও আহি পোৱা নাই। চিগনেল পৰিছে। নিত্যই ষ্টেচনটোৰ ইমূৰৰ পৰা সিমূৰলৈ লাহে লাহে খোজ পেলাই অহা-যোৱা কৰি আছে। সম্পূৰ্ণ নতুন লাগিছে ষ্টেচনটো তাৰ। এই দুবছৰৰ ভিতৰত বহুতো পৰিৱৰ্তন হৈ গ'ল। ঈশান কোণলৈ বেল-বাটটোৰ সিফালে সেই ঠাইখিনি সৰুসুৰা জাৰণি এখন হৈ পৰিছিল। এতিয়া দীঘল দীঘল মিলিটেৰী বেৰেকৰে বংচঙ্গীয়া হৈ আছে। সেইবোৰ বনুৱাৰ কাৰণে নতুনকৈ সজা ঘৰ। তাৰ সিফালে কাৰখানা এটা - নতুনকৈ পতা। মুঠতে যুদ্ধৰ এই দুটি বছৰে ভালেখিনি পৰিৱৰ্তন আনি দি গ'ল।

ষ্টেচনটোতো যিহে যাত্রীৰ হেঁচা। টিকট কিনাৰ কাৰণে সৰু-সুৱা যুদ্ধ এখনৰ কলা-কৌশল খটুৱাব লাগে।

কাৰ'বাৰ লগত মুকলিকৈ দু-আষাৰ কথা পাতিবৰ তাৰ মন গ'ল, কিন্তু চিনাকি মুখ এখনো নাই। নতুনকৈ চিনাকি হৈ কথা পাতিবলৈকো মানুহবিলাকক কিবা কিবা যেন পালে। প্ৰত্যেকে যেন নিজক লৈয়ে ব্যস্ত; আহৰি নাই—সময় নাই। প্ৰত্যেকৰ গাত মটীয়া জীনৰ চুট আৰু মুখত চিগাৰেট। ভৰিত দবহা বুট আৰু ডবল মোজা। আৰু মুখবিলাক ইমান গষ্টীৰ - কথা পাতিবলৈকে ভয় লাগে। প্ৰত্যেকে একোবাৰ তাৰ মলিয়ন খন্দৰৰ সাজটোলৈ চকু ফুৰাই গৈছে। ‘বিয়াল্লিছত জেল খটা কংগ্ৰেছ কৰ্মী’ - তাৰ বিষয়ে চমুকৈ ইমানকে কল্পনা কৰি প্ৰত্যেকে আকৌ নিজ নিজ কামত ব্যস্ত। কোনেও উপযাচি কথা পতাহি নাই - বা তাক জানিবৰ ঔৎসুক্যও দেখা নগ'ল। নিত্যৰ মনত পৰিল দুবছৰৰ আগৰ সেই উন্তেজনাপূৰ্ণ দিনবিলাকৰ কথা। কি জাগৰণেই দেখা নগৈছিল গাঁৱে-ভূঁঞ্চেও। গাঁও উজাৰ কৰি মানুহ জেললৈ গৈছিল - আন্দোলন কৰিছিল। আৰু আজি দুবছৰৰ

मूरत कि परिर्तन। मानुह पागल टकार कारणे। वियाल्लिंच्चर अग्निमय दिनविलाको
येन स्मृतितहे परिणत हैचेगे।

दूरत रेल गाडी र क'ला मूरटो देखा ग'ल। छेनटो चध्दल है उठिल।
मुटियाबिलाके बहुत आँतबरे पराइ हेणेलत धरि रेलगाडी र लगे लगे लरि
आहिछे। नित्याइ एरिया चादरखन कान्हत लै आनटो हातत कापोरर सरु
टोपोलाटो काषलतित चेपा खुराइ तृतीय श्रेणी र डवा एटालै आगवाढिल।

बहुतो यात्री नामिल। सुविधा बुजि नित्याइ पथलीया बेझ्व एखन दखल करि
पोनेइ दीघल दिले; ताके नकरिले आने आहि अविकार करिवहि। सिमूर्ब
बेझ्व किखन किछुमान हिन्दुस्थानी मता-तिरोताइ अधिकार करि आहिछे।
कम्पार्टमेन्टो भजा वादामर खोला, नाचपतिर वाकलिरे आँठुरनीया है आছे।
तथापि तार भाल लागिल। शुइ शुइ खिरिकीयेदि चक्ररे यिमान आँतबलै पारिले
चाई र'ल। रेलगाडी लाहे लाहे चलिवलै आरस्त करिले।

सि मने मने एवार तार प्रथामटो आलचिले। पोने पोने घरलै नगै
जयाहँत घरलै योराटो किवा दोषर कथा ह'बनेकि - सि भाबे। जेलर शेषर
दुमाह कि ये अशास्त्रित नग'ल। दुबच्चरर जेलर यन्त्रणा येन सेहि दुमाहते हेँचा
मारि धरिले। योरा दुमाह जयार चिठ्ठ पोरा नाई। हयतो सेहि कारणेइ सि
पोने पोने चेनेही घरखनलै नगै जयाहँत तालै याबलै ओलाहिछे। जयार
माकेहितो केम्पत थका सेहि तिनिमाह तार माकर आसन पूराइ राखिछिल।

तार हाँहि उठेठे। केम्पर परा गै जयाहँत घरत वहि थका अरस्तात
'आहिता'के कोन टलकत आहि काण दुखनत धरि जोँकारि थाकिब। सि
दोषटोनो कि जानिवलै विबुद्धि है मुख मेल चाई थाकिब। तार पिछत येतिया
हातर विष धरिवगै, तेतियाहे कि दोषतनो एই शास्ति ह'ल सि दीघलीया

বক্তৃতাৰ মাজৰ পৰা বাছি বুটলি ল'ব। “কিয় বোলো নায়ক হ'লেই, দেশৰ কাম কৰিলেই হ'বলা মানুহে চুলি আঁচুৰিব নাপায ? দেহাৰ অৱস্থানো চাবা কি ? দিনে দিনে পেনা বাঢ়িহে গৈছে। এইকিটা কায় লৈ তহঁতে বগা বঙ্গলৰ হাতৰ পৰা দেশখন উদ্বাৰ কৰিবি ?”

জয়াই হয়তো আঁতৰৰ পৰা মিচিকিয়াই হাঁহি থাকে তাৰ বিলাই দেখি। তাৰ পিছত মাক আঁতৰ হ'লেই আইনা ফণি যোৰ আনি তাক ফিচিঙ্গ ফিচিং কৰি ক'ব - “পৰিলনে এপৰালি কাণৰ ! এতিয়া ভালে ভালে মূৰটি আচোৰক - নহ'লে দিবহি পালিটো।” কিন্তু সি নিজে ফণি নলয়, তায়ে আঁচুৰি দিবলৈ বাধ্য হয়।

জয়া আছিল ‘প্ৰাথমিক’ৰ সম্পাদিকা। ঘৰখনৰ ল'ৰাৰ পৰা বুঢ়ালৈ কি যে উৎসাহ - কি ব্যৰ্থতা।

কেম্পত তাৰ অধীনত ট্ৰেইনিং লোৱা ল'ৰাবিলাকলৈ মনত পৰে। এনে নিভীক অথচ ইমান সৰল। দুদিনতে তাক নিজৰ কৰি ল'লে।

...সেই নিশাৰ কথা সি পাহৰিব নোৱাৰে। গোটেই অসম জুৰি ১৪৪ ধাৰাৰ বাজত্ব। ভাৰতৰ কেবাঠাইতো গুলি চলাইছে, গেছ ব্যৱহাৰ কৰিছে। রাবেণ্ট আৰু গ্ৰেণাত্ৰৰ উজান উঠিছে। সেইদিনা কেম্পৰ ভাৰ সহকৰ্মী এজনক দি অলপ আঁতৰলৈ ফুৰিবলৈ গৈছিল। লগত দুজন স্বেচ্ছাসেৱক। উভতি আহোঁতে অলপ ৰাতি হ'ল। জয়াহাঁতৰ পদূলি মুখ পাওঁতেই গম পালে গোটেই গাঁও মিলিট্ৰীয়ে ঘেৰাও কৰিছে। কেম্পৰ ল'ৰা বহুতকে ‘এৰেষ্ট’ কৰিলে। কেজনমান কোনোমতে সাৰিল। কেম্পটো জুই লগাই দিছে। তাৰ লগৰ ল'ৰাকিটাক যেনিয়ে-তেনিয়ে যাবলৈ কৈ সি জয়াহাঁতৰ ঘৰ সোমাল।

কোঠাটোত লেম চাকি নাই। সি ‘জয়া’ ‘জয়া’ বুলি মাত দিওঁতে চাকি এটা লৈ জয়া ওলাই আহিল। চাকিটো মেজৰ ওপৰত খৈ বিততভাৱে তাক প্ৰায়

সাবটি ধৰিয়েই ক'লে - “আপুনি কিয় আহিল, আপোনাৰ বাৰেণ্ট ওলাইছে -
আপোনাক ধৰি নিব।” ...তাই যেন কান্দেই।

সি লাহেকে তাইক গাৰ পৰা এৰুৱাই ধমক এটা দি ক'লে - “তুমি
সম্পাদিকাজনী হৈ এনেকৈ বিতত হ'লে কেনেকৈ হ'ব ? আমি বিদ্ৰোহ কৰিম -
আৰু সিহিংতে জাপানৰ বিৰুদ্ধে জীৱন পণ লৈ কৰা এই ৰণত এনেয়ে বহি থাকিব
? যোৱা তোমাৰ ‘প্ৰাথমিক’ৰ যি কাগজপত্ৰ আছে পুৰি পেলোৱা বা আঁতৰ কৰা।”

এনেতে জয়াৰ মাক সোমাই আহিল। হাজাৰ হওক তিৰোতা মানুহ, এই
প্ৰথম মিলিটেৰী দেখিছে। আগৰ ৰং-তামাছা সকলো গ'ল। ফুচ্ফুচাই কোৱাদি
ক'লে - “বাপু, কাগজ এসোপা ধানৰ ডুলিৰ মাজতে হৈছোঁ - এসোপা তাঁতশালৰ
খুঁটাৰ মাজতে হৈছোঁ। এতিয়াও কিবা ভয় আছেনে কোৱা।”

“একো ভয় নাই, যাওক সোনকালে বন্ধা-বঢ়া কৰকগৈ। অ’ শুনিছে—
আগতে মোৰ যোৱাৰ এটি ব্যৱস্থা কৰক - চাহ এটোপা আন্ততঃ...।”

“মই চাহৰ পানী জুইত দি আহিছোঁ, তুমি বহা” বুলি গুচি গ'ল। জয়াই
মেজখনৰ পৰা চাকিটো উঠাই আকৌ মেজতে খৈ তাৰ ওচৰ চাপি আহি ক'লে -
“মই ঈশ্বৰক খাটিছোঁ, হে প্ৰভু দাদা যেন নাহক - বাটতে মিলিটেৰী অহাৰ খবৰ
পাই উভতি যাওক। ...শুনিছোঁ হয়নে দাদা - নগাঁও, কলিয়াবৰ, চতিয়াৰ ফালে
ৰোলে অত্যাচাৰ কৰিছে।”

জয়াৰ সেই সময়ৰ অৱস্থাটো মনত পৰিলে তাৰ এতিয়াও হাঁহি উঠে।
মিলিটেৰীৰ অত্যাচাৰৰ কথা শুনিছিল... অন্তৰে অন্তৰে ভয় খাইছিল বৰ - কিন্তু
বাহিৰত সেই ভাৰ লুকুৱাই বাখিছিল। এতিয়া সঁচাসঁচিকৈয়ে নিজ গাঁৱতে
মিলিটেৰী দেখি দৈৰ্ঘ্য হেকওৱাৰ উপক্ৰম।

“দেউতাৰা ক'লৈ গ'ল ?” সি সোধাৰ লগে লগে ভিতৰ সোমাই গ'ল।
“কাগজপত্ৰোৰ লৈ ভোলাহঁতৰ ঘৰলৈ গৈছে।”

জলপান দুচামোচমান খাই ওচৰত থিয় হৈ থকা জয়াক সুধিলৈ - “পাছ
পিনে পথাৰত ওলাৰ পৰা যাবতো ?”... “পাৰিব” বুলি জয়াই কিবা এটা ভাৰি
ভিতৰলৈ গুঁচি গ'ল।

“এৰা, এৰেষ্ট হৈ জেল খটাইতো লক্ষ্য নহয় - মই যেনে তেনে পলাৰই
লাগিব।” অলপ পিছতে বাহিৰত দুপ্-দাপ্ শব্দ হ'ল। জলপান আৰু খোৱা নহ'ল।
লৰালৰিকৈ চাহথিনি পি সি থিয় হ'ল। জয়াৰ মাকে তাক হাতেৰে ভিতৰলৈ ঠেলি
দি চাহৰ কোঠাৰ পৰা বাহিৰ ওলাল। জয়াই ভিতৰৰ পৰা দুপ্-দাপ্ কৈ লৰি আহিল
- হাতত এযোৰ বিহা মেখেলা।... “খহাওক, -পিন্ধক, আহক,” বুলি তাই তাৰ গাত
উৰুৰি খাই পৰিল। সি কাপোৰ যোৰ পিন্ধিবলৈ ধৰাৰ লগে লগেই তাই হাতত ধৰি
ঠেলি দিলে ভিতৰৰ কোঠালৈ।

তাই আঁতৰ নহ'ল। আৰু অলপ ওচৰ চাপি আহি উডেজনা আৰু
ব্যাকুলতা মিহলোৱা সুৰেৰে ক'লে - “এনেকৈ, খোচনাত গাঁঠি
দিয়ক,...নহয়...ইয়াত...চওঁ মই পিন্ধাই দিও” বুলি নিজেই পিন্ধাই দিলে।

আদেশ আহিল তিৰোতা মানুহ বাহিৰ হ'বলৈ, ঘৰ চলাখ কৰিব। সিহঁত
দুয়ো পাছ ফালৰ চোতাল ওলাল। তাৰ পিছত লাহে লাহে আহি পথাৰলৈ যোৱা
বাটৰ মুখ পালেহি। মাক-দেউতাক আৰু ল'ৰা-ছোৱালীকেইটি আগফালৈই ওলাল।
জয়াই তাৰ গাত ধৰি জোঁকাৰি ‘যাওক। এই বাটেই’ বুলি উচুপিবলৈ ধৰিলে। সি
তাইৰ হাতখন ধৰি কি কৰিব ভাৰি নাপালে। বুজনি দিয়াৰ সময় নাই। মূৰটোত
হাত ফুৰাই “ধৈৰ্য ধৰা, মোৰ কাৰণে চিন্তা নকৰিবা” বুলি সেই বাটে সেই বেশে
গুঁচি গ'ল।

...তাৰ পাছত...বহুত বুৰঞ্জী... এঠাইত ভাত খাই থাকেতে সহকৰ্মীসকলৰ
সৈতে তাক এৰেষ্ট কৰিলৈ।

হঠাত সাৰ পোৱাৰ দৰে সি উঠি বহিল। ইমান সময় শুয়ে আছিল নে
সাৰে আছিল বা সপোনেই দেখিছিল একো ধৰিব নোৱাবিলে। ট্ৰেইন আহি ষ্টেছন
এটাত ৰ'লহি। সময়ৰ কোনো ঠিকনা নাই। গাৰ্ডৰ ইচ্ছাই কথা। সি চাহ একাপ
খাবলৈ বুলি নামি গ'ল। কোনোৰা চিনাকি মুখ দেখে বুলি কামৰাবিলাকলৈ চকু
ফুৰালে। ফাষ্ট ক্লাষ্টৰ কম্পার্টমেন্ট এটাত বহি আছে তাহানিৰ সহপাঠী তপন
চৌধুৰী - সম্পূৰ্ণ চাহাবী সাজ। মুখত এটি দামী চিগাৰেট।

“চৌধুৰী চাহাব নে?” চৌধুৰীয়ে অলপ সময় নিৰৰ্থকভাৱে সেই জধলা
ডাঢ়িয়ে-গোঁফে অপৰিক্ষাৰ মানুহটোলৈ চাই ৰ'ল। “চিন পাহৰলিয়েই” - বুলি নিত্য
তাৰ ওচৰলৈ আগুৱাই আছিল। চৌধুৰীয়ে চিনিব পাৰি চিএওৰি উঠিল - “আ’ নিত্য
নেকি অ’, চাওঁ, চাওঁ, আহচোন ইয়ালৈকে।”

নিত্যই টিকটখন উলিয়াই দি ক'লে, “তৃতীয় শ্ৰেণীৰ যাত্ৰী।”

“ধেৰ, তই এতিয়াও বিয়াল্লিছ চনৰে মানুহ হৈ আছ। পিছত নামি যাৰি
বাবু।”

মানুহৰ হেঁচা ঠেলি সি কোনোমতে উঠি গ'ল। কুঁচি-মুচি বহি তাক ঠাই
অকণ উলিয়াই দি ক'লে - “আজিকালি আৰু ক্লাষ ডিচ্ক্ৰিমিনেচন নাই। দেখা
নাইনে ফাষ্ট ক্লাষ্টৰ অৱস্থা।” ফ্লাক্ষৰ পৰা দুকাপ চাহ বাকি তালৈ আগবঢ়াই দি
ক'লে, “কচোন খা-খবৰ বোধহয় জেলৰ পৰা আহিছ ?”

“তোৰোতো বহুত সলনি হ'ল ?”

সি এবাব হাঁহি লৈ ক'লে - “তহ্তে কলেজ এৰিলি, মই বি. এ. ফেল
কৰি পাঞ্জাবীৰ লগত চাৰ-কট্টেষ্ঠ কৰিলো। এতিয়া নিজে কণ্টেষ্ঠৰ।”

“বেছ বৰ ভাল কথা। এতিয়া যাবি ক'লৈ ?”

“যোৰহাটলৈ। মিলিটেৰী কেম্পত কাম আছে। তই একা ? ঘৰলৈ ন'গে
দেখোন ইফালেহে যাব ?”

“ময়ো যোৰহাটলৈকে যাম। অলপ কাম আছে।” চৌধুৰীয়ে মিকচাৰ দুটি
উলিয়াই এটি নিত্যক দিলে। পাঁচবাৰমান মাৰি কাঠিটো জুলালে। নিত্যই তাৰ
মিকচাৰটো সেই জুইৰে জুলাবলৈ দিছিল। চৌধুৰীয়ে জুলি থকা কাঠিটো বাহিৰলৈ
পেলাই দিয়াচলাইটো দিলে।

“যিহে বাজে দিয়াচলাই হেছে আজিকালি।”

ট্ৰেইনৰ হইচেল্ পৰিল। সি লৰালবিকে যাবলৈ থিয় হ'ল।

“ইয়াতে যাওঁ ব'ল...।”

নিত্যই তালৈ চাই হাঁহিলে মাত্ৰ। হাঁহিটোৱে যেন কৈ উঠিল “তৃতীয়
শ্ৰেণী...। পিছত আকো লগ ধৰিম” বুলি সি নামি গ'ল।

জয়াহঁতৰ ঘৰলৈ তেতিয়া অলপ দূৰ বাকী; ইতিমধ্যে তাৰ তলত ট্ৰেইনিং
লোৱা ৰত্নেশ্বৰ বোলা ল'ৰাজনৰ লগত দেখা হ'ল। সি একপকাৰ সাৰটি ধৰিয়ে
নিত্যক ঘৰলৈ লৈ গ'ল। গা-পা ধুই দুটিমান খাই নিত্য পাটিত পৰিল। ৰত্নই
কথাৰ ঢাল জয়াহঁতলৈ পোনাই দিলে। “অ’ - সিহঁতৰ কথা ? নক’ব আৰু” -
ৰত্নই চকীখনত হেলান দি বাহিৰলৈ চাই ক'লে - “সিহঁত আজিকালি ডাঙৰ

মানুহ” নিত্যই বাগৰ সলাই তাৰ মুখলৈ চাই অলপ উৎসুক হৈ সুধিলে -

“কেনে?”

“আজিকলি ডাঙৰ ডাঙৰ মানুহৰ লগতহে খাতিৰ। মটৰবালাৰ লগত।
সেই কেম্পটোৰ ‘কণ্টেন্ট’ ল’লে।” তাৰ পিছত অলপ বৈ ক’লে - “বহুত টকা
কৰিলে।” “হঃ, কিনো বেয়া হৈছে - নহ’লে যে ঘৰ নচলে।” নিত্যই আকৌ বাগৰ
সলালে। “সেইবুলি ঘৰতে ‘প্ৰাথমিক’ৰ সভাপতি চেক্ৰেটৰী হৈ”....

“প্ৰাথমিকৰ সভাপতিৰ হ’বলা ভোক নাই” - সি হাঁহি হাঁহি ক’লে।
খিৰিকীখনেদি আঁতৰত চুণ দিয়া ঘৰকেইটা তাৰ চকুত পৰিল। তালৈ আঙুলিয়াই
ক’লে - “চুণ দিলে ?”

“আৰু বহুত ইটা কাৰ্ঠ গোটাই পিটাই হৈছে—ডাঙৰ ঘৰ সাজিব।”

পৰিৱৰ্তন হৈছে। সি অলপ সময় থিয় হৈ ধূনীয়াকৈ সজাই থোৱা
ছবিবোৰ চালে। সিহঁতৰ কেম্পৰ সমূহীয়া ফটোখন দেখিলে। মাজত বহি সেইটো
নিত্য। টেবুলত ধূনীয়া টেবুল ঝুথ। দুটি আমেৰিকান ফুলদানি। কোঠালিটো
সজোৱাত এটি যেন বিশেষত্ব আছে। যেন কোনোৰা অতিথিৰ অভ্যর্থনাৰ কাৰণে।
কি জানি সি আহিব বুলি জানেয়েবা ? - সি মনে মনে ভাবিলে। কিষ্ট কেনেকে।
সিতো একো খবৰ দিয়া নাই।

এনেতে পৰ্দাৰ আঁৰেদি জয়াৰ চুচুক-চামাককৈ ওলাই অহা মুখখন দেখা
গ’ল। কাপোৰখন দাঙি চাই চিনি পাই তাই ওলাই আহিল। হাতত কুৰুচা শলা
আৰু শৰাই ঢকা এখন।

বিশ্ময় আৰু আনন্দত তাইৰ চকু-মুখ দীপ্ত হৈ উঠিল, কিষ্ট পিছ মুহূৰ্ততে
নিজকে সংযত কৰি সহজভাৱেই মাত দিলে -

“নিত্য দাদা যে। মই প্রথমে চিনেই পাহাৰলো - বহকচোন বহক। মই
মাক মাতো। আপোনাৰ ভাল নহয় ?”

কথাৰ লগে লগে তাই ভিতৰলৈ সোমাই গ'ল। জয়াৰ কথাত সি নতুন
ঠেও এটি শুনিলে - আধুনিক !

জয়াৰ মাক ওলাই আহি তাক মাত দিলে, “বাপু দেখোন, বাহিৰতে
থাকিলা - আহা ভিতৰলৈ।” সি হাঁহি হাঁহি সোমাই গ'ল আৰু মূৰটো হেলনীয়াকৈ
সেৱা এটি কৰিলে। কিন্তু আগৰ দৰে কেটেৰা জেঙ্গেৰা নকৰাতহে তাৰ মনটো
কেনেৰা কেনেৰা লাগিল।

অলপ সময়ৰ পিছত মাক সোমাই আহিল, হাতত এখন নানাবিধ
জলপানৰ থাল লৈ। জয়া ওচৰতে থিয় হৈ আছিল। তাইলৈ চাই মাকে ক'লে,
“যাচেন চ'ৰা ঘৰটোত অলপ চকু দেগৈ। নতুন টেবুল কাপোৰ দুখনমানো
উলিয়াই পাৰ।”

জয়া গুচি গ'ল। সি থালখনৰ সজ ব্যৱহাৰ কৰাৰ লগে লগে সুধিলে,
“এই বিলাকতো ভাল তৈয়াৰ কৰিছে। কোনে, জয়ায়ে নে ? আজিকালি চেনি
ঘিউৰ বোলে বৰ আকাল। ক'ত পাইছে?”

জয়াৰ মাকে মিচিক'কৈ হাঁহিলে। নাকটো মোহাৰি মোহাৰি ক'লে,
“ঈশ্বৰৰ কৃপাত আমাৰ সেইবিলাক আকাল হোৱা নাই। তাতে আজি আলহী এজন
অহাৰ কথা। তাই যোৱা ৰাতিৰ পৰাই এইবিলাক কৰিছে।”

ঠিক, ঘৰখনত ভৰি দিয়াৰ পৰাই সি সেইটো অনুমান কৰিছিল। কথাটো
আকৌ ওলোৱাত সুধিলে, “ক'ৰনো আলহী ?”

“নক’বা আৰু। পিছে পৰেও জানিবা সকলো। আলহায়েই নহয়, তোমালোকৰ আশীৰ্বাদ হলে আৰু... অলপ” - বুলি আধাকোৱাকৈয়ে অর্থপূৰ্ণ হাঁহি এটা মাৰিলে। এনেতে বাহিৰত মটৰৰ আৱাজ শুনা গ’ল। গোটেই ঘৰখনতে এটা ফিচ্ছিচনি উঠিল। মাকে উধাতু খাই যোৱাদি অলপ গ’লগৈ। তেনেকৈ যোৱাটো বেয়া হ’ল যেন ভাবিয়েই আকো উভতি আহিল। তাৰ কাৰণ গুৰিত ক’লে, “বাপু তুমি খোৱাচোন দেই। সেয়া বটাতে তামোল। বাহিৰত কোনোৰা আহিব পায়। মই যাওঁ।”

খোৱা বস্ত্ৰোৰত সি যেন একো সাদ-সোৱাদ নোপোৱা হ’ল। লৰালৰিকৈ পানী গিলাচ খাই উঠি আহিল।

সি তপন চৌধুৰীক আশা কৰা নাছিল বা তপন চৌধুৰীয়েও তাক আশা কৰা নাছিল। কিষ্টি দুয়ো নিজৰ নিজৰ ভাৰ লুকুৱাবলৈ গৈ বৰ আচৰিত হোৱা যেন দেখুৱালে।

“তোক ইমান বিচাৰিলো কালি। লগ নাপালো। ব’ল। মোৰ কেম্পলৈ যাওঁ। কাইলৈ মোৰ মটৰ যাব, সেই মটৰতে ঘৰলৈ গুচি যাব পাৰিবি।” তপনে ক’লে।

“নহয়, মই আজিয়েই যাব লাগিব। দুবছৰৰ মূৰত মুকলি হৈছোঁ - এতিয়ালৈকে ঘৰ দেখা নাই।” এনেতে ওচৰতে থিয় হৈ থকা আইতাকে মাত দিলে, “আজি থাকা বাপু, ভালহে হ’ব। কাইলৈ মটৰত কষ্ট নোপোৱাকৈ গুচি যাবা।” সি মিচিক্কৈ হাঁহি তপনৰ ফালে চালে। তপনে ট্ৰেইনত দেখা হাঁহিটোৰ লগত এই হাঁহিটোৰ সাদৃশ্য দেখা পালে। সি বেৰখনত থকা ফটো এখনলৈ চাই ৰ’ল। জয়াই টেবুলত থ’বলৈ অনা বটাটোৰ পৰা চুপাবি আৰু মচলা অলপ লৈ নিত্যই ক’লে, “যাওঁ এতিয়া।”

“याय ?”

“ওঁ” বুলি সি বিদায় লৈ আগবাঢ়িল। মাকে দুরাৰ মুখলৈ আহি সৰু
সৰুকৈকে ক'লে - “সময়ত খবৰ দিম - নহাকৈ নাথাকিবা দেই...।”

১৯৪৭

ବସ

ପୋନ ପ୍ରଥମେ ବ୍ରତ୍ତି ଦେଖିଲେ । ପଥାର-ସମାର, ହାବି-ବନ, ଦିନେ-ଦୁପରେ ପିତ୍ତପିତାଇ ଫୁରିବ ପରା ଡେକା ଗାଁର ଭିତରତ ଆକୁ ଦ୍ଵିତୀୟ କୋନ ଆଛେ ? ବ୍ରତ୍ତି ଶେନ ଚକୁର ଫାଁକେଦି ଏକୋ ବସ୍ତୁରେଇ ସାବି ଯାବ ନୋରାବେ ।

ଏବାର ଗାଁରତ ବାଘ ଓଲାଇଛିଲ । ଖରି କାଟିବଲୈ ଯାଉଁତେ ବ୍ରତ୍ତି ପ୍ରଥମେ ଏଟା ନତୁନ ଗୋକ୍ଫ ପାଲେ । ଅନଭିଜ୍ଞ ମାନୁହେ ଏହି ଗୋକ୍ଫଟୋର ବିଷଯେ ଏକୋ ନାଜାନିଲେହେତେନ । କିନ୍ତୁ ବ୍ରତ୍ତି ଅଭିଜ୍ଞତା ସିହିତର ଚାପରିବ ବାମ-ଖେତିର ଦରେଇ ଗୋଟାଇ ଶେଷ କରିବ ନୋରାବି । ସି ବୈ ଗ'ଳ, ଅଲପ ଦୂରତ ହାବି ଲବା ଗମ ପାଲେ । ଚକାମକାକୈ ଦୁଟା ଜୋପୋହାର ସୁରଙ୍ଗାଇଦି ବଂ-ବିରଙ୍ଗର ନୋମଭବା ଦୀଘଳ ଲେଜୁ ଏଡାଲ ପାର ହେ ଯୋରା ତାର ଚକୁତ ପରିଲ । ତାର ଲଗତ ଖରିକଟୀଯା ଆକୁ ଦୁଜନମାନ ଆଛିଲ । କୋନେଓ କିନ୍ତୁ ନେଦେଖିଲେ । ବ୍ରତ୍ତି ପ୍ରମାଣତେ ଆଶ୍ଚା ସ୍ଥାପନ କରି ସାତଖନ ଗାଁରର ବାଇଜେ ଜାଲ ଆନି ଚୋଇ ଭେଟିଲେ ଦୁଦିନର ପିଛତ ବାଘ ମରିଲ ।

କୋନଟୋ ବାହତ ଟୋପ ଆଛେ, କ'ତ ଏବାହ ବରଲ ଆଛେ, ଗାଁରର ସମନୀୟା ଲ'ବାଇ ପାତ ପାତକେ ବିଚାରିଓ ଉଲିଯାବ ନୋରାବେ । କିନ୍ତୁ ବ୍ରତ୍ତି ଆଗତେଇ ଦେଖି ଗୈଛେ ସକଳୋବୋର । ବରଶୀର ଦାବି କୋନ ଜୋପା ବାହତ ଦୁଟା ଆଛେ, କୋନଟୋ ଫୁଲ ବରଶୀର ଆକୁ କୋନଟୋ ଟାମଚିଂ ବରଶୀର ଉପଯୋଗୀ ହ'ବ, କେତିଆକୈ କାଟିବର ଉପଯୋଗୀ ହ'ବ, ବ୍ରତ୍ତି ସକଳୋ ହିଚାପ ମନର ଖାଲୈତ ଭରାଇ ହେ ଦିଛେ ।

ଆଜିଓ ପ୍ରଥମେ ଆରିକ୍ଷାର କରିଲେ ବ୍ରତ୍ତି । ତାର ପିଛତ ଭୋଲା, ଜୀଉବାମ, ମହେନ୍ଦ୍ର, ସର୍ବକ ଲୈ ଏଥନ ଚୁଚୁରୀଯା ମେଲ ବହିଲ । ଆକୁ ସେଇ ମେଲର ସିନ୍ଧାନ୍ତ ମତେ ସକଳୋ ଭଟାର ଘରଲୈ ଗ'ଳ ।

ସିହିତର ମାଜତ ଭଟାଇହେ ଅକଳ ଏହି କାମର କାରଣେ ଯୋଗ୍ୟ ଡେକା । ସିହିତର ମାଜତେଇ ନହୟ, ସେଇ ଅଥ୍ୱଳର ପୋନ୍ଦରଖନ ଗାଁର ଭିତରତେ, ଭଟାକ ମାତ୍ର ଅଲପ ତୋଷାମୋଦ କରିଲେ... ବ୍ରତ୍ତି ଭାସାତ 'ଜେକ' ଦି ତୁଲି ଦିଲେଇ ହ'ଲ ।

ଭଟାଙ୍ଗଟି ଧରଣର ନାମବିଲାକ ଦିବଲୈ କୋନୋ ଜ୍ୟାତିଷ୍ଵର ଆଲୋଚନା ଦର୍କାର

নকৰে। চন্দ্ৰ ক'ত, লঘ ক'ত, বাশি কি, দশা কৰি, এইবিলাক গণনা নকৰাকৈয়ে
যিকোনো ল'ৰাৰ নাম ভট্টাগুটি হ'ব পাৰে, যদিহে তাৰ গাৰ আগছোৱা শকত হয়,
ভৱিফালে হঠাৎ চিয়াঁ মৰা হয়, মুখখন পূৰ্বত ধৰণৰ হয়, বৰণটো অলপ ‘মাঠ’ হয়,
চকুকেইটা ক্ষুদ্ৰ ক্ষুদ্ৰ ধৰণৰ হয় আৰু সৰুৰে পৰাই অলপ অঘাইতং বিধৰ হয়।
এই ভট্টাগুটিও হৰহ এই পৰিস্থিতিৰে সৃষ্টি। কালক্ৰমত এই ভট্টাগুটিবিলাক
বয়সত বাঢ়ে, ডেকা হয়, ঘৰ-গৃহস্থও কৰে, গাঁৱৰ লেখৰ এঘৰ লেখৰ হয়, কিন্তু
আকাৰত প্ৰায় একেদৰেই থাকে।

ভাই-ককাইৰ পৰা বেলেগ হৈ নতুনকৈ ঘৰ-বাৰী সাজিছে ভট্টাগুটিয়ে।
সমনীয়া ল'ৰাবিলাকে ঘৰৰ যারতীয় ‘হজ’ কৰি দিছে। প্ৰকাঞ্চ টুপী ভঙ্গ এটা
খেৰৰ বঙলা ঘৰ। সৰু সুৰা ঘৰত নাথাকে ভট্টা। কাঠৰ কামখিনি মিঞ্চীৰ হতুৱাই
কৰাই লৈছে, এমূৰত সৰু কোঠা এটা ইকৰাৰে বেঢ়ি দুই-তিনিবাৰকৈ লেপ দি
আঠালতীয়া মাটিৰে মচি ৰংচঙ্গীয়া কৰি লৈছে। তাৰ সৰু সংসাৰখন সেইটো
কোঠাতে সোমাই থাকে। সংসাৰ মানে সি অকল, বিয়া কৰোৱাই নাই নহয়। বাকী
গোটেই ঘৰটো মুকলি। এমূৰত বলধ হাল বান্দে কাষত কাঠ, বাতাম, ইকৰাৰ
দ'ম। ঘৰটো কেতিয়াবা সম্পূৰ্ণ কৰিব সি !

নিজে ৰাঙ্কি-বাঢ়ি খাই লৈ ধুই পথালি ধঁপাত আৰু চূণ অলপ লৈ খৈণী
মোহাৰি মোহাৰি নিজৰ বিছনা নামৰ চাঙখনতে বহি আছে ভট্টা।

এনেতে ৰত্ন আৰু দলটো ওলালগৈ।

অলপ মিচ্মিচ্ কৰি হাঁহিলে সি। হাঁহিটোৰ একো অৰ্থ নাই, মাত্ৰ
সন্তাষণ।

- বহহঁক। এই দুপৰীয়াখন যে ? কি উদ্দেশ্য আগত লৈ তহঁতে মোৰ
গৃহত সমাগত হৈছহঁক।

কথায়াৰ প্ৰশ়্নসূচক যদিও স্বগতোক্তিৰ দৰেই শেষ কৰাটো তাৰ নিয়ম।
গহীন-গন্তীৰ অৱস্থাত মনত কোনো অশান্তি নাথাকিলে দুই এটা সাহিত্যৰ শব্দ
লগাই এইদৰে তাৰ ভাষাবো পৰিমার্জন কৰে।

কোনো কোনো বহিল। বত্তই বহার আয়োজন করিও থিয় দিলে, পোনে
পোনে তাৰ কাঠৰ ফ্ৰেমৰ দুৱাৰখনত হাত দিলে।

বুজিছ ভটা, এই দুৱাৰখনেই। দীঘে-প্ৰস্তে সম্পূৰ্ণ তদ্রপ। যেনে কৈছোঁ
তেনে শুনিব। ভোজৰন্ধা বৰটো এটাৰ এটো কম্-চেকম্। এলাপোচা মানুহৰ মূৰত
পানী দিব লাগিব। ভীমবাৰীৰ জাৰণিৰ দেওলগা আঁহত গছ জোপাত। তই যদি
নোৱাৰ আৰু কোনো বাপৰ বেটাৰ তাগত নাই।

ভটাই মুখখন সামান্যভাৱে মেলি মৃদু হাঁহিটো ইমান সময় তাতে ভৰাই
লৈ শুনি গৈছিল। কোনো কথাত অবাক বা তৰধ হোৱা তাৰ স্বভাৱ-বিৰুদ্ধ। কথা
শেষ হোৱাৰ লগে লগে উঠি গৈ খিৰিকীয়েদি মুখৰ আগৰ খৈণীখিনি পেলাই নতুন
খৈণী অলপ মুখত ভৰালে। বাকী থকাখিনি বত্তক দিলে।

বুজিছোঁ ! দুৱাৰীয়া মৌ।

অলপ সময় ভাটাই কি যেন চিন্তা কৰিলে। ভটাই চিন্তা কৰা দেখি
সকলোৰে মুখবিলাক শুকাই গ'ল। কোনো কামকে চিন্তা কৰি কৰাটো ভটাৰ
স্বভাৱ নহয়।

- কিন্তু... ধেৎ, আজি যে পূৰ্ণিমা।

আজি যে পূৰ্ণিমা ! আজি যে পূৰ্ণিমা। সকলোৰে মুখবিলাক ৰস চুহি নিয়া
মৌ-বিচলীখনৰ দৰে হৈ পৰিল। পূৰ্ণিমাৰ দিনা মৌৱে ৰস চোহে। গতিকে ৰস
পোৱাৰ আশা কম।

- কিন্তু ইমান বাহ মৌ কেনেকৈ ৰস চুহি শেষ কৰিব অ' ? নিশ্চয় অলপ
নহয় অলপ পাম। - সহজে হতাশ নোহোৱা বত্তই কৈ উঠিল।

- পার নাপার তহ্তৰ কথা। মৌৰ কাম, পাৰি দিব লাগে দিম পাৰি।
ব'লহঁক; টো এটা যোগাৰ কৰ, জুমুধি এটা ল, এদা দুড়োখৰমানো খান্দি আন।
কিন্তু তাৰ আগতে সকলোৱে চাহ খাই লোৱা যাওক। নহয় জানো ?

চাহৰ পিছত সা-সঁজুলি সকলো ওলাল। ভটাই তাৰ নালীয়া কটাৰিখন
আৰু এড়িয়াৰ বৰ কাপোৰখন ল'লে। সকলোৱে খোজ ল'লে গাঁৱৰ এমূৰত থকা

ভীমবাৰীৰ জাৰণিখনলৈ।

গাঁৱৰ ভীমবাৰী জাৰণিখন এসময়ৰ ভূত আৰু দলুৱাৰ থলি আছিল। যোৱা মহাযুদ্ধৰ সময়ত মিলিটেৰীয়ে সেই হাবিৰ তলত কেম্প পাতিছিল। ভূত, দলুৱাবিলাক বোধহয় তাৰ বহু আগতেই পলাল যদিও বহুখনি ঠাই জুৰি থকা আঁহত এজোপাত কোনোৰা এজন বৃঢ়া ডাঙৰীয়া থকা বুলি দুই-এজন সাহসী লোকে নিজ চকুৰে দেখিছে। ভট্টা আৰু ৰত্নৰ বাহিৰে গাঁৱৰ বাটটোৱেন্দি যাব লগা হ'লে বাম নাম লয় আৰু যি দুই-চাৰিজন নাস্তিকৰ বাম নামত বিশ্বাস নাই - অথচ অকলশৰীয়াকে সেই পিনেন্দি পাৰ হ'ব লাগে, তেওঁলোকে ভিৰাই ধৰি লৱ মাৰে। সেই প্ৰসিদ্ধ আঁহত জোপাৰে আকাশ চুকি পোৱা এটা পোলোঙ্গা ডালৰ মূৰত দুৱৰীয়া মৌ এবাহ আহাৰ মহীয়া ডাৰৰ এচপৰাৰ দৰে ওলমি আছে। আচহৰা মানুহে হঠাৎ মৌ-বাহটো দেখো পালে জিকাৰ মাৰি চকু-মূৰ এবাৰলৈ বৈ যায়। ভট্টাগুটিয়ে চুৰিয়াখন গাত পেলাই ল'লে। মুখত ল'লে এদা এডোখৰ। এদাৰ গোৰ্ধনত মৌ আঁতৰ হয়, নাকামোৰে। নালীয়া কটাৰীখন কঁকালত খোচ মাৰি লৈ গছডালত হাতখন লগাই সেৱা এটা কৰি ল'লে। যিকোনো গছত উঠাৰ আগতে সি তেনে কৰে। তাৰ পিছত ভট্টাৰ যাত্রা আৰম্ভ হ'ল। ভৰিৰ আঙুলিৰে খোপনি ধৰি, হাতেৰে গছডালৰ কোনো কোনো ফাঁকত টিপনি ধৰি, কেকের্টুৱাৰ দৰে বগাবলৈ আৰম্ভ কৰিছে সি।

ইতিমধ্যে গোটেই গাঁৱত বিজুলি সঞ্চারে কথাটো বিয়পি পৰিল। দেওলগা আঁহত গছত দুৱৰীয়া মৌ। দুৱৰীয়া মৌৰ নামো বহুতে শুনা নাই। তাকে পাৰিবলৈ গৈছে বাঘৰ আগতেল খোৱা ভট্টাই। এইবাৰ বৃঢ়া-ডাঙৰীয়াৰ হাতৰ পৰা ভট্টা জীৱন্তে নামি আছে। ভয়, ঝৎসুক্য, আতঙ্ক মিহলি ভাৱেৰে গাঁৱৰ মানুহ ভাগি আহিল ভীমবাৰী জাৰণিলৈ। আনকি অলপ আঁতৰত থকা কুঁৱাৰপৰা পানী নিবলৈ আহি গাঁৱৰ জীয়াৰী-বোৱাৰীবিলাকেও পানীৰ কলহ কুঁৱাৰ পাৰতে ধৈ হাবিৰ কাষৰ বাটটোত থিয় দিলেহি। সকলোৱে দেখিলে মৌ গুটিৰে ওলমি থকা ক'লা দীঘলীয়া বস্ত এটা। ওপৰত, বহুত ওপৰত, গছডালৰ মূধচত। তলত পোনে পোনে

আন্দাজ কৰি প্রকাও বৰটো এটা পাতি থোৱা হৈছে। গচ্ছ গুৰিত থিয় হৈ আছে
ৰত্ন আদি গাঁৱৰ ডেকাদলটো। ভটা উঠি গৈছে, ওপৰলৈ, ফেৰেঙনিৰ পাছত
ফেৰেঙনি, ডালৰ পাছত ডাল পাৰ হৈ, বহুত ওপৰলৈ।

কি সৰ্বনাশ ! অলপ বয়সস্থ চাম মুনিহ-তিৰোতাৰ মাজত গুণ-গুণনি
আৰম্ভ হ'ল। এই বাহ যে দেওলগা মৌ। এইখন যে দেওলগা হাবি। এই জোপা
যে বুঢ়া ডাঙৰীয়া থকা গছ।

এজনে ৰত্নলৈ চাই দীঘলীয়া সুৰত সৰু সৰুকৈ কৈয়ে পেলালৈ,
“কথাটো বৰ ভাল নকৰিলি দেই ৰত্ন। দোষৰ পাপৰ ভাগী হ'বি তহঁত আৰু
পুলিচ আহি গাঁৱৰ সকলোকে হালে হালে সাঞ্চুৰিব।”

লগে লগে ভয়, আতঙ্ক জড়িত গুণ-গুণনিয়ে গোটেই হাবিখনকে মৌ
এবাহৰ দৰে কৰি তুলিলে।

“সঁচা কথা। সঁচা কথা। বুঢ়া ডাঙৰীয়াই সুখেৰে নেৰিব - গাঁৱৰ কাকো
সুখেৰে নেৰিব। পুলিচৰ মাৰ সাধাৰণ কথা। এই গচ্ছেৰে ডাল এটা কাটি গৈ
তাহানি নন্দবাম বুঢ়াই ঘৰত তেজ বতিয়াই মৰিছিল। বহুত বুঢ়া-মেথালোকে এই
কথা জানে। কতদিন পূর্ণিমা ৰাতি ভাওনা চোৱা মানুহে ডাঙৰীয়াক এই গচ্ছে
বহি থকা দেখা পাইছে। মূৰত পৰ্বত হেন ডাঙৰ এটা পাগ। শুধ বগা। পকা
থেকেৰাৰ দৰে মুখ। মূৰৰ পাগটো আঁহতৰ ওপৰত ওলাই কলচীৰ দৰে জিলিকি
থাকে। ভৰি দুখন মাটিত লাগি থাকে। গচ্ছ মাজৰ ফেৰেঙনি এটাত ডাঙৰীয়া বহি
থাকে।

ভীমবাৰীৰ জাৰণিৰ মাজত ল'ৰা-ডেকা-বুঢ়া-তিৰোতাৰ এখন সৰু সমাজ
বহি গ'ল আৰু এটা সমাজ-বিবেকৰো সৃষ্টি হ'ল।

ৰত্ন আৰু উৎসাহী ডেকাকেইজনৰ বাহিৰে বাকী মানুহবিলাকে এক
নিৰাপদ দূৰত্ব বাখি থিয় হৈ আছিল। এই বাহ মৌৱে খেদিব লাগিলে পানীত বুৰ
মাৰিও ৰক্ষা নহ'ব।

ৰত্নই এতিয়াহে অৱস্থাৰ গুৰুত্বটো উপলক্ষি কৰিবলৈ ধৰিলে। বুঢ়া

ডাঙৰীয়াৰ ভয় নহয় - কিন্তু মৌ-বাহে যদি ওপৰতে ভট্টাঙ্গটিক বেঢ়ি ধৰে।
গোটেই মৌ-বাহ নালাগেই, যদি দুই-তিনিটা মানেও ওপৰা-উপৰিকৈ কামুৰিবলৈ
ধৰে আৰু ভয়তে যদি ভট্টাই হাত এৰি দিয়ে... তাৰ পিছত ? মৌবাহে ইতিমধ্যেই
ৰত্নৰ অন্তৰখন বেঢ়ি বেঢ়ি বিঞ্চিবলৈ আৰম্ভ কৰিলে।

কি কুক্ষণত সি মৌ-বাহ দেখিছিল ? দেখিলে দেখিলে, খাবলৈ লোভ
কৰিলে কিয় ? লগৰ বিলাকুক জনালে কিয় ? লোভেই পাপ, পাপেই মৃত্যু, ইয়াকে
কয়। আজি যদি তাৰ বাল্যবন্ধু, লগৰ সমনীয়া এজনৰ কিবা হয়, পুলিচ-টুলিচ
পিছৰ কথা, সি জীয়াই থাকিব কেনেকৈ ? ইহ জীৱনত তো ভুগিবই, পৰ
জনমতো নৰক যন্ত্ৰণা ভোগ কৰিব লাগিব।

ইতিমধ্যে মানুহবিলাকৰ মুখৰ গুণ-গুণনি আপোনা-আপুনি নাইকিয়া হৈ
পৰিল। সকলোৱে মূৰ থিয় কৰি চকুৰ পচাৰ নেপেলোৱাকৈ ওপৰলৈ চাই আছে।
ভয়, আতঙ্ক, আস আৰু লগতে, অলপ অলপ মৌ খোৱাৰ লোভ মিহলি হৈ
মুখবিলাকে একোটা অড়ুত ভাঁজ ধৰিছে। ভট্টা তেতিয়া গৈ সেই বিৰাট গছডালৰ
মাজৰ ফেৰেঙনিটোত বহি অলপ জিৰাইছে। বুঢ়া ডাঙৰীয়াও সেই ফেৰেঙনিটোত
বহে।

ৰত্নৰ চকুৱে চকুৱে পৰিল। ভট্টাই চিৰপৰিচিত হাঁহিটো ৰত্নলৈ মাতি
পঠালে। এই হাঁহিয়ে এই মুহূৰ্তত ৰত্নক চোৰাত পাতৰ দৰে চেৰেক কৰে দাকি
গ'ল। তাৰ অন্তৰখনে হায় হায় কৰি উঠিল। ৰত্নই জানে ভট্টাক ওভোতাই অনা
অসম্ভৱ। গতিকে এতিয়া তাক নামি আহিবলৈ কৈও লাভ নাই। সদায়ে সি
আঁকোৰ-গোজ স্বভাৱৰ। তাক এবাৰ উচ্চটাই দি যিকোনো কামত লগাই দিলেই
হ'ল। তাৰ সেই দুৰ্বলতাৰ সুযোগ লৈয়ে সকলোৱে বিয়া ভাওনা, সভা-সমিতি
সকলোতে আটাইতকৈ কঠোৰ কামবিলাক কৰাই লয়। বিয়া হ'ল গাঁৱত, ভীমকল
কাটি এখন বিয়াৰ দোৰোলা আৰু পটুৱাৰ কাম অকলে কোনে কৰিব পাৰিব ?
ভট্টাঙ্গটিয়ে। বিয়াৰ গেটখন ৰাতিৰ ভিতৰতে ধূনীয়াকৈ কোনে সজাৰ ? ভট্টাই।
লগত দুটামান ল'ৰা সান্ধীগোপাল কৰি দিলেই হ'ল। নামঘৰৰ হজ কৰিবলগা

হ'ল। গাঁৰৰ ৰাইজ ওলাল চাপৰিত খেৰ কাটিবলৈ। ৩০/৮০ জন মানুহৰ চাহ
ভাতৰ দায়িত্ব, দূৰৰ জুৰিৰ পৰা অকলে পানী কঢ়িয়াই কোনে ল'ব ? ভটাই ল'ব।
ৰাইজক ভটাগুটিয়ে শুদা ভাত নুখুৱায়। তাৰ লগত দুজন ল'ৰা ওলালেই হ'ল।
চাপৰিয়ালৰ দলঙ্গ চুৰকৈ চুৰকৈ চাই বা ক'ৰবাৰ সৰু খাল সিঁচি বা কাৰোবাৰ
খাহী ভোবোলাকে চুৰ কৰি আনি হ'লেও ৰাইজক মাছ-মঙ্গেৰেহে ভাত খুৱাব।

দেখাত গঢ়টো আগঢ়ি, আপচু। গাত কিষ্ট অসুৰৰ শক্তি। জেদত লাগিলৈ
সি কৰিব নোৱাৰা কাম একো নাই। গালৰ হনু দুড়ল অলপ উঠা কাৰণেই মুখখন
ভগা যেন দেখি। হাত-ভৰিলাক লোহাৰ। কিষ্ট সেই মানুহটোক ভয় কৰিবলগীয়া
একো নাই। ল'ৰা, তিৰোতা, ডেকা, বুঢ়া সকলোৰে সমাজতে সি সৰবৰহী।
ল'ৰাক চিলা সাজি দিয়া; ক্ষেল, বাঁহৰ চুঙ্গ কাটি দিয়া, পৰীক্ষাত হাতৰ কাম
দেখুৱাবলৈ খৰাহীৰ মোৰটো দেখুৱাই দিয়া; জীয়াৰী-বোৱাৰীক ফুল চিৰি, শলি,
লেটাই, চেৰেকীৰ পাহ সাজি দিয়া, নাচনি জৰি বটি দিয়া, এই সকলো কাম
ভটাগুটিৰ। সকলোৰে ঘৰলৈ তাৰ অবাধ গতি; গাভৰ ছোৱালীও তাৰ ওচৰত
নিঃসঙ্কোচ, নিৰ্ভয়। সকলোৰে তাক নিৰীহ পৰোপকাৰী জীৱ হিচাপেই লৈ
আহিছে। অলপ উচ্টাই দিলেই যে তাৰ হতুৱাই কাম আদায় কৰি ল'ব পাৰি, এই
কথা সকলোৰে জানে। সকলোৰে তাক দুই-চাৰি আশাৰ তোষামোদ কৰে আৰু
দেখুৱাই অলপ সমীহ কৰিও চলে। সি যেন এখন খুৰ, সকলোৰে তাক ব্যৱহাৰ
কৰি আহিছে আৰু সি ক'ব নোৱাৰকৈয়ে তাক সেইমতে সারধানে বাখিছে।

সেই ভটাগুটি আজি সমনীয়াৰ অনুৰোধত দুৱৰীয়া মৌ পাৰিবলৈ
দেওলগা আঁহত গছত উঠিছে।

কাৰো মুখত মাতবোল নাই। বহুত আঁতৰৰ বাঁহ এজোপাৰ জিলিৰ
ঝিয়াওঁ-ঝিঁ-ঝিঁ' ধৰণৰ এসুৰীয়া মাত এটাই গোটেই হাবিখন জিনি
পেলাইছে। গছৰ ওপৰৰ পৰা চৰাইৰ শুকাই থকা লাছ বা আমৰলি পৰুৱা এটাও
যদি আহি তলৰ শুকান গছপাতত পৰিছেহি তাৰো শব্দ সকলোৰে শুনিবলৈ
পাইছে।

ভট্টা তেতিয়া গচ্ছালৰ মাজৰ ফেরেঙনিৰ পৰা যিটো ভয়কৰ ডাল পোনে
পোনে ওপৰলৈ গৈছে, সেই ডালটোত বগাৰলৈ আৰস্ত কৰিছে। সেই ডালটোৰ
একেবাৰেই মূৰত আছে মৌৰ বাহটো। ডালটো পোলোঞ্চা আৰু সৰু-সুৰা এজোপা
তামোলৰ সমানেই ওখ।

সকলোৰে মনবিলাক এক বুজাৰ নোৱৰা অস্থিতিৰে ভৰি পৰিল। লাহে
লাহে তিৰোতা মানুহবিলাক দুই-এজনীকৈ গুঁচি গ'ল। মুনিহ মানুহো বুঢ়া মেথা
ধৰণৰ দুজনমান মুখেৰে ভোৰভোৰাই আঁতৰি গ'ল। কাৰণ আচল ডালটোতেই
ভট্টা উঠিছে, বুঢ়া ডাঙৰীয়াৰ হাতৰ পৰা কোনো সাৰিব নোৱাৰিব - আনকি তলত
থিয় দি চাই থকা বিলাকে। ৰত্নৰ মাজে মাজে এনেকুৱা ভাৰ হ'ল যেন প্ৰাণৰ
কাতৰে ক'ৰবালৈ লৰ ধৰিব। কোনোৰা পৰ্বতে পাষণ্ডে গৈ আঘাগোপন কৰিব।
বুঢ়া ডাঙৰীয়াৰ কোপৰ পৰা সাৰিবলৈ নহয়, সেই ভয় ৰত্নৰ নাই। কিন্তু মৌ বাহে
যদি জিকাৰ দিয়ে। হওঁতে সি নজনা নহয়, যে পূৰ্ণিমাত মৌৱে আৰু একো ভাৰিব
নোৱৰা হয়। সি ঠাইতে বহি পৰে আৰু অলপ খেণী মোহারিবলৈ লয়। ৰত্নক বহা
দেখি লগৰ দুই এটা খৈণীপ্ৰিয়ও ওচৰলৈ আহি বহি পৰে। সিহঁতৰো মুখবিলাক
শুকাই কৰাই খোলা যেন হৈ পৰিছে।

ৰত্নৰ মনত নানা চিন্তা, নানাভাৱে বতাহত লৰচৰ কৰি থকা কলপাত
এখনৰ দৰে অগা ডেৱা কৰিবলৈ ধৰিলে। ভট্টা তাৰ সৰু কালৰ বন্ধু। বয়সত
সমনীয়া হ'লেও ভট্টাই তাৰ কথা আখৰে আখৰে পালন কৰে। ৰত্ন সদায়
ধীৰ-স্থিৰ, ভট্টা সদায় অস্থিৰ। ৰত্নই ভাৰি-চিন্তি যিকোনো কামত ধৰে, ভট্টাই
নভৰা নিচিন্তাকৈ কামত জঁপিয়াই পৰে। ৰত্নৰ বুদ্ধি আৰু ভট্টাৰ শ্ৰম-শক্তি,
দুয়োটাই মিলি বা লগ লাগি অসম্ভৱকো সম্ভৱ কৰে। ৰত্ন সদায় মুখবলী। প্ৰথমে
ৰাজহৰা কামলৈ ৰত্নই আগবাঢ়ি যায়। কিন্তু সুবিধা বুজি ৰত্নই আগতে মূৰ
পোলকা মাৰে। খাটি মৰে ভট্টাই। সিহঁত দুয়োটাই চাপৰিত কুঁহিয়াৰ, সৱিয়হ
কৰে। সিহঁতৰ খেতিৰ কোনেও জোৰ ল'ব নোৱাৰে। কাম অৱশ্যে ভট্টাই কৰে
বেছি।

আজি সেই ভটাই বন্ধুর কথাত, এবা বন্ধুর কথাতে মৌ পারিবলৈ
উঠিছে। এই বিৰাট আৰু দেওলগা আঁহত গছত। বন্ধু মাটিত; অতি হীন, দীন,
নীচ হৈ থিয় হৈ আছে। সি। ভটা ওপৰত, বহুত ওপৰত সি। যেন ভটাগুটিয়ে সোঁ
শৰীৰে স্বৰ্গযাত্রা কৰিছে - সকলো মানুহে তাক হৰিখনিৰে বিদায় দিবলৈ
আহিছে। (তাহানি সাধুকথাত তামোল চোৰ এটাই যে কৰিছিল। হঃ। ইমান গভীৰ
কথা এটাৰ লগত ক'ব হাঁহি উঠা সাধুটোৰ কথা যে মনত পৰিছে তাৰ।) তাৰ
এটা কথাত, এষাৰ কথাতে ভটাগুটিয়ে নিজৰ জীৱন আগ কৰি মৌ পারিবলৈ
আহিল। কিন্তু সি ভটাক সেই পৰিমাণে অন্তৰেৰে ভাল পাই আহিছেনে ? বন্ধুই
সদাই নিজৰ সুবিধা আদায় কৰিবৰ কাৰণেহে মাত্ৰ তাক তোষামোদ কৰি
আহিছে। সি নীচ, সি হীন, সি ভটাৰ কেঞ্চাঙ্গুলি এটাৰো অযোগ্য। ভটা তাতকৈ
ওপৰত, সঁচাকৈয়ে ওপৰত, বহুত ওপৰত। ভটাই তাক নোসোধাকৈ একো কাম
নকৰে, মৰাপাট সৰিয়হৰ ভাও নাকটে, সি নগ'লে ভটাই গৰু নিকিনে, আনকি
তাৰ অনুমোদন নোহোৱাকৈ ভাও এটাও নলয় - লাগিলে মেইন পাটেই হওক।

সঁচাকৈয়ে আজি এই মুহূৰ্ত বন্ধুৰ অন্তৰত তাৰ অকৃত্রিম বন্ধুটোৰ প্রতি
প্ৰেমৰস গছৰ তলত হা কৰি মুখ মেলি থকা বৰটোটোৰ এটো হৈ টেলবলাবলৈ
ধৰিলে। সৰু কালৰ পৰাই সেই বন্ধুটি কোনো এদিনো তাৰপৰা ইমান আঁতৰ হৈ
যোৱা নাছিল।

ওচৰৰ মানুহৰোৱলৈ তাৰ চকু গ'ল। সকলোৱে মুখবিলাক বৰটো
একোটা কৰি ওপৰলৈ চাই আছে। ঘৃণা আৰু বিৰক্তিয়ে তাৰ চকু, মুখ আৰু
কপালত ফণা তুলি নাচিবলৈ ধৰিলে। ইহঁত সকলো ভণৰ দল। তেজ-পিয়া পিশাচ
। ইহঁতৰ স্বার্থই আগ। আজি যদি কাৰ্যসিদ্ধি হয়। ভটাগুটিক অলপ বাহ্বা মাত্ৰ দি
ঘৰলৈ গুচি যাব। তাৰ বাবে নামঘৰত তাক এদিনলৈ খুঁটা নিদিয়ে, সবাহত তাক
আগলতি পাতখন নিদিয়ে। বিয়াঘৰত তাক চকীত বহি ভদ্ৰলোক হৈ বিয়া খাবলৈ
নিদিয়ে। পিঠিত হাত বুলাই বিয়াঘৰীয়াই চাহ কৰিবলৈ লগাই দিৰ।

অলপ আঁতৰৰ পাটীদৈ এজোপাৰ তলৰ পৰা মাটি ভালুকী চৰাই এটা

ভুকৎ করে উরি গৈ ওচৰতে আন এটা জোপোহাত পৰিলগৈ। ৰত্নৰ অস্তৰখনে চক্ৰমকাই ধপ্ধপাবলৈ আৰম্ভ কৰিলে। অস্তৰখনো যেন মাটি ভালুকী চৰাই এটা হৈ পৰিল। বাকী মানুহবিলাকে চক খাই উঠিল। ভট্টা গৈ ডালটোৰ মুখচ পাইছেগৈ।

ৰত্নৰ গাৰ নোমবোৰ জিকাৰ মাৰি উঠিল। গাটো তামোলে গাত ধৰা মানুহৰ দৰে ৰাই-জাই কৰিবলৈ ধৰিলে। আন বহুত মানুহে এই দৃশ্য চাৰ নোৱাৰি চকুবিলাক নমাই আনিলে। ৰত্নই দেখিলে, ভট্টা সক ফেৰেঙনি এটাত খোপনি পুতি বহি লৈছে। ডালত জোকাৰ খাই দুটা-এটা মৌ উৰিছে। যদিও বাকীবিলাক মৌৱে জিকাৰ মাৰি মাৰি দিছে। ঠিক তাৰ গাৰ নোমবিলাকৰ দৰেই। বাওঁহাতে সক ঠেঁড়ুলি এটাত ধৰি লৈ (যদি ঠেঁড়ুলিটো ভাগি পৰে !) আনখন হাতেৰে অতি সাৰধানে কাপোৰখন মূৰে-গাই ঢাকি লৈছে। তাৰ পিছত লাহে লাহে, সন্তপ্রণে, সি ইতিমধ্যে মুখত কামুৰি লোৱা কটাৰীখন সেঁ-হাতলৈ তুলি লৈছে। সেই অৱস্থাতে অলপ সময় বৈ থকিবলগীয়া হৈছে। উদ্দেশ্য - উৰিফুৰা মৌগুটিকেইটা আকৌ বাহত পৰা !

এটা যেন যুগ। ৰত্ন আৰু বহুতেই উশাহ ল'বলৈ পাহৰি পেলালে। কটাৰী হাতত লৈ ভট্টাই যেন কাৰ'বাক হত্যা কৰিবলৈ উদ্যত হৈছে আৰু সেই ভয়লগা দৃশ্য সকলোৱে বাধ্য হৈ চাই থাকিব লগাত পৰিষে। ৰত্নই আৰু নোৱাৰিলে। তাৰ চকু মুদ খাই গ'ল।

কল্পনাৰ চকুৰেই ৰত্নই ভট্টাৰ হাতখনৰ প্রত্যেকটো গতিবিধি লক্ষ্য কৰি গ'ল। এয়া ভট্টাৰ কটাৰী মৌ-বাহলৈ আগবাঢ়িছে। মৌবিলাকে গা জিকাৰি বাট উলিয়াই দিবলৈ চেষ্টা কৰিছে। সেই সুৰক্ষাইদি ভট্টাৰ কটাৰী আগবাঢ়িছে ভিতৰৰ মৌ-বিচনীখনলৈ।...

...কিন্তু মৌবাহ যদি খঙত গোঁ-গোঁৱাই উঠে ? একেলগে ভট্টাক বেঢ়ি ধৰে। ...ধপহ কৰে হোৱা এটা শৰ্দত ৰত্ন উচাপ খাই উঠিল। ভয়ঙ্কৰ মৌ-বিচনী এখনৰ এফাল টেটোত এফাল মাটিত পৰিলহি। চথগল হৈ উঠিল ওপৰৰ মৌবাহ,

চঢ়ল হৈ উঠিল তলৰ মুনিহবিলাক। এমন, দুমন, তিনিমন, কেবামনো মৌ-বিচনী
তলত পৰিবলৈ আৰস্ত কৰিলে। কিছুমান টোত; কিছুমান মাটিত।

মানুহবিলাকৰ মাজত লৰা-চপৰা লাগিল। সকলো আহি বৰটোৰ ওচৰ
চাপিল। মুখেৰে অৱশ্যে কোনেও মাত মাতিবলৈ সাহ কৰা নাই। মাত শুনিলে
কোনে জানে, মৌৰোৰ উৰিবও পাৰে।

ভটাই নামিবলৈ আৰস্ত কৰিলে। প্ৰথমে লাহে লাহে, তাৰ পিছত দুণ্ডণ
গতিৰে।

পূৰ্ণিমাৰ মৌ। পুৰাতেই পাৰিব লাগিছিল। ৰস বহুত। ইতিমধ্যে শুহিলেই,
দিনৰ বাকী সময়খনিত সম্পূৰ্ণ শুহিলেহেঁতেন। যি নহক, বিচনীবোৰ টোত ভৰাই
হাবিৰ পৰা মুকলিলৈ লৈ আহিল দুজনমানে। গোটেই দল মানুহে ওচৰত বেঢ়ি
ধৰিলে। মুখৰ শব্দবোৰো ক্ৰমাং ডাঙৰ হৈ আহিবলৈ ধৰিলে।

ৰত্ন কিষ্ট গছৰ তলত তেতিয়াও থিয় হৈ। ভটা নামি আহিল বিজয়ী হাঁহি
এটা লৈ। তিনি হাতমান ওপৰৰ পৰা জাঁপ মাৰি দি কাপোৰ-কানি জোকাৰিব
ধৰিলে। ৰত্নৰ লগৰ কেইবাজনো আহি ভটাৰ ওচৰত থিয় হ'লহি।

ৰত্নৰ মুখত হাঁহিও নাই, মাতো নাই। সি মাত্ৰ ভটাৰ গাৰ পৰা পৰুৱা,
শুকান পাত আদি এৰুৱাবলৈ লাগিল।

- দে ৰত্ন অলপ খৈগী দে। মৌৰাহ বহুত শুহিলে।... সি আৰু কিবা ক'ব
খুজিছিল; ৰত্নই তাৰ বাহুত থাপ মাৰি ধৰি হাবিৰ পৰা বাহিৰলৈ টানি নিয়াদি লৈ
গ'ল।

— তোৱ কাম মৌ পাৰি দিয়াহে। মৌ সিহঁতে খাওক। আৰু শুন, আজিৰ
পৰা মোৰ সাক্ষাতত এনে প্ৰাণাত্মক কাম কৰিব নোৱাৰ কেতিয়াও।

যাওঁতে কৈ গ'ল ৰত্নই।

মাছ আৰু মানুহ

তিনি আলিৰ কেঁকুৰিত ৰাইজে হৰিধনি কৰিছে। ভঁৰালৰ গাধৰিৰ
ওপৰত হাঁকোটাত ওলোমাই থোৱা পল'টো হাতত আৰু টোণাটো পিঠিত বান্ধি লৈ
তিনি বছৰীয়া ল'ৰাটোক সুধিলে : “বাপ, ডাঙৰ মাছ পামনে ?”

“ওঁ, ডাঙল, ইমান ডাঙল মাছ পাবি।” বাপে হাতেৰে মাছটো আঁকোৱালি
ধৰি ক'লে। ঘৈণীয়েকে মিচিক্ কৰে হাঁহি জীৱকান্তৰ মুখলৈ চালে। হাঁহিটোৱে কয়,
দেওল'ৰাৰ বাইক ফলিয়াবই। ঘৈণীয়েকৰ হাঁহিটোৱে তাৰ গা ৰাই-জাঁই কৰি গ'ল।
যেন পল'ৰে ধৰি বুকুৰ টোণাত বন্দী কৰি থ'ব সেই হাঁহিটো। আজি চাৰি বছৰৰ
আগৰ বিয়াৰ পিছৰ দিনবিলাকলৈ হঠাত মনত পৰি গ'ল তাৰ। কিবা এটা ক'ব
খুজিও ক'ব নোৱাৰি। নিঃশব্দে হাঁহি পেলালে জীৱকান্তই। ইতিমধ্যে পোন্ধৰ
বছৰীয়া ডম্বৰুৱে হাতত জুলুকি এটা লৈ ল'বি আহি ক'লে,

“দদাই খৰ কৰ, ৰাইজ গ'লেই।”

“ব'ল, ব'ল, ল'ৰ দে, আগ হ” বুলি আধা হঁহা হাঁহিটোৰ বাকীখনি শেষ
কৰি কোব ল'লে জীৱকান্তই।

আজিৰ যাত্রাটোৱে কৈ দিছে শুদা হাতে উভতি নাহিব সি। মাঘৰ বিহুৰ
ভাত সাজ উকা নহ'ব যেন লাগিছে।

গাঁৱৰ প্রায় দুকুৰি মানুহ, ল'ৰা ডেকা বুঢ়া মিলি, কেঁকুৰিত গোট খাই
শেষবাৰ হৰিধনি কৰিছে। কোন যাব আহহঁক ও। তাৰ পিছত মহঁথুটি বিললৈ
চাৰি মাইল বাট পথাৰে পথাৰে খোজ ল'লে সকলোৱে কোৰৱে। প্রায় কুকুৰ
লৰৱে গৈ বাটত ৰাইজক লগ ধৰিলে জীৱকান্তই।

পথাৰবিলাক তেতিয়া মুকলি। ধান কাটি শেষ হ'ল। বাদামী ৰঙৰ
নৰাবিলাকৰ পৰা কুঁৰলীবোৰ খৰখেদাকৈ উঠি ধূমাধূম ওপৰলৈ গৈছে। যেন মাছ
মাৰিবলৈহে সকলোৱে হাতত পল' লৈ কুকুৰ লৰ দিছে।

আঁঠুৱনীয়া নৰাফালি, কেতিয়াৰা আলিয়েদি, কেতিয়াৰা বকিয়াই দি ৰাইজ

আগবঢ়িছে। প্রত্যেকৰে পিঠিত টোগা, হাতত পল' আৰু মনত এটোগাকৈ মাছ
অনাৰ আশা।

জীৱকান্ত সকলোৱে মাজত অকলশৰীয়া। তাৰ মনটো পুৱাৰ ৰ'দ
চেৰেঙাৰ দৰেই ৰঙা হৈ পৰিষে আৰু থাকি কিৰিলিয়াই উঠিছে। তাৰ মনে
কৈছে আজিৰ অভিযানত তাৰে জয়। সকলোকে ততক লগাই দিব সি।

ঘৰৰ পৰা ওলাঞ্চেই তাৰ মুখখনে যিটো হাঁহিৰ ভাঁজ লৈছিল ক'ব
নোৱাৰাকৈয়ে তাৰ মুখৰ সেই ভাঁজটো থাকি গ'ল।

জানো ভগৱান, চকু মেলি চাবা প্ৰভু। আজি চাৰিবছৰে সি ঘৈণীয়েকক
ভাল মাছ এটা ধৰি দেখুৱাৰ পৰা নাই। মাত্ৰ নাৰ, বাট, কুঢ়ি, বৰালি কেএওঁ।
ভয়ঙ্কৰ ৰৌ বা বাহু মাছ এটা ধৰিব পাৰিলৈ ৪/৬ জনে ভাৰ সাঙ্গোৰ কৰি আনি
ঘপহ কৰে চোতালৰ আগত পেলাই দিব-গাঁৱৰ মুনিহ-তিৰোতা, ল'ৰা-ছোৱালীয়ে
মাছটো বেঢ়ি ধৰিব। ঘৈণীয়েকে তেতিয়া কি কৰিছে? ধঁপাতৰ চিলিমটো বাইজক
দিবলৈ এবাৰ ভিতৰ সোমাইছে, এবাৰ বাহিৰ ওলাইছে। মুখৰ হাঁহিৰ প্ৰতাপত
চিলিমটো ফু দিবলৈ মুখখন জোঙা কৰিব পৰা নাই।

সি গোটেই দৃশ্যটো চকুৰ আগতে বৈ থকা দেখিলে।

জানো ভগৱান, তুমিহে জানা।

ডেৰ-ঘণ্টা মানৰ পাছত বাইজ গৈ ম'হখুটি বিলৰ পাৰ পালেগৈ। দীঘলে
বহলে ভয়ঙ্কৰ - বিল নহয়, এখন সাগৰহে এই ম'হখুটি বিল।

এই বিলৰ এটা চুকহে মাৰিব বাইজে। তাতে যি পায়। সকলোৱে অলপ
জিৰাই কাপোৰ-কানি সলাই বিড়ি ধঁপাত হুঁপি সাজু হ'ল। কমৰ ভালদৰে কঢ়ি
ল'লে, মূৰত গামোচা বা চাদৰৰ পাগ মাৰিলে। টোগাবিলাক পিঠিত ভালদৰে বাকি
ল'লে। তাৰ পিছত সকলো বিলত নামি পৰিল। ওখবিলাক মাজলৈ গ'ল - অলপ
চাপৰবিলাক অলপ বামলৈ থাকিল। ল'ৰাবিলাকে জুলুকি লৈছিল। জুলুকি পল'তকৈ
সৰু আৰু চাপৰ। তাৰ মেৰটো পল'ৰ সমান বহল নহয়। জুলুকি দ' পানীত বাৰ
নোৱাৰি - সেইবিলাক একেবাৰে কাষলৈ গ'ল। পানীত নামিৰ নোখোজা দুই এটাই

হাতত ওভোতা কোল বা পচা লৈ পাৰে পাৰে আগবাঢ়িল। সৰু-সুৰা মাছ খুচিৰ
পাৰিব।

সমানে পল'ৰ শাৰীটো আগবাঢ়িল। মানুহৰ খোজত আৰু পল'ৰ শব্দত
মাছবিলাক প্ৰথমে দৌৰি পলাব। পলাই অৱশ্যে পাৰৰ ফালেহে যাব। তাৰ পৰা
আকো মানুহৰ ফালে উভতি আহিব। তেতিয়াই পল'ত মাছ পৰিব।

মাজে মাজে দুই এজন বৈ পল'ত হাত সুমুৱাই দুই এটা সৰু সুৰা আৰি,
বৰালি ধৰিছে। কোনোৱে বিৰক্তিৰে আকো পল' দাঙি লৈছে। ডাঙৰ মাছ আৰু
আগৰ দৰে নাই।

পাৰৰ ফাললৈ থকা ভতিজাক ডমৰূৰে জুলুকিত হেঁচা দি এবাৰ আটাহ
পাৰি উঠিল, “দদাই বেঘাই আহ ভয়ঙ্কৰ মাছ।”

“ওঁ ‘বেগাই’ আহিব লাগেনে?” বুলি কামৰ লক্ষ্মীয়ে নিজৰ পল' এৰি
তাৰ জুলুকিত হাত সুমুৱাই মাছটো ধৰি দিলে – চেঁচু যেন বৰালি কেএঢ়া এটা।
“হোঃ এইটো তোৰ ভয়ঙ্কৰ মাছ।” সকলোৱে হাঁহিলে।

ৰাইজৰ কিষ্ট ইতিমধ্যে মন চেঁচা হ'বলৈ আৰম্ভ কৰিছে। ডাঙৰ মাছ
উঠাৰ এটা লক্ষণ থাকে। সেই লক্ষণ আজি দেখা নাই। সৰু-সুৰা যি পাইছে
সিমানেইহে।

আশা আৰু উছাহ অকণো কমা নাই মাত্ৰ জীৱকান্তৰ। সি জানে, তাৰ
মনে কৈছে, আজিৰ দিনটো অথলে নাযায়। দেও-ল'ৰাৰ বাক্য, ঘৈণীয়েকৰ হাঁহি
অথলে নাযায়।

বামত থকা কোনোৰা এটাই কিবা এটা কোলেৰে খোচ মাৰিলে। তাৰ
সমনীয়া এটাই পানীৰ পৰা চিঞ্চিৰিলে, “কি গিৰালি ও ? ৰৌ নে বাহ ?”

“ধেৎ, মাছ নহয় কুচিয়া” - বামৰটোৱে উন্তৰ দিলে।

“দিয়া বাঢ়নীৰে খুচিয়া,” বুলি আন এটাই বসিকতা কৰিলে।

“বাক, বাক, খৰিচাত মৰিচা দেগৈ, তেলেনী ঘাটে পাৰ কৰগৈ,
দুপৰীয়াকৈ সুধি পুছি চাম।” - প্ৰথম সোধাটোৱে পুৰণি সাধুটোৰ বাকী অংশ গাই

দিলে।

মুহূর্ততে এটা ঘটনা হৈ গ'ল। ঘটনাটো ভাগ্যে দুর্ঘটনাত পরিণত নহ'ল।

জীরকান্তৰ বাওঁফালৰ চাৰিজন মানুহৰ আঁতৰৰ পৰা শাৰীটোৱ
সমান্তৰালভাৱে প্ৰকাণ বৌ কি বাছ এটাই জাঁপ মাৰি জীৱকান্তৰ নাকত
সামান্যভাৱে পিছা কোবাই সেঁফালৰ চাৰিটামান মানুহৰ আঁতৰত পৰিলগৈ।
অকণমান ধেনুভিবীয়া হৈ অহা হ'লেই দুটামানৰ নাক মুখ গৈ বিছ গোটেইটো
পকাই দিলেহেঁতেন। --

“বাৰুাঃ!” দুটামানে চি৞্চিৰি উঠিল। কি প্ৰকাণ মাছ ওঁ। কোনোৱে ক'লে
বৌ, কোনোৱে ক'লে ঢেকেৰা।

নঘটা বিপদৰ কথা কোনেও চিন্তা নকৰিলে। ৰাইজৰ মাজত নতুন উছাহ
দেখা গ'ল। “ধৰহঁক ওঁ - আহিছে ডাঙৰ মাছ...” দুজনমানে চি৞্চিৰিলে।

আকো ৰাইজ আগবাঢ়িল। এইবাৰ সন্তৰ্পণে, লাহে লাহে পল' চবিয়াই।
পানী কাৰো এবুকু, কাৰো এডিঙি। ডাঙৰ মাছ এই পানীতেই পৰিব পাৰে। বুকু
সকলোৱে চিপ্লিং চিপ্লিং - কাৰ প'লত পৰে সেই মাছ। আৰু পৰিলেও সি দুখ
দিবলৈহে পৰিব - কাৰণ দ' পানীত সেই ভয়ঙ্কৰ মাছটো ৰাখিবলৈ কাৰো তাগজ
নাই, তাৰ মূৰটোৱেই পল'টো আগুৰিব।

জীৱকান্তৰ কিন্তু মানসিক উত্তেজনাই চৰম অৱস্থা পাইছে। তাৰ মুখখনত
এক দৃঢ়তাই ফুলি উঠা কপালৰ সিৰ ডালৰ দৰে উন্টনাই উঠিছে।

এয়েই সময়। আৰু বেলেগ সময় এটা নাই। তাৰ উদ্দেশ্য সফল হোৱাৰ
এয়েই সময়।

ঘপহ্ কৰে হোৱা শব্দ এটাই সকলোকে চমক খুৱাই ৰখাই দিলে।
সকলোৱে খুব তুলি দেখে যে প্ৰাণপণে জীৱকান্তই পল'টোৱ ওপৰত হেঁচা দি বহি
পৰিছে - আৰু কাষৰ ৰত্নেশ্বৰে জাঁপ মাৰি তাৰ গাত ভেজাদি থিয় হোৱাৰ ভঙ্গিত
বৈ আছে।

“পৰিল ?”

“পৰিল।” কঁপা মাতেৰে চিৎকাৰি কেবাজনে সোধা প্ৰশ্নৰ উত্তৰ দিলে
ৰত্নই। জীৱকান্তই কিৰা উত্তৰ দিব খুজিছিল। কিন্তু মাত নোলাল।

ওচৰৰ বুঢ়া এজনে নিজৰ পল’ এৰি আগবাঢ়ি আহিল। পানীত তিনিবাৰ
মান বুৰদি এবাৰ চকুহাল ডাঙৰকৈ মেলি দিলে। সকলোৱে বুজিলে চকুহাল যিমান
ডাঙৰকৈ মেলিছে, মাছো সেই অনুপাতে। বুঢ়াই নিজৰ টোণাৰদ্বাৰা পৰাই অলপমান
দাঁতেৰে কামুৰি ছিঞ্জিলে। ৰচি বেলেগে কোনোও অনা নাছিল। কোনেনো জানিব?
ৰচিডাল চুটি হ'ল, মৰাপাটৰ, তাতে পুৰণাও।

সাতবাৰ মান বুৰ দিয়াৰ পাছতো যেতিয়া মাছটোৰ গলেদি ৰচি সুমুৰাব
নোৱাৰিলে, বুঢ়াই ফোঁপাই জীৱকান্তক ক'লে, “জীৱ, ইয়াৰ আশা এৰি দে। ই
এলাপেচা মাছ নহয়, এই বিলৰ কালিকা লগা মাছ। তাহানিৰে পৰাই ইয়াত
আছে।”

লগৰ বাইজৰ মুখ শুকাই গ'ল। পল’ত মাছ ধৰাত এই বুঢ়ায়ে ওস্তাদ।
তেওঁৰ কথায়ে শিলৰ বেখা। কালিকা লগা মাছৰ কথা সকলোৱে শুনিছে।
তাহানিয়ে বোলে কোনোৰা এজনৰ পল’ত পৰিছিল। বাখিব নোৱাৰিলে। সেই
ৰাতিৰ পৰাই ভয়ঙ্কৰ জুৰ হৈ এসগুহত মানুহটো মৰিল। মাছৰ কথাই ভৰ
বকিছিল, আৰু মাজে মাজে চক খাই জিকাৰ মাৰি দিছিল। বেজ, মন্ত্ৰ ফঁহতি
একোৱেই একো নকৰিলে। তাহানিখনৰ কথা।

সকলোৱে এক বাক্যে চিৎকাৰি উঠিল, “এৰি দে জীৱ, এৰি দে, দেহা
থাকিলে মাছ পাৰি।” জীৱ, ৰত্ন আৰু দুজনমান ডেকাই কিন্তু কালিকা ফালিকা
নামানে। এই মাছ ধৰিবই লাগিব। জীৱই ৰত্ন আৰু বিজয়ক পল’ত হেঁচা দিবলৈ
দি নিজে নামি গ'ল।

বাইজে পল’ লৈ আগবাঢ়ি যোৱাটোকে থিৰ কৰিলে। বেলা গৈ আছে।

ডাঙৰ মাছ পল’ত পৰিলে পল’ৰ ভিতৰত হাত সুমুৰাই তাৰ গালৰ
ভিতৰেদি আঙুলি সুমুৰাই - পল’ৰে সৈতে দাঙি আনিব লাগে। কিন্তু তাতকৈ ডাঙৰ
মাছ হ'লে একমাত্ৰ উপায় তাৰ গালৰ তলেদি ৰচি সুমুৰাই মুখেদি উলিয়াই ৰচিৰ

দুয়োমূর পল'র লগত জৰপুৰকে বান্ধি দিয়া। কিন্তু সেইটোৱে আটাইতকৈ টান কাম। পল' অলপ চিলা পালেই উফাল মাৰি মাছতো যাবই, মানুহকো নিব। আঁচলৰ গাঁঠিত জীৱ বন্ধা কাম।

জীৱকান্তই হাতত ৰচিডাল লৈ নাদুৰিবলৈ ধৰিলে।

ৰাইজ আগবাঢ়ি গৈ থাকিল। পল'ৰ লগত থাকিল ৰত্ন আৰু বিজয়। ডম্বৰ তাৰ জুলুকি লৈ আঁতৰতে জুলুকা লাগি থাকিল। কাৰণ সি সাঁতুৰিব নোৱাৰে। তাৰ কাৰণে সেয়ে আথাউনি পানী।

প্ৰায় আধাঘণ্টামান পাল পাতি বুৰিওৱাৰ পাছত দিতীয় বাৰ জীৱকান্তৰ পালত অধ্যৱসায়ৰ জয় হ'ল। মাছটোত বচি ভৰাই পল'ৰ লগত বান্ধি দিলে। বচি চুটি কাৰণে পল'টোৰ মাজতে কাঠি এটা বেঁকা কৰি তিনিটামান কাঠি সাঙুৰি গাঁঠিটো দিলে।

আৰু ক'লৈ পলাব? সেই পুহ মাহৰ জাৰতো তিনিওটা ঘামি-জামি অলপ সকাহ ল'লে।

কিন্তু মুহূৰ্ততে আৰু এটা কাণ্ড ঘটি গ'ল। জীৱকান্তই পল'টো ধৰিছে মাথোন, ই দুটাই হাত অলপ চিলাই দিছেহে, এনেতে মাছটোৱে উফাল মাৰি পল'টো একে-কোৱে বৰশীৰ পুঞ্চ নিয়াদি নি বিলৰ মাজ পালেগৈ। জীৱকান্তৰ এটা হাত পল'ত, আনটো হাতে সাঁতোৰ কাটি আগবাঢ়িছে, পিঠিত দুৰ্জয় টোণাটো।

ৰত্ন আৰু বিজয় প্ৰথমে কি হ'ল একো ঠিক কৰিব নোৱাৰি থৰ হৈ থাকিল। বাকী মানুহবিলাকে হঠাৎ হোৱা শব্দত পল'বোৱাৰ পৰা পিছলৈ ঘূৰি চাই আটাহ পাৰিবলৈ ধৰিলে।

“সেইটো মৰিল আজি, সৰ্বনাশ হ'ল, হেৰ’ এৰি দে, হেৰ, এৰি দে।”

ৰাইজ থানবান হৈ গ'ল। বহুতেই বামলৈ উঠি পাৰে পাৰে দৌৰিবলৈ ধৰিলে। ৰত্ন আৰু বিজয়ৰ তেতিয়াহে চেতনা আহিল। দুয়ো পল' এৰি সাঁতুৰিবলৈ লাগিল। কিন্তু ইতিমধ্যে জীৱকান্ত বহুত দূৰ পালেগৈ।

সকলোরে দেখিলে বিশাল, বহুল, সাগৰ যেন ম'হঁটি বিলৰ মাজত এটা
মানুহ বৰশীৰ পুঞ্জ যেন পাকঘূৰণি খাই ফুৰিছে। কোন মৃহূর্তত কোন ফালে কোৱ
লৈছে একো ঠিক নাই। এবাৰ যদি পাৰৰ ফালে আহিল। এবাৰ দুগুণ কোৱেৰে
মাজলৈ, বহুবলৈ গুচি গ'ল।

ৰত্ন আৰু বিজয় সাঁতুৰি সাঁতুৰি কেনি যাব উৱাদিহ হেৰুৱালে। এবাৰ
যদি ওচৰ চাপে এবাৰ আঁতৰি যায়।

পাৰৰ পৰা ‘ধৰ ধৰ’ এৰি দে, এৰি দে’ আদি পৰম্পৰ-বিৰোধী চিএওৰ
উঠিল।

জীৱকান্ত কিন্তু এক প্ৰকাৰ বাহ্যজ্ঞানশূন্য। মন্ত্ৰমুঞ্চৰ দৰে সি পল’ৰ
লগে লগে নিজক এৰি দি ভাহি ফুৰিছে। এবাৰ কিবা এটা পাকত পিঠিৰ টোণাটো
সোলোকই পেলালে। তাৰ পিছত দুয়োটা হাতেৰে পল’ৰ মূৰত টানকৈ ধৰি
দেহাটো পানীত ওপঞ্জাই দিলে। কিমান টানে টানকচোন মাছে।

পানীত বল মাছৰ, বামতহে মানুহৰ। বৰশীত লগা ডাঙৰ মাছৰ ক্ষেত্ৰত
ডোল ঢিলাই দি যিমান টানে টানিবলৈ দিব লাগে। সেই কথা জীৱকান্তই জানে।
পল’ৰ ক্ষেত্ৰত কি কৰিব লাগে নাজানে। গতিকে কিমান যায় যাওকচোন।
মাছৰতো ভাগৰ আছে। ...এবাৰ সংজ্ঞা পোৱাৰ দৰে ঘূৰি চাই দেখিলে পাছে পাছে
ৰত্ন আৰু বিজয় সাঁতুৰি সাঁতুৰি ভাগৰি এতিয়া পাৰৰ ফালে যাবলৈ ধৰিছে। গাঁৱৰ
ভিতৰত জীৱকান্তৰ সমান কোনেও সাঁতুৰিব নোৱাৰে। ৰত্ন আৰু বিজয়েও
দুই-এটা সাঁতোৰহে জানে, তাকো বেছি সময় নোৱাৰে। পাৰৰ মানুহৰ মাতৰ
মাজত ডম্বৰুৰ মাতটো সি স্পষ্টকৈ শুনিবলৈ পালে। ঘৰৰ পৰা ওলাই অহা
মৃহূর্তটোলৈ হঠাত মনত পৰি গ'ল তাৰ। তাৰ ঘৈণীয়েক, তাৰ ল'ৰাটো, ঘৈণীয়েকৰ
সেই হাঁহিটো। এই সময় কণতে সকলোবিলাক সঁচা বা মিছা হৈ যাব পাৰে। এই
মাছ যদি সি নিব নোৱাৰে তেন্তে তাৰ জীৱনেই বৃথা, ‘ভেষ্ট’। কিন্তু নিব যদি
নোৱাৰেই, ভগৱানে তাৰ পল’ত মাছটো সুমুৱালে কিয় ? আশা দেখুৱাই এইদৰে
বঞ্চিত কৰিবনে প্ৰভুৱে ? এই মাছ সি অকলে নাখায়, ৰাইজক ভোজ দিব—যদিহে

ধৰিব পাৰে, হে ভগৱান, যদি ধৰিব পাৰে--। সি গাঁৰৰ নামঘৰলৈ চাকি এগছি
আগ কৰিলে।

আৰু ঘৰখনতো সকলোৱে ডাঙৰ মাছ এসঁজ খাবৰ মন। পোহাৰীৰ
পৰা ধান সলাই কেতিয়াবা কটা বৰালি এভাগ লয় - সেয়ে ডাঙৰ মাছ। বজাৰৰ
মাছৰ যিহে, দাম - ধনী মানুহৰ কাৰণেহে। কত দিন দহ বন কাটি কৰি বৰশী,
পল'লৈ গৈছে; কতদিন ঘৈণীয়েকৰ হাতৰ পৰা কটাৰীখন ওপৰ মুৱা হৈ পৰিছে;
কিন্তু ডাঙৰ মাছ নাহিল। আজি ডাঙৰ মাছ পায়ো শ্ৰীবৎস ৰজাৰ নিচিনাকৈ হাতত
পোৱা মাছ যাব খুজিছে।

হওঁতে সংসাৰত যন্ত্ৰ কৰিলেহে বন্ধু মিলে। ভগৱানে মাছটো দিছে,
এতিয়া মানুহৰ মুনিষাইৰে ধৰি তুলিব লাগিব। ভাৰি গ'ল জীৱকান্তই।

এবাৰ হঠাৎ উভতি চাই দেখে যে মানুহবোৰে আন এটা চুকত মাছ
মাৰিবলৈ আৰম্ভ কৰি দিছে। পাৰত দুই তিনিজনমান মানুহ তললৈ পেটপেলাই
তাৰ ফালে চাই আছে। সম্ভৱ বৰত্নহিঁত আৰু ডম্বৰু। বাকী বাইজে থাপতে দুই এটা
মাছ পাইনে চেষ্টা কৰিবলৈ গৈছে। চিঞ্চি-বাখৰবোৰ যে কেতিয়াবাই নাইকিয়া
হ'ল সি এতিয়াহে অনুভৱ কৰিলে।

বিলৰ বহল বুকুখন কপৰ কাঁহী এখনৰ দৰে চক্ৰকাই উঠিছে।
ফটফটীয়া নীলা পানীৰ ওপৰত বেলিৰ চিকমিকনি পৰি চকু চাঁ মাৰি
জলক-তবক লগাই দিছে। বেলিয়ে কেতিয়াবাই লহিয়ালে। সন্ধিয়া হ'বলৈ আৰু
কিমান সময় ? সি তেনেহ'লে বহুত সময় পানীৰ ওপৰতে থাকিল।

হঠাৎ এটা অকলশৰীয়া ভয়ে গোটেই মানুহটোক তালুৰ পৰা তলুৱালৈ
কঁপনি দি গ'ল। বতাহত বিলৰ বুকুখন কঁপি থকাৰ দৰে তাৰ বুকুৱে কঁপিবলৈ
ধৰিলে ভয় এটা। এই যে বহল পানীবিলাক তাৰ চাৰিওফালে, তাৰ ওপৰত সেই
যে মুকলি আকাশখন পল' এটাৰ দৰে তাক চাব মাৰিবলৈ বৈ আছে, এয়েনে তাৰ
মৃত্যু ? মৰণ ইমান বহলনে ? ইমান মুকলিনে ? ইমান অকলশৰীয়ানে ?
'দেও-লগা মাছ' - কথাষাৰৰ অৰ্থটো এতিয়াহে যেন সি বুজি পালে। সঁচাকৈয়ে,

মাছটোরেই তাৰ কাল হৈ তাক এই সাগৰখনৰ মাজলৈ টানি আনিলেনে ? এই
পল'টোৰ ওপৰত ধৰি সি, তলত পল'ত বাক খাই থকা নেদেখা মাছটো, দুয়োৰে
মাজত আৰু কোন আছে ? কোনোৰা এটা যেন বহি আছে দুয়োৰে মাজত,
পল'টোৰ ওপৰত। দুয়োৰে মাজত বহি আছে কাল। সিহঁতৰ যিকোনো এটাক বা
দুয়োটাকে কালে লৈ আহিছে নিজৰ বুকুলৈ। লগত আৰু কোনো নাই, দুয়ো
অকলশৰীয়া। তাৰ গোটেই গাটো শিলৰ দৰে চেঁচা হৈ গ'ল। স্নায়ুমণ্ডলী অৱশ হৈ
পৰিল। সি এতিয়া মাছ, পল' এৰি দিলেও ইমান পানী সাঁতুৰি যাব নোৱাৰে। তাৰ
হাত নচলে, ভৰি নচলে, বুকুত বিষ এটা অনুভৰ কৰিলে। চকুৰ আগত একো
নাই - পুৱাৰ কুঁৱলী যেন গোটেইবোৰ বগা। গ্ৰাহ-গজেন্দ্ৰৰ আখ্যনটোলৈ মনত
পৰি গ'ল। “গজেন্দ্ৰে শৰণ লৈলা আহি হৰি বুলি”। এয়ে মৰণ। পানীত ভয় আছে
বুলি কোনোৰা এজন বাবাজীয়ে হাত চাই কোৱা কথায়াৰ মনত পৰি গ'ল। সি
যেন চিঞ্চিৰি দিব - কাক চিঞ্চিৰিব? বাপক ? বাপৰ মাকক ? সিহঁতৰ মুখ দুখন
এই সময়ত এবাৰ কোনোৰাই আনি দেখুৱাই যোৱা হ'লে। বাপ ডাঙৰ হ'বলৈ
বছত বছৰ। কোনে খুৱাব, কোনে পিন্ধাব ? কোনে চাব ? এই বছৰটো বাক চিন্তা
নাই - ধান মুঠি চপাই দিলে। তাৰ পিছত ?

হঠাৎ সি চেতনা পোৱাৰ দৰে চক খাই উঠিল। দেখিলে মাছটোৱে তাক
আনটো পাৰৰ ফালে টানি লৈ গৈছে। অৰ্থাৎ মানুহ নথকা পাৰৰ ফালে। ভগৱান,
তুমি আছা, তুমি আছা। পল'টোত ধৰি থাকিয়ে সি অনুভৰ কৰিলে মাছৰ আগৰ
শক্তি নাই, বল তাৰ পৰি আহিছে। এবাৰ সি ভৰিয়ে মাটি চুকি পাব পাৰিলৈই
মাছ ৰখাই দিব। তাৰ গা গৰম হৈ গ'ল। কিয়ে বেয়াভাৰবোৰ মনলৈ আহিছিল
তাৰ। মাছ ধৰিব লাগে, খাব লাগে। ভগৱানে তাক খাদ্য কৰিয়ে চৰ্জিছে। কাইলৈ
বছৰৰ ভোগালী বিহুটো। --হাঃ ভগৱান, ঠিক সি পাৰৰ ফাললৈকে টানি নিছে।
আৰু কেইহাতমান, সি তেতিয়া মাটি চুকি পাব।

কিন্তু...

হঠাৎ তাৰ বুকুখন পানীৰ পৰা তোলা মাছ এটাৰ দৰেই ধ্ৰুৱাৰবলৈ

ধরিলে।— যদি—যদিহে বচিতাল ছিগি যায়। পুরণা বচি, ইমান সময় টনা-আঁজোৰা।
হে ভগৱান, তাৰ সলনি মাছটো দ' পানীতে এৰুৱাই নিদিলা কিয় ? ইমান নিষ্ঠুৰ
হ'বানে তুমি ?

সি দেখিলে মানুহবিলাকে সিটো মূৰৰ পৰা পল' টোণা পেলাই সি যাৰ
খোজা পাৰটোলৈ তৰা-নৰা ছিঞি লৰিবলৈ আৰম্ভ কৰিছে, অৱশ্যে তেতিয়াও বহুত
দূৰ, বহুত দূৰ।

এবাৰ ভগৱানৰ নাম লৈ সি থিয় দিলে। মাটি, মাটি, মাটি চুকি পালে
সি। মাছটোও বৰ অৱশ হৈ গৈছে। ধীৰে, বৰ ধীৰেৰে সি পল' টানিবলৈ ধৰিছে।
পানী এডিঞি, পানী এবুকু, পানী ওপৰ পেট, পানী এক্কাল। পল'টাডেত সামান্য
টান দিয়াৰ লগে লগে মাছ বৈ গ'ল। এই মুহূৰ্তত সারধান, মাছে জোৰ দিলে বা
সি জোৰ দিলে, বচি ছিগি যাব পাৰে বা পল'ৰ কাঠি ভাগি যাব পাৰে। ভগৱান
তুমি আছা, উৰকাৰ বাতিৰ সাজ ল'ৰা- তিৰোতা-গঞ্চা-অঙ্গি-বঙ্গি..

কিন্তু মাছ? মাছটোৱে থৰ হৈ বৈ কি কৰিছে, কি ভাৰিছে?.. তাৰ জানো
উৰকা আছে?... সি ও জানো ভগৱানক প্ৰাৰ্থনা কৰিছে?

ল'ৰা-তিৰোতা-গঞ্চা-অঙ্গি-তাৰ জানো ল'ৰা-তিৰোতাই তাৰ কাৰণে
বাটলৈ চাই আছে বাপহঁতৰ দৰে ?

... খন্তেক আগতে মাত্ৰ, সৌ দ' পানীত সি নিজৰ জীৱনৰ আশা এৰি দি
ভগৱানক ভাৰিছিল। তেতিয়া তাৰ ওচৰত কোনো নাছিল – ল'ৰা-তিৰোতা –
গঞ্চা – কোনো নাছিল। সেই মহাসাগৰৰ বুকুত দুটি প্ৰাণীয়ে মৃত্যুৰ লগত যুঁজ
কৰিছিল, লগত কোনো নাই, মাছৰো – তাৰো। দুয়ো অকলশৰীয়া। তাৰ ডম্বৰৰে,
তাৰ গঞ্চাই, পাৰৰ পৰা অসহায়ৰ দৰে চাইহে থাকিল। মাছৰো, তাৰো।
সকলোৱে – “চাই মাত্ৰ থাকে কালে ধৰে তেতিক্ষণ।” কালে যেতিয়া দুয়োটাৰে
আগচুলিত ধৰিছিল, সেই মুহূৰ্ততে তাৰ একমাত্ৰ লগ, একমাত্ৰ মিত্ৰ আছিল তাৰ
পল'ৰ লগত গঁথা এই মাছটো আৰু মাছটোৰো একমাত্ৰ মিত্ৰ আছিল, লগ-সঙ্গ
আছিল সি – মাছৰ শক্ৰ স্বৰূপ সি – মানুহটো। দুয়োৱে মৃত্যুৰ মুহূৰ্তত, দুয়ো

দুয়োৰে পৰম আত্মীয় হৈ লগে লগে ফুৰিছিল। তেনেহ'লে মাছটোহে তাৰ পৰম
আত্মীয়া ! সিহঁত দুয়ো পৰম বদ্ধু। নলে-গলে লগা বদ্ধু।

এই ভয়ঙ্কৰ শক্তিশালী মাছটো - এতিয়ালৈকে সি দপ্দপাই ফুৰিছিল।
কিন্তু এতিয়া সি হাতৰ মুঠিলৈ ক্ৰমাং সোমাই আহিছে। সিপিনে লৰি অহা
মানুহবোৰ ওচৰ পাঁও পাঁও। ডম্বৰ লৰিছে সকলোতকৈ আগত। এতিয়া সি
সকলোৰে সহায় পাৰ।...

...কিন্তু, আমি যে পৰম বদ্ধু - মাছ - আমি যে পৰম বদ্ধু - বিপদৰ বদ্ধু।
সৌৱা সিহঁত আহিলেই, মানুহ আহিলেই মাছ - ডম্বৰ এই পাই, এই পাই, আৰু
যে সময় নাই মাছ, আৰু যে সময় নাই।

ইতিমধ্যে ডম্বৰ আহি পানীত নামিলেই। সময় নাই মাছ, সময় নাই।
আঁজোৰ, আঁচোৰ।... ধূমাধূম ৰচিত ধৰি আঁজোৰ ধৰিলে জীৱকান্তই।

কুঁজা হৈ লৈ ডিঙিলৈকে পানীত বুৰাই প্ৰাণপণে আঁজোৰ ধৰিলে
জীৱকান্তই - যাতে মাছটোৱে দুখ নাপায়। ডম্বৰ আহি তাৰ পল'ত ধৰে ধৰে,
মানুহ আহি তাৰ ওচৰ পাই পাই।

আৰু যে সময় নাই মাছ, আৰু যে সময় নাই মাছ। এয়েতো সময়।

মাছে এবাৰ আঁজোৰ খাই দুখ পাই গ'ল।

'ঘাউপ' কৰে ভয়ঙ্কৰ শব্দ এটা উঠিল। পল'ত হাত দিব খোজা ডম্বৰৰ
বুকু লৰাই গ'ল সেই শব্দই। ৰচিডাল শেষ শক্তিৰে জীৱকান্তই আঁজোৰ দিয়াৰ
লগে লগে দুখ পোৱা মাছটোৱে ঠনৰ কৰে ৰচিডাল ছিঞি দিলে। ভয়ঙ্কৰ মাছ এটা
তিনিহাত মান জাঁপ মাৰি দ' পানীত পৰিলগৈ।

কি ভয়ঙ্কৰ মাছ ! ডম্বৰৰে মুখখন হাঁ কৰি পল'টোৰ দৰে মেলি দিলে -
চকু দুটা টেলেকা হৈ গ'ল। কি আচৰিত, দদায়েকে যে মাছটো এৰি দিচ্ছ !!

'পুৰণা ৰচি, ছিঞি দিলে' মাছটো পৰা ঠাইৰ পানীখিনিৰ টোবোৰ
পল'টোৰ দৰে ঘূৰণীয়া হৈ ক্ৰমাং বহল হৈ যোৱালৈ চাই থাকি জীৱকান্তই ক'লে।
টোবোৰ আহি আহি তাৰ ভৰিত মৃদু আঘাত দিলেহি। কিছুমান কোমল। বুজিব

नोरबा भाषाइ येन चेलेकणा मात्र दरे तार भरित आँकोला-आकुलि लगालोहि।

पल'टो डम्बरु वातत दि पानी भांडि पारलै आगवाढिल जीरकान्त।

वाईज आहि पार भरि परिलहि।*

१९६१

* आकाशवाणी गुराहाटी केन्द्रत अनातांब संघाह (१९६१) उपलक्षे प्रचारित। आकाशवाणीचे सकलोबोर केन्द्रब योगेदी विभिन्न भारतीय भाषात प्रचारित।

সমাপ্ত